

॥ श्रीः ॥

॥ शिवाभ्यां नमः ॥

श्रीमत्परमहंसपरिव्राजकाचार्यश्रीमच्छङ्कर-
भगवत्पादशिष्यविरचिता

सूत्रवृत्तिः

मुमुक्षुणां मन्दाधिकारिणामपि सङ्ग्रहेण
अतिगम्भीरब्रह्ममीमांसा-
शास्त्रार्थमदर्शिका

श्रीमच्चम्पकारण्यवास्तव्यश्रीमहामहोपाध्यायविरुदाङ्कित-
श्रीराजुशास्त्र्यपरनामकश्रीमत्त्यागराजमखि-
राजचरणाम्बुजसेवासमासादितब्रह्मविद्या-
वैशद्येन श्रीगोष्ठीपुरामिजनेन
हरिहरशास्त्रिणा
संशोधिता

कोनेरिराजपुराप्रामवास्तव्यसहृदयसमुदायदासेन

वि. सा म्ब शि वा र्ये ण

कुम्भवोणस्थस्वकीय-

श्रीचिद्यामुद्राक्षरशालायां

मुद्राक्षरेऽङ्कयित्वा प्राकारय प्रापिता

समुद्रसतितमाम् ।

१८९४.

—: (*):—

मूल्यं रू. सार्धैकम्. त्रेपणव्ययः अ. २.

PRICE Rs. 1½. POSTAGE AS. 2.

॥ श्रीः ॥

शिवाभ्यां नमः

विज्ञापनपत्रिका

आर्यामिश्रास्सहृदयशिखामणयो विद्वन्मणयः ! विदितमेव खलु मवताम्
आनन्दनशरस्तुलामासादाख्यातेयमद्वैतमञ्जरी आसादयन्ती च परां वृद्धि-
माचार्यवर्यश्रीमच्छङ्करभगवत्पादमतानुबन्धिप्रबन्धगुच्छेः आभूषयन्ती च आ-
शावनिताचिकुरबन्धम् आवारयन्ती च द्वैतदुर्गन्धम् आपूरयन्ती च अद्वितीय-
ब्रह्मानन्दमकरन्दम् आह्लादयन्ती च मुननमानसमधुकरवृन्दं विभजेयत इति ।
तत्र चान्तर्भूतोऽयं सूत्रवृत्त्याख्यो ग्रन्थः, यस्य च प्रणेताः श्रीमच्छङ्करभगवत्पाद-
साक्षाच्छिष्याः वातिककाराः इत्यामनन्ति वृद्धाः । अतिविरलप्रचारत्वाच्चास्य ग्रन्थ
स्य अवबोधकत्वाच्चातिसंग्रहेणातिगम्भीरस्यापि ब्रह्ममीमांसाशास्त्रार्थतत्त्वस्य
अत्युपकारकत्वाच्च मन्दमनीषाणामपि मुमुक्षूणां प्रजिकाशयिष्वः प्रावर्तन्तास्य
मुद्रणे मुद्रयितारस्साम्भविशिवार्थाः । मुद्रणार्थमतिप्रयत्नादन्विष्टेष्वपि कोशेषु अत्र म-
ण्डले द्वित्राण्यपि पुस्तकानि दुर्लभान्येवासन् । अथापि श्रीमत्परमहंसपरि-
ब्राजकाचार्यश्रीमच्चन्द्रमौलीश्वरचरणनलिनचञ्चरीकायमाणमानसजगद्गुरुमणिकुम्भको-
णस्थमठाधिपतिश्रीचन्द्रशेखरेन्द्रसरस्वतीस्वामिनां कोशादुपलब्धमेकं पुस्तकं, श्री-
वाराणसीसेत्रागतकृष्णानन्दयतिवरसमधिगतपुस्तकमूलकमपरं च पुस्तकमवलो-
क्य यथामति संशोध्य प्रवृत्ते मुद्रणे मध्ये दैववशाद्द्वारण्यक्षेत्राभिजनपण्डितवे-
ङ्कोपाशास्त्रिपुत्रशिवरामकृष्णशास्त्रिणां कोशादुपनतमतिप्रभोचनपाठं पुस्त-
कान्तरं सहकारीकृत्य आदौ मुद्रितमपि भागं सम्यगवलोक्य शुद्धाशुद्धप्रदर्श-
नपूर्वकं तत्रत्यपाठान्तराणि तत्तत्पुटसूत्रसङ्गच्छानपूर्वकं मुद्रितानि विलोक-
यन्तु विपश्चिद्वरा इति प्रार्थये । यद्यपि नैतावता यावदद्वैतमञ्जरीं परिचि-
न्वन्तस्सहृदयाः पण्डिताः न्यूनतां मन्येरन्, प्रत्युत गुणत्वेनैवैतदुपाददीरन्, तथा-
पि तत्त्वं दिदर्शयिषुरित्थं व्यजिज्ञपम् । समग्रयिष्येते चाचिरादेव ब्रह्मविद्या-
भरणम् । आरप्स्येते च रत्नतूलिकाख्यव्याख्यासंवलितं सिद्धान्तसिद्धाञ्जन-
मिति शिवम् ।

इत्थं गोष्ठीपुराभिजनः

हरिहरशास्त्री.

॥ पाठान्तराणि ॥

पुटसङ्ख्या. सूत्रसङ्ख्या.

- २० १. अवतारिकायां—ब्रह्मणः शास्त्रप्रमाणकत्वं प्रसाध्य प्रधानादेस्त्वातन्वयेण शास्त्रप्रमाणकत्वं निराकरोति—ईक्षतेर्नाशब्दमित्यादिनाध्यायपरिसमाप्तिपर्यन्तेन सूत्रसन्दर्भेण ।
११. २२. उच्यते इत्यनन्तरं-न सूर्यचन्द्रादिव्यतिरिक्तं लौकिकं तेज इत्यर्थः ।
१६. २१. आदौ—दृष्टपुण्डरीकस्याल्पत्वात् पुण्डरीकावच्छिन्नब्रह्मणः अङ्गुष्ठपरिमाणवत्त्वमुपपन्नमित्यर्थः । कुतः ? मनुष्याधिकारत्वात् ।
३४. ११. ह्रस्वाभ्यां परिमण्डलाभ्यां महत् परमाण्वपेक्षया अधिकपरिमाणविशिष्टं दीर्घं च व्यणुक्तं यथा जायते, एवं ज्ञानानन्दरूपात् ब्रह्मणः जडं दुःखात्मकं च जगदुत्पद्यत इत्यर्थः ।
४३. १३. स परमेश्वर एव तदभिधानात् तत्तदाकाशात्मनावतिष्ठमानः एवं करवाणीत्यभिधानात् आलोचनात् वाग्वादिविकारं सृजति । कुतः? तच्छिक्त्वात् तस्य ब्रह्मणः आकाशाद्याकारत्वलिङ्गादित्यर्थः ।
४१. २०. स्वात्मना जीवेन सह उत्तरयोः स्वर्गनरकयोस्तम्बन्धो वक्तव्यः । अन्यथा स्वर्गनरकमोगासम्भवादित्यर्थः ।
१२. ९. अवतारिकायां— वायुर्वा वायुनिष्ठचलनकियावा प्राण इति केचनवदन्ति, तन्मतं निराकरोति—
५३. १६. तस्य जीवस्य नित्यत्वात् इन्द्रियव्यापारजन्यमुखादिफलमोक्तत्वाच्च जीवस्य इन्द्रियमेरणे स्वातन्त्र्यं, सूर्यादिदेवतानां तु जीवकृतपुण्यपापानुसारेण समीचीनविषयेषु दुष्टविषयेषु वा इन्द्रियमेरकत्वमिति न स्वातन्त्र्यमित्यर्थः ।
११. १. उभाभ्यामित्यर्थ इत्यनन्तरं—वेदान्तिमते सूक्ष्मावस्थापन्नदक्षिणीरादिद्रव्याणामेवादृष्टशब्दवाच्यत्वेनादृष्टानामपि द्रव्यत्वात् देवशरीराकारेण परिणामस्तम्भवतीति भावः ।
६३. ३. अन्ते— अनिष्टानां दुस्त्वमानामपि दर्शनादिति भावः ।
७१. ३०. भेदध्वंसोत्पत्तिरिति वाच्यमित्यनन्तरम्— अन्योन्वाश्रयात् । तथा हि अत्यन्ताभेदो नाम भेदध्वंससहस्रनाभेदः । तथा च भेदध्वंसे उत्पन्ने भेदध्वंसविशिष्टाभेदविषयकप्रमोत्पात्तिः भेदध्वंसविशिष्टाभेदविषयकप्रमोत्पत्त्यनन्तरं भेदध्वंसोत्पत्तिरिति ।
७८. २२. आदौ— तैत्तिरीयकशास्त्रायां श्रूयमाणानां मियशिरस्त्वादियुगणानां शास्त्रान्तरेष्वप्याप्तिः अनुपसंहार एव । युतः ? उपचयापचयो हि भेदे.

शिवाम्यां नमः
॥ शुद्धाशुद्धपत्रिका ॥

पुढसङ्ख्या	पङ्किसङ्ख्या	अशुद्धम्	शुद्धम्
१	१२	श्रुतौ	श्रुतेः
८	१२	पत	पम
११	७	पुप	पुरुप
१३	१२	मन्त्रेण	मन्त्रे
०	१७	कतः	कुतः
१४	९	यस्त्वे	यःपुनरे
०	१०	पप	पपत्व
०	१४	एपत	एप
१६	३	अङ्गुष्ठपर्व	अङ्गुष्ठ
१७	१८	प्विव	प्वेव
२०	२१	ऊर्ध्वबुध्नश्चमस	श्चमसऊर्ध्वबुध्न
२१	१२	छाग	छागा
०	१९	ज्ञादि	ज्ञाच्चि
२२	१६	योडा	योधे
२५	११	स्मृति	स्मृति
०	१७	णिक	णिकत्व
०	२१	योगा	योगि
३०	२०	उप	उपप
३२	३	णेऽपि	णेऽपि
०	८	पिन्न	पिन्नक
३४	१३	प्रपञ्चाका	प्रका
४६	१३	गुणः	गुणाः
०	२२	स्पसु	स्पसतस्सु
४७	१२	नरक	स्वर्गनरक
५०	२	उपोनिरादेवत्	०
५१	१६	तेजोद	तद्

१२	२	दशै	एकादशे
०	२२	व्यावग	व्यग
१७	६	सदे	तद्दे
६०	१४	पर्यन्ता	पर्वता
०	२०	मूत्वा	भवती
६१	१९	जनुषान्ध	पान्ध
६३	२४	उत्पात	उत्पाताना
०	२७	नम	नाम
६८	८	भावे	भावेऽपि
०	१२	चन्द्र	चन्द्रप्रतिबिम्ब
०	२८	स्मनः	स्मानं
७२	६	मायाविशिष्टजीवस्य	मायाविशिष्टस्य
७४	१२	नामिः	नादिभिः
७६	१४	समिधो	समिदादि
७७	२६	विजा	सजा
०	०	सजा	विजा
७८	१९	सत्त्व	साध्यत्व
०	१७	विना	विनाब्रह्मस्वरूपनिश्चयासम्भवात्
०	२२	तत्तु	तत्र
०	२३	मिति	मस्ति
७९	१९	सत्	स्यात्
८०	७	गुणे	गुण
०	२९	यसा	यका
८१	७	यवा	यवनामादि
८२	११	शत्र	शत्रु
८४	२	पुण्यपाप	पुण्य
८६	६	वत्त्वा	वाक्यव
०	१७	साक	शाक
८७	२०	होत्रं	होत्रस्य
८८	६	दृष्टित्वादि	दृष्टि
०	२९	काला	कलत्तकाला

॥ ॐ ॥

अथ

सूत्रवृत्तिः

जिज्ञासाधिकरणम् ॥ १ ॥

अथातो ब्रह्मजिज्ञासा ॥ १ ॥

‘शान्तो दान्त’ इत्यादिश्रुतेः ‘आत्मा वा अरे द्रष्टव्य’ इत्यादिश्रुतेश्च
अथ साधनचतुष्टयसम्पत्त्यनन्तरम् अतः अधिकारस्य सम्पूर्णत्वात् ब्रह्मजिज्ञासा
कर्तव्या ब्रह्मविचारः कर्तव्य इत्यर्थः ॥ १ ॥

जन्माद्यधिकरणम् ॥ २ ॥

जिज्ञास्यस्य ब्रह्मणो लक्षणमाह—

जन्माद्यस्य यतः ॥ २ ॥

‘यतो वा इमानि भूतानि जायन्त’ इत्यादिश्रुतौ अस्य प्रपञ्चस्य जन्मादि
यतः कारणात् भवति, तत् ब्रह्मेत्यर्थः । जगज्जन्मस्थितिलयकारणत्वं ब्रह्मणो लक्ष-
णमुक्तं भवति ॥ २ ॥

शास्त्रयोनित्वाधिकरणम् ॥ ३ ॥

लक्षणमुक्त्वा प्रमाणमाह—

शास्त्रयोनित्वात् ॥ ३ ॥

‘त त्वौपनिषदं पुरुषं पृच्छामी’ त्यादिश्रुत्या शास्त्रप्रमाणकत्वात् ब्रह्म-
णः अप्रामाणिकत्वं नास्तीत्यर्थः ॥ ३ ॥

समन्वयाधिकरणम् ॥ ४ ॥

शास्त्रप्रमाणकत्वे हेतुं वदन्नेव अनुमानादिप्रमाणकत्वं निराकरोति—

तच्च समन्वयात् ॥ ४ ॥

तत् ब्रह्म शास्त्रप्रमाणकं, कुतः ? समन्वयात् ‘सर्वे वेदा यत्पदमामनन्ती’ति
श्रुत्या उपक्रमोपसंहारादिलिङ्गैश्च सर्वेषां वेदान्तानां ब्रह्मण्येव तात्पर्यनिर्णयादित्यर्थः ।

अद्वैतमञ्जरी ।

तुशब्देन अनुमानादिप्रमाणकत्वं निरस्यति । 'नावेदविग्मनुते न बृहन्त
म् । नैषा तर्केण मतिरापनेया' इत्यादिश्रुत्या अनुमानादिप्रमाणकत्वस्य निरस्त
त्वात् । 'न चक्षुषा गृह्यते' इत्यादिश्रुत्या प्रत्यक्षादिप्रमाणकत्वस्य च निरस्तत्वेन
परिशेषात् शास्त्रप्रमाणकत्वं ब्रह्मणो निश्चीयत इत्यर्थः ॥ ४ ॥

ब्रह्मणः शास्त्रप्रमाणकत्वं प्रसाध्य प्रधानस्य स्वातन्त्र्येण जगत्कारणत्व
निराकरोति 'ईक्षतेर्नाशब्द'मित्यादिना 'श्रुतत्वाच्चे'त्येवमन्तेन सूत्रसन्दर्भेण—

ईक्षत्यधिकरणम् ॥ ५ ॥

ईक्षतेर्नाशब्दम् ॥ ५ ॥

अशब्द शब्दाप्रतिपाद्यं प्रधान जगत्कारणं न भवति । कुत ? ईक्षते 'तद्वै
क्षते'ति श्रुतौ जगत्कारणस्य ईक्षितृत्वश्रवणात् जडस्य प्रधानस्य ईक्षितृत्वात्सम्भवा-
दित्यर्थः ॥ ५ ॥

अप्तेजसोरिव प्रधानस्यापि गौणमीक्षण सम्भवतीत्याशङ्क्य निराकरोति—

गौणश्चेन्नात्मशब्दात् ॥ ६ ॥

ईक्षतिशब्दो गौण इति चेन्न । आत्मशब्दात् 'एतद्वात्म्यामिदं सर्वं तदसत्य
स आत्मे'ति श्रुतौ जगत्कारणे आत्मशब्दप्रयोगात् मुख्यमेवेक्षण न गौणमित्यर्थः । ६ ।

ब्रह्मैव जगत्कारणमित्यत्र हेत्वन्तरमाह—

तन्निष्ठस्य मोक्षोपदेशात् ॥ ७ ॥

'तस्य तावेदेव चिर'मिति श्रुतौ जगत्कारणध्याननिष्ठस्य मोक्षोपदेशात् ज-
डप्रधानध्यायेन मोक्षासम्भवादित्यर्थः ॥ ७ ॥

स्पृष्टारुन्धतीन्यायेन प्रथम प्रधानध्यान कृत्वा पश्चात् ब्रह्मध्यान कुर्वतो मोक्षो
मविध्यतीत्याशङ्क्य निराकरोति—

हेयत्वावचनाच्च ॥ ८ ॥

हेयत्वस्य निषेधस्य अवचनात् अनुक्तेरित्यर्थः । न प्रधानध्यानान्मोक्ष इति
निषेधावचनात् स्पृष्टारुन्धतीन्यायेनापि न प्रधानस्यावकाश इत्यर्थः ॥ ८ ॥

ब्रह्मणो जगत्कारणत्वे हेत्वन्तरमाह—

स्वाप्न्यात् ॥ ९ ॥

‘सता सोम्य तदा सम्पन्नो भवती’ति श्रुतौ सुषुप्तिकाले सर्वेषामन्तःकरण-
विशिष्टानां जीवानां स्वाधिष्ठाने लयश्रवणाज्जडप्रधाने चैतनानां जीवानां लयासम्भ-
वात् ब्रह्मैव जगत्कारणमित्यर्थः ॥ ९ ॥

हेत्वन्तरमाह—

गतिसामान्यात् ॥ १० ॥

गतिः तात्पर्यं, सर्वेषां वेदान्तानां ब्रह्मणि तात्पर्यसाम्यादित्यर्थः ॥ १० ॥

श्रुतत्वाच्च ॥ ११ ॥

‘यमसर्वज्ञसर्ववित्’ इत्यादिश्रुतौ जगत्कारणस्य सर्वज्ञत्वश्रवणाच्च ब्रह्मैव
जगत्कारणमित्यर्थः ॥ ११ ॥

आनन्दमयाधिकरणम् ॥ ६ ॥

आनन्दमयोऽभ्यासात् ॥ १२ ॥

‘अन्योऽन्तर आत्मानन्दमय’ इति श्रुतौ आनन्दमयः परमात्मैव, न जीवः।
कुतः? अभ्यासात् आनन्दशब्दस्य बहुश्रुतिषु ब्रह्मण्येव प्रयोगदर्शनादित्यर्थः ॥ १२ ॥

विकारशब्दान्नेति चेन्न प्राचुर्यात् ॥ १३ ॥

मयट्प्रत्ययस्य मृण्णयो घट इत्यादौ विकारवाचकत्वान्निविकारस्य ब्रह्म-
णः आनन्दविकारत्वासम्भवात् आनन्दमयः न परमात्मेति चेन्न । प्राचुर्यार्थेऽ-
पि ‘अन्नमयो यज्ञ’ इत्यादौ मयट्प्रत्ययविधानात् आनन्दमच्युत्त्वस्य ब्रह्मण्यपि
संभवादित्यर्थः ॥ १३ ॥

तद्धेतुव्यपदेशाच्च ॥ १४ ॥

‘को ह्येवान्यात् कः प्राण्यात्’ इति श्रुतौ सकलजीवानन्दहेतुत्वस्य व्यपदेशा-
दपि आनन्दमयः परमात्मेत्यर्थः ॥ १४ ॥

मान्त्रवर्णिकमेव च गीयते ॥ १५ ॥

‘सत्यं ज्ञानमनन्तं ब्रह्म’ति मन्त्रे ब्रह्मण उपकान्तत्वादपि आनन्दमयो ब्रह्मेत्यर्थः १५

सिद्धान्तमुक्तत्वात् पूर्वपक्षं निराकरोति—

नेतरोऽनुपपत्तेः ॥ १६ ॥

आनन्दमयः इतरः जीवो न भवति । कुतः ? अनुपपत्तेः आनन्दप्रचुरत्वा-
दिषर्माणां जीवेऽनुपपत्तेरित्यर्थः ॥ १६ ॥

भेदव्यपदेशाच्च ॥ १७ ॥

‘अन्योऽन्तर आत्मानन्दमय’ इति श्रुतौ आनन्दमयस्य जीवाद्भेदव्यपदे-
शाच्च आनन्दमयो न जीव इत्यर्थः । ननु, ‘अन्योऽन्तर आत्मा प्राणमयः ।
अन्योऽन्तर आत्मा मनोमयः । अन्योऽन्तर आत्मा विज्ञानमयः’ इत्यादिवाक्ये-
षु विद्यमानानाम् अन्यशब्दानां जीवान्यत्वप्रतिपादकत्वाभावात् ‘अन्योऽन्तर आ-
त्मानन्दमय’ इति वाक्यस्थस्य अन्यशब्दस्य कथं जीवान्यत्वप्रतिपादकत्वमिति
चेन्न । आनन्दमयादन्यस्य ब्रह्मब्रह्मयामनुक्तत्वेन आनन्दमयशब्दस्य ‘ब्रह्म-
विद्यामौति पर’मिति उपक्रान्तब्रह्ममतिपादकत्वे निश्चिते सति अत्रत्यान्यशब्द-
स्य जीवान्यत्वप्रतिपादकत्वनिश्चयादिति भावः ॥ १७ ॥

आनन्दमयः प्रधानमस्त्वित्याशङ्क्याह—

कामाच्च नानुमानापेक्षा ॥ १८ ॥

‘सोऽकामयते’ति श्रुतौ आनन्दमयस्य कामपितृत्वश्रवणाज्जडस्य प्र-
धानस्येच्छासम्भवात् अनुमानस्य अनुमानप्रतिपाद्यस्य प्रधानस्यापेक्षा आशा न
कर्तव्येत्यर्थः ॥ १८ ॥

आनन्दमयः प्रधानं न भवतीत्यत्र हेत्वन्तरमाह—

अस्मिन्नस्य च तद्योगं शास्ति ॥ १९ ॥

अस्मिन्नानन्दमये आसक्तचित्तस्यास्य मुमुक्षोः तद्योगं तदभेदं शास्ति प्र-
तिपादयति ‘यदा ह्येनैष एतस्मिन्नदृश्य’ इत्यादिश्रुतिः । ततश्चेतनस्य जीवस्य
जडप्रधानापेक्षासम्भवादानन्दमयः परमात्मैत्यर्थः ॥ १९ ॥

अन्तराधिकरणम् ॥ ७ ॥

अन्तस्तद्धर्मोपदेशात् ॥ २० ॥

‘अथ य एषोऽन्तरादित्य’ इति श्रुतौ अन्तः आदित्यमण्डलान्तर्भवतीं हिरण्यमयः

पुरुषः परमात्मा , न सूर्यः । कुतः ? तद्धर्मोपदेशात् अपहृतषाम्पत्वादिब्रह्मधर्मो-
पदेशादित्यर्थः ॥ २० ॥

भेदव्यपदेशान्नान्यः ॥ २१ ॥

‘य आदित्ये तिष्ठ’न्निति श्रुतौ आदित्यपरमात्मनोः नियम्यनियामकभावश्रव-
णान्नियामकः परमात्मैव आदित्यमण्डले अभिव्यक्तः अस्मिन् वाक्ये प्रतिपा-
द्यत इत्यर्थः ॥ २१ ॥

आकाशाधिकरणम् ॥ ८ ॥

आकाशस्तल्लिङ्गात् ॥ २२ ॥

‘अस्य लोकस्य का गति’रिति श्रुतौ आकाशः परमात्मा, न भूताकाशः ।
कुतः ? तल्लिङ्गात् सर्वभूतोत्पत्तिलयहेतुत्वादिब्रह्मलिङ्गादित्यर्थः ॥ २२ ॥

प्राणाधिकरणम् ॥ ९ ॥

अत एव प्राणः ॥ २३ ॥

‘प्रस्तोतर्था देवते’ति श्रुतौ प्राणः परमात्मा, न प्राणवायुः । कुतः ? अत
एव सर्वभूतोत्पत्तिलयहेतुत्वादिब्रह्मलिङ्गादेवेत्यर्थः ॥ २३ ॥

ज्योतिरधिकरणम् ॥ १० ॥

ज्योतिश्चरणाभिधानात् ॥ २४ ॥

‘अथ यदतः परो दिवो ज्योतिर्दीप्यत’ इति श्रुतौ ज्योतिः परमात्मा, न सू-
र्वादिज्योतिः । कुतः ? चरणाभिधानात् ‘पादोऽभ्य विश्वा भूतानी’ति पूर्ववाक्ये
ब्रह्मणः पादत्रयाभिधानात् तस्यैव ब्रह्मणः दुलोकसम्बन्धेन ज्योतिर्विषये प्र-
त्यभिज्ञायमानत्वादित्यर्थः ॥ २४ ॥

पूर्ववाक्ये पादत्रयवत्त्वं गायत्र्या एवोक्तं, न ब्रह्मण इत्याशङ्क्य निरा-
करोति—

छन्दोऽभिधानान्नेति चेन्न तथा
चेतोऽर्षणनिगदात्तथाहि दर्शनम् ॥ २५ ॥

‘गायत्री वा इदं सर्वं भूत’मिति श्रुतौ गायत्र्यारूप्यच्छन्दसः उपकान्तत्वात्
पादत्रयवत्त्वमपि गायत्र्या एवोक्तं, न तु ब्रह्मण इति चेन्न । तथा गायत्र्य-
वच्छिन्ने ब्रह्मणि चेतोऽर्षणस्य चित्तप्रक्षेपस्य निगदात् कथनात् पादत्रयवत्त्वं ब्र-

हाण एवोक्तम् । तथा हि दर्शनम् आदित्यमण्डलादिशुद्धस्थलेषु परमात्मनः अ
मिव्यक्तिः अन्यत्राप्युक्ता । तद्वत् गायत्र्यभिव्यक्तं ब्रह्म उपास्यमित्यर्थः ॥२६॥

भूतादिपादव्यपदेशोपपत्तेश्चैवम् ॥ २६ ॥

भूतादीनां पादानाम् अवयवानां व्यपदेशस्य ब्रह्मण्येवोपपत्तेः उपपन्न-
त्वाच्च एवं गायत्रीशब्देन गायत्र्यवाच्छिन्नं ब्रह्मैवोच्यते इत्यर्थः । 'गायत्री वा
इदं सर्वमिति वाक्ये गायत्र्याः पञ्चमहाभूनादिसकलैर्भूतैश्चात्मकत्वमुक्तम् । तच्च
गायत्र्यवाच्छिन्नस्य ब्रह्मण एव सम्भवति, न केवलगायत्र्या इति भावः ॥२६॥

उपदेशभेदान्नेति चेन्नोभयस्मिन्नप्यविरोधात् ॥ २७ ॥

'त्रिपादस्यामृतं दिवी'ति गायत्रीवाक्ये त्रिपाद्ब्रह्मणः ब्रह्माण्डान्तर्वाति-
त्वमुक्तम् । 'अथ यदतः परो दिवो ज्योतिर्दीप्यते' इति ज्योतिर्वाक्ये तु त्रिपा-
द्ब्रह्मणः ब्रह्माण्डादुपरि अवस्थानमुक्तम् । तथाचोपदेशभेदात् उपदेशयोः गाय-
त्रीवाक्यज्योतिर्वाक्ययोः भेदान्-परस्परविरुद्धार्थकत्वात्-नेति चेन्न प्रामाण्यं ना-
स्तीति चेन्न । उभयस्मिन्वाक्यद्वयेऽपि अविरोधात् विरोधाभावात् । दिवीति सप्त-
मीविभक्तेः लक्षणया पञ्चमीविभक्त्यर्थबोधकत्वादिति भावः ॥ २७ ॥

इन्द्रप्राणाधिकरणम् ॥ ११ ॥

प्राणस्तथानुगमात् ॥ २८ ॥

'प्राणोऽस्मिं प्रज्ञात्मे'ति श्रुतौ प्राणः परमात्मा, न प्राणवायुः । कुतः ?
तथानुगमात् 'प्राण एव प्रज्ञात्मा आनन्दोऽनरोऽमृत' इति वाक्ये ब्रह्मलिङ्गाभि-
धानादित्यर्थः ॥ २८ ॥

**न वक्तुरात्मोपदेशादिति
चेदध्यात्मसम्बन्धभूमा ह्यस्मिन् ॥ २९ ॥**

वक्तुरिन्द्रस्यात्मोपदेशात् शरीरोपदेशादिन्द्रशरीरमेव उपास्यमिति चेन्न ।
अध्यात्मसम्बन्धभूमा आनन्दामृतत्वाद्याध्यात्मलिङ्गबाहुल्यमस्मिन् वाक्ये उपलभ्य-
ते, न तु वज्रहस्तत्वादिकमिन्द्रशरीरालिङ्गम् । अत इन्द्रशरीरमध्यवर्ती परमात्मैव
उपास्य इत्यर्थः ॥ २९ ॥

इन्द्रस्य देहातिरिक्तात्मज्ञानाभावात् नोपदेष्टृत्वमित्याशङ्क्याह—

शास्त्रदृष्ट्या तूपदेशो वामदेववत् ॥ ३० ॥

इन्द्रस्यापि शुक्रवामदेवादिवत् शास्त्रजन्यब्रह्मसाक्षात्कारवत्त्वात् उपदेश
उपपद्यत इत्यर्थः ॥ ३० ॥

जीवमुख्यप्राणलिङ्गान्नेति चेन्नो-

पासात्रैविध्यादाश्रितत्वादिह तद्योगात् ॥ ३१ ॥

'न वाचं विजिज्ञासीत् । वक्तारं विद्यात् प्राण एव प्रज्ञात्मा इदं शरीरं
परिगृह्योत्पापयती'ति श्रुतौ जीवमुख्यप्राणलिङ्गानामपि विद्यमानत्वान्न ब्रह्मो-
पासनामात्रपरमिति चेन्न । इष्टापत्तेः । कुतः ? उपासात्रैविध्यात् प्राणजीवब्र-
ह्मविषयकोपासनात्रयस्याङ्गीकृतत्वात् इह तद्योगात् अस्मिन् वाक्ये उपासना-
त्रयस्य स्थूलरुन्धतीन्यायेन निर्गुणब्रह्मज्ञानसाधनत्वेन उपयुक्तत्वादित्यर्थः ॥ ३१ ॥

इति सूत्रवृत्तौ प्रथमाध्यायस्य
प्रथमः पादः ॥

अथ

प्रथमाध्यायस्य
द्वितीयः पादः ।

सर्वत्रप्रसिद्धाधिकरणम् ॥ १ ॥

सर्वत्र प्रसिद्धोपदेशात् ॥ १ ॥

'मनोमयः प्राणशरीर' इति वाक्ये परमात्मा उपास्यः । कुतः ? 'सर्वं
ब्रह्मिदं ब्रह्मे'तिवाक्ये सर्वत्र प्रसिद्धस्य ब्रह्मणः उपक्रान्तरवादित्यर्थः ॥ १ ॥

विवक्षितगुणोपपत्तेश्च ॥ २ ॥

विवक्षितानां सत्यसङ्कल्पादीनां गुणानां ब्रह्मण्येवोपपत्तेरित्यर्थः ॥ २ ॥

अनुपपत्तेस्तु न शारीरः ॥३॥

शारीरः जीवः नोपास्यः । कुतः ? अनुपपत्तेः सत्यसङ्कल्पादिधर्माणां जीवे
अनुपपत्तेरित्यर्थः ॥ ३ ॥

कर्मकर्तृव्यपदेशाच्च ॥४॥

उपास्योपासकभावव्यपदेशाच्च न जीव उपास्य इत्यर्थः ॥ ४ ॥

शब्दविशेषात् ॥५॥

ब्रह्मशब्दप्रयोगादित्यर्थः ॥ ५ ॥

स्मृतेश्च ॥६॥

'यं यं वापि स्मरन् भाव'मिति स्मृतेरित्यर्थः ॥ ६ ॥

अर्भकौकस्त्वात् तद्व्यपदेशाच्च नेति चेन्न

निचाय्यत्वादेवं व्योमवच्च ॥७॥

'एष त आत्मान्तर्हृदय' इति श्रुतौ अल्पपुण्डरीकस्थानकत्वात् तद्व्यपदेशादणुत्व-
व्यपदेशाच्च न परमात्मा उपास्य इति चेन्न । निचाय्यत्वादणुत्वेन ध्यातुं शक्यत्वात्
व्यापकस्य ब्रह्मणो ध्यातुमशक्यत्वाच्च । व्योमवत् यथा व्यापकस्याकाशस्य सूचीर-
न्ध्रादौ अणुत्वम्, एवं ब्रह्मणोऽपि द्दृस्पुण्डरीके अणुत्वं ध्यानार्थमुक्तमित्यर्थः ॥ ७ ॥

सम्भोगप्राप्तिरिति चेन्न वैशेष्यात् ॥८॥

ब्रह्मणोऽपि द्दृस्पुण्डरीकावस्थानाङ्गीकारे जीववत् सुखदुःखभोगप्रसङ्ग इ-
ति चेन्न । वैशेष्यात् जीवस्य पुण्यपापकर्तृत्वात् सुखदुःखभोगः, ईश्वरस्य तु
पुण्यपापकर्तृत्वाभावात् न भोग इत्यर्थः ॥ ८ ॥

अक्षधिकरणम् ॥ २ ॥

अत्ता चराचरग्रहणात् ॥ ९ ॥

'यस्य ब्रह्म च क्षत्रं चोभे मवत ओदन' इत्यादिश्रुतौ अत्ता संहर्ता प-
रमात्मा, न जीव । कुत ? चराचरग्रहणात् चराचरसंहर्तृत्वादित्यर्थः ॥ ९ ॥

प्रकरणाच्च ॥१०॥

'अन्पन्न धर्मादन्पन्नाधर्मादि'ति श्रुतौ ब्रह्मणः पृष्टत्वादित्यर्थः ॥ १० ॥

गुहाधिकरणम् ॥ १ ॥

गुहां प्रविष्टावात्मानो हि तद्दर्शनात् ॥ ११ ॥

‘ऋतं पिबन्तावि’ति श्रुतौ गुहां प्रविष्टौ जीवपरमात्मानौ न बुद्धिजीवौ ।
कुतः? तद्दर्शनात् ‘द्वा सुपर्णे’त्यादिश्रुतौ जीवपरमात्मप्रतिपादनदर्शनादित्यर्थः ॥ ११ ॥

विशेषणाच्च ॥ १२ ॥

‘ब्रह्मविदो वदन्ती’त्युत्तरवाक्ये परमात्मप्रतिपादनादित्यर्थः ॥ १२ ॥

अन्तराधिकरणम् ॥ १३ ॥

अन्तर उपपत्तेः ॥ १३ ॥

‘अथ य एषोऽन्तरक्षिणि पुरुषो दृश्यत’ इत्यादिश्रुतौ अन्तरः अक्षिम-
ध्यवर्ती परमात्मा, न जीवः । कुतः ? उपपत्तेः अमृतत्वादिधर्माणां ब्रह्मण्येवोपप-
त्तेरित्यर्थः ॥ १३ ॥

स्थानादिव्यपदेशाच्च ॥ १४ ॥

आदित्यमण्डलदृष्टपृण्डरीकादिशुद्धस्थानेषु ब्रह्मोपासनस्य आदिपदात् तद्ध-
र्मस्य च अन्यत्र उपदिष्टत्वादक्षिमण्डलस्यापि शुद्धस्थानत्वात्तत्र ब्रह्मोपासनं युक्त-
मित्यर्थः ॥ १४ ॥

सुखविशिष्टाभिधानादेव च ॥ १५ ॥

‘माणो ब्रह्म कं ब्रह्म खं ब्रह्मे’ति पूर्ववाक्ये सुखस्वरूपस्य ब्रह्मणः अभि-
धानात् अक्षिमण्डलमध्यवर्त्यपि ब्रह्मेवेत्यर्थः ॥ १५ ॥

श्रुतोपनिषत्कगत्यभिधानाच्च ॥ १६ ॥

श्रुतोपनिषत्कार्णां श्रुतवेदान्तशास्त्राणामुपासकानां या गतिः देवयानमार्गः, तस्याः
‘तेऽक्षिपममिसम्मवन्ती’त्युत्तरवाक्ये अभिधानाच्च अक्षिमध्यवर्ती परमात्मेत्यर्थः ॥
सिद्धान्तमुक्त्वा पूर्वपक्षं दूषयति—

अनवस्थितेरसम्भवाच्च नेतरः ॥ १७ ॥

अनवस्थितेः प्रतिबिम्बस्य सर्वथा अक्षिप्यनवस्थितत्वात् असम्भवाच्च अमृ-
तत्वादिधर्माणां प्रतिबिम्बे असम्भवाच्च नेतरः प्रतिबिम्बो न भवतीत्यर्थः ॥ १७ ॥

अन्तर्याम्यधिकरणम् ॥ ९ ॥

अन्तर्याम्यधिदैवादिषु तद्धर्मव्यपदेशात् ॥ १८ ॥

‘यः पृथिव्यां तिष्ठ’त्रित्वादिश्रुतौ अधिदैवादिषु पृथिव्यादिषु य अन्तर्यामी उ-
क्तः, स परमात्मा । कुतः ? तद्धर्मव्यपदेशात् ‘एष त आत्मान्तर्याम्यमृत’ इत्युत्तरवाक्ये
ब्रह्मधर्मव्यपदेशादित्यर्थः ॥ १८ ॥

न च स्मार्तमतद्धर्माभिलापात् ॥ १९ ॥

स्मार्त प्रधानम् अन्तर्यामी न भवति । कुतः ? अनद्धर्माभिलापात् त्रिगुणत्वादीनां
प्रधानधर्माणाम् . अभिलाषाभावादित्यर्थः ॥ १९ ॥

शरीरश्चोभयेऽपि हि भेदेनैनमधीयते ॥ २० ॥

शरीरः जीवोऽपि अन्तर्यामी न भवति । कुतः ? उभयेऽपि काष्ठा माध्यन्दिना-
श्च एनं जीवं भेदेन अन्तर्यामिभिन्नतया अधीयते अध्ययनं कुर्वन्तीत्यर्थः । ‘य आ-
त्मनि तिष्ठन्नात्मानमन्तरो यमपती’ति श्रुतौ जीवस्य परमात्मनियम्यत्वप्रतिपादनात्
जीवानां सर्वेषां निपन्ता परमात्मैव , न जीव इत्यर्थः ॥ २० ॥

अदृश्यत्वाधिकरणम् ॥ ६ ॥

अदृश्यत्वादिगुणको धर्मोक्तेः ॥ २१ ॥

‘यत्तदद्रेश्य’मित्यादिश्रुतौ यः अदृश्यत्वादिगुणकः उक्तः , स परमात्मा ।
कुतः ? धर्मोक्तेः धर्माणां सर्वज्ञत्वादीनाम् उक्तत्वादित्यर्थः ॥ २१ ॥

विशेषणभेदव्यपदेशाभ्यां च नेतरौ ॥ २२ ॥

‘द्विव्यो ह्यमूर्तः पुरुष’ इति श्रुतौ अमाण्स्त्वादिविशेषणात् ‘अक्षरात् परतः
पर’ इति अक्षरात् प्रधानात् भेदव्यपदेशाच्च अदृश्यत्वादिगुणकः परमात्मैव, नेतरौ
प्रधानजीवौ न भवत इत्यर्थः ॥ २२ ॥

रूपोपन्यासाच्च ॥ २६ ॥

‘अग्निर्भूर्वा चक्षुषी चन्द्रसूर्यौ’ इत्यत्र श्रुतौ मूर्धादिरूपोपन्यासाच्च परमात्मैवेत्य-
र्थः ॥ २३ ॥

वैश्वानराधिकरणम् ॥ ७ ॥

वैश्वानरस्साधारणशब्दविशेषात् ॥ २४ ॥

वैश्वानरः परमात्मा । साधारणशब्दानां मध्ये विशेषशब्दात् 'को न आत्मा किं ब्रह्मे'ति श्रुतौ ब्रह्मशब्दमयोमादित्यर्थः ॥ २४ ॥

स्मर्यमाणमनुमानं स्यादिति ॥ २५ ॥

'यस्याग्निरास्य'मित्यादिश्रुतौ प्रतिपाद्यमानं विश्वरूपत्वम् अनुमानं परब्रह्मसल्लिङ्गमित्यर्थः ॥ २५ ॥

शब्दादिभ्योऽन्तःप्रतिष्ठानाच्च नेति चेन्न तथां दृष्ट्यु-

पदेशादसम्भवात्पुपमपि चैनमधीयते ॥ २६ ॥

वैश्वानरशब्दादिभ्यः अन्तःप्रतिष्ठानाच्च 'स यो हैतमग्निं वैश्वानरं पुरुषं पुरुषेऽन्तः प्रतिष्ठितं वेदे'ति श्रुतौ शरीरान्तःप्रतिष्ठितत्वव्यपदेशाच्च वैश्वानरः परमात्मा न भवति, किं तु जाठराग्निरिति चेत्, न । तथा जाठरान्यवच्छिन्नब्रह्मणि दृष्ट्युपदेशात् ध्यानोपदेशात् असम्भवात् द्युमूर्धत्वादीनां केवलजाठरान्तौ असम्भवात् । पुरुषमपि चैनमधीयते वाजसनेयिनः एनं वैश्वानरं पुरुषमधीयते पुरुषं वदन्ति 'स यो हैतमग्निं'मिति श्रुतावेवेत्यर्थः ॥ २६ ॥

अत एव न देवता भूतं च ॥ २७ ॥

अत एव द्युमूर्धत्वादिधर्माणाम् असम्भवादेव भूतं, बाह्याग्निदेवता अग्न्यभिमानीनी देवता च वैश्वानरशब्दार्थो न भवति, किं तु जाठरान्यवच्छिन्नः परमात्मैव वैश्वानरशब्दार्थ इत्यर्थः ॥ २७ ॥

साक्षादप्यविरोधं जैमिनिः ॥ २८ ॥

साक्षात् जाठरान्यवच्छिन्नात्मलक्षणां विनैव जाठरान्यनवच्छिन्ने केवलब्रह्मण्यपि वैश्वानरशब्दस्य अविरोधं विरोधाभावं जैमिनिर्मन्यते । विश्वश्चासौ नरश्च विश्वनरः, विश्वाग्निः नरः परमात्मा । विश्वनर एव वैश्वानरः । स्वार्थे ताद्वितप्रत्यय राक्षसवायु-सादिशब्दवत् । तथा च प्रपञ्चाभिन्ने ब्रह्मणि वैश्वानरशब्दस्य योगव्युत्पत्त्या प्रवृत्तिसम्भवात् वैश्वानरशब्देन व्यापकः परमात्मैवोच्यत इति भावः । अग्निशब्दोऽपि अग्नें नयतीति व्युत्पत्त्या श्रेष्ठत्ववाचक इति भावः ॥ २८ ॥

व्यापकस्य परमात्मनः प्रादेशमात्रपरिमाणवत्त्वमसङ्गतमित्याशङ्क्याह—

अभिव्यक्तेरित्याश्मरथ्यः ॥ २९ ॥

व्यापकीऽपि परमात्मा प्रादेशमात्रं शरीरं भूत्वा उपासकानां प्रत्यापत्तौ
मन्तीत्यर्थः ॥ २९ ॥

अनुस्मृतेर्वादरिः ॥ ३० ॥

व्यापकस्य परमात्मनो भ्यानुमशापत्तवान् प्रादेशमात्रशरीरविशिष्टतया व्या-
पक इत्यर्थः ॥ ३० ॥

सम्पत्तेरिति जैमिनिस्तथा हि दर्शयति ॥ ३१ ॥

सम्पत्तेः सूर्धवाशाद्यवयवमप्यन्तत्वात् प्रादेशमात्रत्वमित्यर्थः ॥ ३१ ॥

आमनन्ति त्रेणमस्मिन् ॥ ३२ ॥

एते परमात्मानम् अस्मिन् भूमन्ते नात्राप्य उपास्यमानन्ति । अतः प्रादे-
शमात्रपरिमाणवत्त्वमुपपन्नमित्यर्थः ॥ ३२ ॥

इति सूत्रश्रुती प्रथमाध्यायस्य

द्वितीयः पादः ।

अथ

॥ प्रथमाध्यायस्य तृतीयः पादः ॥

दुम्भाद्याधिकरणम् ॥ १ ॥

दुम्भाद्यायतनं स्वशब्दात् ॥ १ ॥

‘यस्मिन् द्यौः प्रपिशी’ति श्रुतौ द्यम्बादिप्रपञ्चस्य आयतनम् अधिष्ठानं
ब्रह्मैव । कुतः ? स्वशब्दात् आत्मशब्दप्रयोगादित्यर्थः ॥ १ ॥

मुक्तोपसृप्यव्यपदेशात् ॥ २ ॥

‘यदा सर्वे प्रमुच्यन्ते’ इति श्रुतौ ‘तथा विद्वान्नामरूपान्निमुक्त’ इत्यादि-
श्रुतौ च मुक्तैः रागद्वेषादिविनिर्मुक्तैः उपसृप्यत्वव्यपदेशात् प्राप्यत्वव्यपदे-
शाच्च दुम्भाद्यायतनं ब्रह्मैवेत्यर्थः ॥ २ ॥

नानुमानमतच्छब्दात् ॥ ३ ॥

अनुमान प्रंधान द्युम्वाद्यायतन न भवति । अतच्छब्दात् प्रधानप्रतिपा-
दकनिगुणादिशब्दानामावादित्यर्थे ॥ ३ ॥

प्राणभृच्च ॥ ४ ॥

प्राणभृज्जीवोऽपि द्युम्वाद्यायतन न भवति । जीवस्य प्रपञ्चाधिष्ठानत्वा-
सम्भवादित्यर्थे ॥ ४ ॥

भेदव्यपदेशाच्च ॥ ५ ॥

‘तमेवैकं जानथ’ इति श्रुतौ ज्ञातृज्ञेयभावव्यपदेशादित्यर्थे ॥ ५ ॥

प्रकरणात् ॥ ६ ॥

‘स ब्रह्मविद्या सर्वविद्याप्रतिष्ठामि’ति ब्रह्मनकरणादित्यर्थे ॥ ६ ॥

स्थित्यदनाभ्यां च ॥ ७ ॥

‘द्रा सुपर्णे’ति मन्त्रेण ब्रह्मण साक्षितया अवस्थानं, जीवस्य कर्मफल
मोक्तृत्व च श्रूयते । अत द्युम्वाद्यायतन ब्रह्मेत्यर्थे ॥ ७ ॥

भूमाधिकरणम् ॥ १ ॥

भूमा सम्प्रसादादध्युपदेशात् ॥ ८ ॥

‘भूमा त्वेव विजिज्ञासितव्यो, भूमान भगवो विजिज्ञास’ इत्यादिश्रुतौ
भूमा परमात्मा । क्त २ सम्प्रसादात् जीवात् अधि उपरि उपदेशादित्यर्थे ॥ ८ ॥

धर्मोपपत्तेश्च ॥ ९ ॥

सुखरूपत्वात्प्रतत्त्वादिधर्मोपपत्तेश्च भूमा ब्रह्मैव, न भूताकाश इत्यर्थे ॥ ९ ॥

अक्षराधिकरणम् ॥ १ ॥

अक्षरमम्बरान्तधृतेः ॥ १० ॥

‘कस्मिन् खल्वाकाश ओत प्रोत’ इत्यादिश्रुतौ अक्षर ब्रह्म । कुत २ अम्ब-
रान्तधृते अम्बरान्तस्य प्रपञ्चस्य धृते धारणादित्यर्थे । ओंकारस्य तु प्रपञ्चधार-
कत्व न सम्भवतीत्यर्थे ॥ १० ॥

सा च प्रशासनात् ॥ ११ ॥

सा च परा देवता । कुतः ? प्रशांसनात् 'एतस्य वा अक्षरस्य प्रशासन'
इति श्रुतौ आज्ञाग्रहणात् । न च जडस्य ओंकारस्याज्ञा सम्भवतीत्यर्थः ॥११॥

तर्हि अक्षरं प्रधानम् आस्त्वित्याशङ्क्याह—

अन्यभावव्यावृत्तेश्च ॥१२॥

प्रधानभावव्यावृत्तेश्च प्रधानम् अक्षरं न भवति । जडस्य प्रधानस्य प्रशा-
सनासम्भवादित्यर्थः ॥१२॥

ईक्षतिकर्माधिकरणम् ॥४॥

ईक्षतिकर्मव्यपदेशात् सः ॥१३॥

'यस्त्वेतमि'त्यादिश्रुतौ 'परं पुरुषमभिध्यायीते'त्यत्र परः परमात्मैव, न हिरण्य-
गर्भः । कुतः ? 'पुरुषमीक्षत' इति वाक्यशेषे साक्षात्कारविषयव्यपदेशादित्यर्थः ॥१३॥

दहराधिकरणम् ॥ १ ॥

दहर उत्तरेभ्यः ॥१४॥

'अथ यदिदंमस्मिन्नि'ति श्रुतौ दहराकाशः परमात्मैव, न भूताकाशः ।
कुतः ? उत्तरेभ्यः 'एष त आत्मा अपहतपाप्मे'ति श्रुतौ सत्यसङ्कल्पादिलि-
ङ्गानां विद्यमानत्वादित्यर्थः ॥ १४ ॥

गतिशब्दाभ्यां तथा हि दृष्टं लिङ्गं च ॥१५॥

'इमाः प्रजा अहरहर्गच्छन्त्य' इति श्रुतौ सर्वेषां जीवानां सुषुप्तिकाले
दहराकाशे लयश्रवणात् ब्रह्मैव लोको ब्रह्मलोक इति योगव्युत्पत्त्या ब्रह्मलोक-
शब्दस्य परब्रह्मवाचकत्वाच्च दहराकाशः परमात्मैत्यर्थः । तथा हि दृष्टं लिङ्गं
च 'सता सोम्य तदा सम्पन्नो भवती'ति श्रुतौ सर्वेषां जीवानां सुषुप्तिकाले ब्र-
ह्मणि अवस्थानं दृष्टम् । तदपि लिङ्गं ज्ञापकमित्यर्थः ॥ १५ ॥

धृतेश्च महिमोऽस्यास्मिन्नुपलब्धेः ॥ १६ ॥

'एष सेतुर्बिभरण' इति श्रुतौ धृतिरूपमहिम्नः अस्मिन् वाक्ये अस्य
दहराकाशस्य उपलब्धेश्च दहराकाशः परमात्मैव, न भूताकाशः । जडस्य वर्णा-
श्रममर्यादाविधारकत्वासम्भवादित्यर्थः ॥ १६ ॥

प्रसिद्धेश्च ॥ १७ ॥

‘यदेव आकाश आनन्दो न स्यादि’ त्यादिश्रुतौ आकाशशब्दस्य ब्रह्मणि प्रसिद्धत्वादित्यर्थः ॥ १७ ॥

इतरपरामर्शात् स इति चेन्नासम्भवात् ॥ १८ ॥

इतरपरामर्शात् ‘अथ यदिदमस्मिन् ब्रह्मपुर’ इति श्रुतौ ब्रह्मशब्देन इतरस्य जीवस्य लक्षणया परामर्शात् प्रतिपादनात् दहराकाशोऽपि जीव इति चेत्, न । असम्भवात् सत्यसङ्कल्पादिधर्माणां जीवे असम्भवादित्यर्थः ॥ १८ ॥

उत्तराधिकरणम् ॥ ६ ॥

उत्तराच्चेदाविर्भूतस्वरूपस्तु ॥ १९ ॥

उत्तराच्चेत् ‘स एव सम्प्रसाद’ इत्युत्तरवाक्ये सम्प्रसादशब्देन जीवप्रतिपादनात् दहराकाशशब्देनापि जीव एव प्रतिपाद्यत इति चेत्, न । आविर्भूतस्वरूपः मुक्तजीवः प्रतिपाद्यते । मुक्तजीवश्च परमात्मैवेत्यर्थः ॥ १९ ॥

मुक्तजीवस्य ब्रह्मत्वेन जीवत्वामावात् सम्प्रसादशब्दप्रयोगोऽनुपपन्न इत्याशङ्क्याह—

- अन्यार्थश्च परामर्शः ॥ २० ॥

जीवपरामर्शः अन्यार्थः ब्रह्माभेदप्रतिपादनार्थ इत्यर्थः ॥ २० ॥

अल्पश्रुतिरिति चेत्तदुक्तम् ॥ २१ ॥

दहरशब्देन अल्पपरिमाणवत्त्वश्रवणात् व्यापकस्य ब्रह्मणः अल्पपरिमाणसम्भवाद्दहराकाशो जीव इति चेत्, तदुक्तम् उपासनार्थम् अल्पपरिमाणमुक्तमिति पूर्वमेवोक्तमित्यर्थः ॥ २१ ॥

अनुकृत्यविकरणम् ॥ ७ ॥

अनुकृतेस्तस्य च ॥ २२ ॥

‘न तत्र सूर्यो भाति न चन्द्रतारकमि’ति श्रुतौ तस्य सूर्यचन्द्रादिप्रपञ्चस्य अनुकृतेः परमात्मानमनुसृत्य यानात् ‘तस्य भासा सर्वमिदं विभाती’ति श्रुतौ तच्छब्देन परमात्मैवोच्यते सूर्यचन्द्रादिव्यतिरिक्तमलौकिकं तेन इत्यर्थः ॥ २२ ॥

अपि च स्मर्यते ॥ २३ ॥

‘न तद्भासयते सूर्य’ इति स्मृतौ च सूर्यचन्द्राद्यप्रकाश्यत्वं परमात्मनः प्रतिपाद्यत इत्यर्थः ॥ २३ ॥

प्रमिताधिकरणम् ॥८॥

शब्दादेव प्रमितः ॥२४॥

'ईशानो भूतमव्यस्ये' इति श्रुतो ईशानशब्दप्रयोगादेव अद्भुगुष्ठपर्वमात्र परमात्मा प्रमित निश्चित, न जीव इत्यर्थ ॥२४॥

व्यापकस्य ब्रह्मण अद्भुगुष्ठपरिमाणवत्त्वमसङ्गतमित्याशङ्क्याह—

हृद्यपेक्षया तु मनुष्याधिकारत्वात् ॥२५॥

शास्त्रस्य उपासनाकाण्डस्य ज्ञानकाण्डस्य च मनुष्याधिकारित्वात् मनुष्याणां च मन्दबुद्धितया व्यापकब्रह्मोपासनायाश्च अधिकारासम्भवादित्यर्थ ॥२५॥

देवताधिकरणम् ॥२६॥

मनुष्याधिकारत्वकथनात् देवानामधिकारो नास्तीति शङ्का निराकरोति—

तदुपर्यपि वादरायणसंभवात् ॥२६॥

'तद्योयो देवानामि' त्यादिश्रुते तदुपरि तेषां मनुष्याणामुपरि स्वर्गलोके स्थितानां देवानामधिकारोऽस्तीति वादरायणो मन्यते । कुत ? सम्भवात् तेषामपि ब्रह्मलोककामनावत्त्वेन मुमुक्षुत्वेन च ब्रह्मविद्यायामधिकारसम्भवादित्यर्थ । तनु, चतुर्थ्यन्तशब्दानामेव देवतात्वात् शब्दानामचेतनत्वात् कथं ब्रह्मविद्यायामधिकार इति चेत्, न । चतुर्थ्यन्तशब्दाच्चानां विग्रहवतीनां देवानां पुराणादिषु प्रतिपादितत्वेन ब्रह्मविद्यायामधिकारसम्भवादित्यर्थ ॥२६॥

विग्रहवद्देवताङ्गीकारे बाधकमाशङ्क्य निराकरोति—

विरोधः कर्मणीति चेन्नानेकप्रतिपत्तेर्दर्शनात् ॥२७॥

एकस्मिन् दिने क्रियमाणेषु अनेकेषु यागेषु एकस्येन्द्रस्य गमनासम्भवात् कर्मानुष्ठानविरोध इति चेत्, न । अनेकप्रतिपत्तेः योगिनामिव देवतानामपि योगप्रभावात् अनेकशरीरधारणस्य पुराणादिषु प्रतिपादितत्वादित्यर्थ ॥२७॥

इन्द्रादिदेवानां विग्रहवत्त्वाङ्गीकारे विग्रहाणामनित्यत्वात् तत्प्रतिपादकषेदस्याप्यनित्यत्व स्यादिति शङ्कते —

शब्द इति चेन्नातःप्रभवात् प्रत्यक्षा-

नुमानाभ्याम् ॥२८॥

शब्दे वेदे नित्यत्वविरोध इति चेत्, न । अतः प्रभवात् अतः वेदात्

देवादिप्रपञ्चस्य प्रभवादुत्पत्तेरित्यर्थः । प्रत्यक्षानुमानाभ्यां श्रुतिस्मृतिभ्यामित्यर्थः ॥ २८ ॥

अत एव च नित्यत्वम् ॥ २९ ॥

अत एव देवतादिप्रपञ्चं प्रति कारणत्वादेव वेदस्य नित्यत्वमित्यर्थः ॥ २९ ॥

इन्द्राणां प्रतिकल्पं विभिन्ननामरूपवत्त्वाद्देवस्य कथं तत्प्रतिपादकत्वमित्याशङ्कां परिहरति—

समाननामरूपत्वाच्चावृत्तावप्यविरोधो दर्शनात् स्मृतेश्च ॥ ३० ॥

समाननामरूपत्वात् सर्वेषामिन्द्राणां सर्वेषु कल्पेषु समाननामरूपत्वात् आवृत्तावपि इन्द्रपरम्परायामङ्गोक्तिवमाणायामपि अविरोधः वेदस्य इन्द्रप्रतिपादकत्वविरोधो नास्ति । कुतः ? दर्शनात् श्रुतेः स्मृतेश्चेत्यर्थः । एवम् अग्निवायुवरुणादिषु द्रष्टव्यम् ॥ ३० ॥

मध्वादिष्वसम्भवादनधिकारं जैमिनिः ॥ ३१ ॥

‘असौ वा आदित्यो देवमधु’ इत्यादिश्रुतौ मध्वादिषु आदित्यमण्डलप्राप्तिफलकेषु मधुविद्यादिषु देवानामधिकारासम्भवात् ब्रह्मविद्यायामप्यनधिकारं जैमिनिर्मन्यत इत्यर्थः ॥ ३१ ॥

ज्योतिषि भावाच्च ॥ ३२ ॥

मक्षत्रमण्डलेष्विय लोके इन्द्रादिशब्दमयोगान्मण्डलानामचेतनत्वाच्च नाधिकार इत्यर्थः ॥ ३२ ॥

भावं तु वादरायणोऽस्ति हि ॥ ३३ ॥

मधुविद्यादिषु अधिकारामावेऽपि ब्रह्मविद्यायामधिकारं वादरायणो मन्यते । अस्ति हि मण्डलाभिमानिनी मण्डलातिरिक्ता विग्रहवती नानादेवता अस्ति, पुराणेषु प्रतिपाद्यत इत्यर्थः ॥ ३३ ॥

अपशूद्राधिकरणम् ॥ १० ॥

‘अहहारे त्वा शूद्र तवैव सह गोभिरस्त्विति श्रुतौ शूद्रशब्दमयोगात्

शूद्राणामपि ब्रह्मविद्यायामधिकारोऽस्तीति शङ्कां परिहरति—

**श्रुगस्य तदनादरश्रवणात्तदाद्रवणा-
त् सूच्यते हि ॥ ३४ ॥**

अस्य जानश्रुतेः तदनादरश्रवणात्तेषां हंसानाम् अनादरवचनश्रवणात् शुगुरपन्ना । तदाद्रवणात् तथा शुचा रैक्वसमीपं प्रति आगमनात् सूच्यते शूद्रशब्देन जानश्रुतिः प्रतिपाद्यत इत्यर्थः ॥ ३४ ॥

क्षत्रियत्वगतेश्रोत्रत्र चैत्ररथेन लिङ्गात् ॥ ३५ ॥

उत्तरत्र उत्तरवाक्ये चैत्ररथारूपेण क्षत्रियेण सहपाठान् लिङ्गात् जानश्रुतेरपि क्षत्रियत्वगतेः क्षत्रियत्वनिश्चयादित्यर्थः ॥ ३५ ॥

संस्कारपरामर्शात्तदभावाभिलापाच्च ॥ ३६ ॥

ब्रह्मसत्रियवैश्यानामेव श्रुतिषु उपनयनाध्ययनादिसंस्कारविधानात् शूद्राणां च तदभावभिलापाच्च शूद्रस्य न ब्रह्मविद्यायामधिकार इत्यर्थः ॥ ३६ ॥

तदभावनिर्धारणे च प्रवृत्तेः ॥ ३७ ॥

शूद्रत्वाभावनिश्चये सति ज्ञानिनां ब्रह्मविद्योपदेशे प्रवृत्तिदर्शनाच्च न शूद्रस्याधिकार इत्यर्थः ॥ ३७ ॥

श्रवणाध्ययनार्थप्रतिषेधात् स्मृतेश्च ॥ ३८ ॥

वेदश्रवणवेदाध्ययनवेदार्थज्ञानप्रतिषेधाच्च शूद्राणां न ब्रह्मविद्याधिकार इत्यर्थः ॥ ३८ ॥

कम्पनाधिकरणम् ॥ ११ ॥

कम्पनात् ॥ ३९ ॥

‘यदिदं किं च जगत्सर्वमिति वाक्ये प्राणशब्देन ब्रह्मोच्यते, न प्राणवायुः । कुतः ? सर्वस्य प्रपञ्चस्य ब्रह्माज्ञया कम्पनादित्यर्थः ॥ ३९ ॥

ज्योतिर्दर्शनाधिकरणम् ॥ १२ ॥

ज्योतिर्दर्शनात् ॥ ४० ॥

‘एष सम्प्रसादोऽस्माच्छरिरादि’ति श्रुतौ ज्योतिशब्देन ब्रह्मोच्यते, न तु सूर्यादिज्योतिः । कुतः ? दर्शनान् ‘तं देवा ज्योतिषां ज्योतिरि’ति श्रुतौ ज्योतिशब्दस्य ब्रह्मणि प्रयोगदर्शनादित्यर्थः ॥ ४० ॥

अर्थान्तरत्वादिव्यपदेशाधिकरणम् ॥ १३ ॥

आकाशोऽर्थान्तरत्वादिव्यपदेशात् ॥ ४१ ॥

‘आकाशो ह वै नामरूपयोर्निर्वहिते’ति श्रुतौ आकाशः परमात्मा, न तु भूताकाशः । कुतः ? अर्थानां पदार्थानाम् अन्तरत्वव्यपदेशात् नामरूपात्मकसकलप्रपञ्चान्तर्धामित्वव्यपदेशादित्यर्थः ॥ ४१ ॥

सुषुप्त्युत्क्रान्त्यधिकरणम् ॥ १४ ॥

सुषुप्त्युत्क्रान्त्योर्भेदेन ॥ ४२ ॥

‘कतम आत्मेति योऽयं विज्ञानमय’ इति श्रुतौ मुक्तजीवः प्रतिपाद्यते, न तु बद्धजीवः । कुतः ? सुषुप्त्यवस्थायाम् उत्क्रान्त्यवस्थायां च जीवब्रह्माभेदस्य द्विवारं प्रतिपादितत्वादित्यर्थः ॥ ४२ ॥

पत्यादिशब्देभ्यः ॥ ४३ ॥

‘सर्वस्य वशी सर्वस्पेशान’ इत्युत्तरश्रुतौ ईशानादिशब्दप्रयोगादपि मुक्तजीवपरमिदं वाक्यमित्यर्थः ॥ ४३ ॥

इति सूत्रवृत्तौ

प्रथमाध्यायस्य तृतीयः पादः ।

अथ

॥ प्रथमाध्यायस्य चतुर्थः पादः ॥

आनुमानिकाधिकरणम् ॥ १ ॥

आनुमानिकमप्येकेषामिति चेन्न शरीररूपक-
विन्यस्तगृहीतेर्दर्शयति च ॥ १ ॥

‘इन्द्रियेभ्यः परा ह्यर्था’ इत्यादिश्रुतौ एकेषां शाखायाम् आनुमानिकमपि प्रधानमपि अव्यक्तशब्देन प्रतिपाद्यत इति चेत्, न । शरीरमेव रूपकविन्यास्तं र-
थत्वेन निरूपितं, तस्य गृहीतेः ग्रहणादित्यर्थः ॥ १ ॥

स्थूलशरीरस्य व्यक्तत्वात् कथम् अव्यक्तशब्देन ग्रहणमित्याशङ्क्याह—

सूक्ष्मं तु तदर्हत्वात् ॥ २ ॥

सूक्ष्मं लिङ्गशरीरम् अव्यक्तशब्देन गृह्यते । कुतः ? तदर्हत्वात् लिङ्ग-
शरीरस्य अव्यक्तशब्दार्थत्वादित्यर्थः ॥ २ ॥

तदधीनत्वादर्थवत् ॥ ३ ॥

तदधीनत्वात् स्थूलशरीरस्य लिङ्गशरीराधीनत्वात् स्थूलशरीरमपि अर्थ-
वत् अव्यक्तशब्देन अर्थाद्गृह्यत इत्यर्थः ॥ ३ ॥

ज्ञेयत्वावचनाच्च ॥ ४ ॥

ज्ञेयत्वस्य अवचनात् अनुक्तेश्च न प्रधानमव्यक्तशब्दवाच्यमित्यर्थः ॥ ४ ॥

वदतीति चेन्न प्राज्ञो हि प्रकरणात् ॥ ५ ॥

वदतीति चेन्न ‘अशब्दमस्पर्शमि’ति वाक्यं प्रधानस्य ज्ञेयत्वं वदतीति
चेत्, न । प्राज्ञः परमात्मा अस्मिन्वाक्ये प्रतिपाद्यते । कुतः ? प्रकरणात् ब्रह्म-
करणादित्यर्थः ॥ ५ ॥

त्रयाणामेव चैवमुपन्यासः प्रश्नश्च ॥ ६ ॥

‘स त्वमग्निमि’त्यादिश्रुतेः ‘तं दुर्दर्शं गुहाहितमि’त्यादिश्रुतेश्च ‘येयं प्रेते
विचिकित्से’ति श्रुतेश्च त्रयाणामग्निजीवपरमात्मनाम् उपन्यासः प्रतिवचनं, त्र-
याणामेव प्रश्नश्च । प्रधानस्य प्रश्नप्रतिवचने न स्त इत्यर्थः ॥ ६ ॥

महद्वच्च ॥ ७ ॥

महच्छब्दस्य जीववाचकत्ववेदव्यक्तशब्दस्यापि शरीरवाचकत्वमित्यर्थः ॥ ७ ॥

चमसाधिकरणम् ॥ २ ॥

चमसवदविशेषात् ॥ ८ ॥

चमसवत् ‘अर्षाग्निं च ऊर्ध्वं ह्यन्नश्चमस’ इति वाक्यवत् अविशेषात् सन्दि-
ग्धार्थकत्वात् ‘अज्ञामेकामि’ति वाक्यं न प्रधाननिश्चायकमित्यर्थः ॥ ८ ॥

इदं तच्छरीरमिति वाक्यं यथा चमसवाक्यस्यार्थस्य निश्चायकम्, एवं 'यद्गने रो-
हितं रूप'मिति छान्दोग्यवाक्यम् अनावक्यस्यार्थनिश्चायकमित्याह—

ज्योतिरुपक्रमा तु तथा ह्यधीयत एके ॥ ९ ॥

'यद्गने रोहितं रूप'मित्यादिश्रुतौ ज्योतिरुपक्रमा तेजोऽवन्नात्मिका अवा-
न्तरप्रकृतिः अजाशब्देन प्रतिपाद्यते । एके शाखिनः तथा लोहितशुक्लकृष्णरूपव-
त्त्वं तेजोऽवन्नानामधीयत इत्यर्थः ॥ ९ ॥

अजाशब्दस्य जन्मरहितवस्तुवाचकत्वात् तेजोऽवन्नात्मिकायाः अवान्तरप्रकृतेः
जन्मवत्त्वात् कथमजाशब्देन तेजोऽवन्नग्रहणमित्याशङ्क्याह—

कल्पनोपदेशाच्च मध्वादिवदविरोधः ॥ १० ॥

कल्पनोपदेशात् सादृश्योपदेशात् अविरोधः अजाशब्दस्य विरोधो नास्तीत्य-
र्थः । मध्वादिवत् 'असौ वा आदित्यो देवमधु' इत्यत्र यथा आदित्यस्य मधुसादृश्यमु-
च्यते, एवमवान्तरप्रकृतेरपि छागसादृश्यमुच्यते । छागाया अपि कस्याश्चिद्धोहित-
शुक्लकृष्णरूपवत्त्वात् स्वसादृश्यप्रजावत्त्वाच्चेत्यर्थः ॥ १० ॥

संख्योपसंमहाधिकरणम् ॥४॥

न सङ्ख्योपसङ्गहादपि नानाभावादतिरेकाच्च ॥११॥

सङ्ख्योपसङ्गहात् पञ्चविंशतिसङ्ख्याश्रवणात् पञ्चविंशतितत्त्वानि श्रुतिप्रति-
पाद्यानीति चेत्, न । कुतः ? नानाभावात् लोके पञ्चविंशतिसङ्ख्याविशिष्टानां
पदार्थानां बहूनां सत्त्वात् अतिरेकाच्च आकाशस्य पञ्चविंशतिसङ्ख्याबहिर्भूतत्वेन
पञ्चविंशतितत्त्वप्रसङ्गादित्यर्थः ॥ ११ ॥

'यस्मिन् पञ्च पञ्चजना' इति वाक्यार्थविशेषनिर्णायकं 'प्राणस्य प्रा-
णमि'ति वाक्यशेषमाह—

प्राणादयो वाक्यशेषात् ॥ १२ ॥

'स्युः पुमांसः पञ्चजना' इति निखण्डुवचनेने पञ्चजनशब्दस्य पुरुषवा-
चकत्वात् पुरुषसम्बन्धिनः 'प्राणस्य प्राणमुत क्षुपश्चरुरि'ति वाक्यस्थाः ल-
क्षणया पञ्चजनशब्देन प्रतिपाद्यन्त इत्यर्थः ॥ १२ ॥

ज्योतिरैकेपामसत्यने ॥ १३ ॥

एकेषां काण्वादीनाम् अत्रे अत्रशब्दे असति सति ज्योतिषा सह पञ्च-
प्राणादयो ग्रहीतव्या इत्यर्थः । 'तं देवा ज्योतिषां ज्योतिरि'ति श्रुतौ सर्वादि-
ज्योतिषः कथितत्वादित्यर्थः ॥ १३ ॥

कारणत्वाधिकरणम् ॥ १४ ॥

'आत्मन आकाशस्तम्भूत' इति श्रुतौ आकाशमात्रस्यैव ब्रह्मजन्यत्वप्रतिपाद-
नात् ब्रह्मणः पञ्चमहामूतकारणत्वमनुपपन्नमित्याशङ्क्याह—

कारणत्वेन चाकाशादिषु यथा व्यपदिष्टोक्तेः ॥ १४ ॥

'एतस्माज्जायते प्राण' इत्यादिश्रुतिषु आकाशादिषु पञ्चमहाभूतेषु ब्रह्म-
णः साक्षात्कारणत्वेन प्रतिपादितत्वात् 'आकाशाद्वायुरित्यत्रापि आकाशादिश-
ब्दैः आकाशाद्यवच्छिन्नब्रह्मण एव कारणत्वमुच्यत इति न विरोध इत्यर्थः ॥ १४ ॥

समाकर्षात् ॥ १५ ॥

आकाशादिशब्दैरपि आकाशावच्छिन्नब्रह्मण एव लक्षणया प्रतिपादनात्
न विरोध इत्यर्थः ॥ १५ ॥

जगद्वाचित्वाधिकरणम् ॥ १६ ॥

जगद्वाचित्वात् ॥ १६ ॥

'यो वा बालाकै' इति श्रुतौ एतच्छब्दस्य जगद्वाचकत्वात् जगत्कारण-
त्वेन ब्रह्मैवास्मिन् वाक्ये प्रतिपाद्यते, न हिरण्यगर्भ इत्यर्थः ॥ १६ ॥

जीवमुख्यप्राणलिङ्गान्नेति चेत्तद्व्याख्यातम् ॥ १७ ॥

'तद्यथा सैः श्रेष्ठी मुहक्ते' इत्यादिश्रुतौ जीवमुख्यप्राणलिङ्गानामपि वि-
द्यमानत्वात् न ब्रह्मोपासनामात्रपरमिति चेत्, तद्व्याख्यातं जीवमुख्यप्राणब्रह्मविष-
यकमुपासनात्रयं भविष्यतीति 'प्राणस्तथानुगमादि'त्याधिकरणे व्याख्यातमि-
त्यर्थः ॥ १७ ॥

अन्यार्थं तु जैमिनिः प्रश्नव्याख्यानाभ्याम-
पि चैवमेके ॥ १८ ॥

अन्यार्थं ब्रह्मप्रतिपादनार्थं स्थूलारुण्वतीन्पायेन प्रश्नप्रतिवचनाभ्यां जीव-

मुख्यप्राणौ प्रतिपादितावपीति नैमिनिः, अन्ये वृद्धाश्च वदन्तीत्यर्थः ॥ १८ ॥

वाक्यान्वयाधिकरणम् ॥ ७ ॥

वाक्यान्वयात् ॥ १९ ॥

‘आत्मनो वा अरे दर्शनेन श्रवणेन मत्या विज्ञानेन इदं सर्वं विदितं भवती’ति आत्मज्ञानेन सर्वविज्ञानप्रतिपादकवाक्यस्य ब्रह्मण्येव अन्वयादुपपन्नत्वात् ‘आत्मा वा अरे द्रष्टव्य’ इति वाक्यं ब्रह्मपरमेव, न जीवपरमित्यर्थः ॥ १९ ॥

जीवानामनादित्वेन ब्रह्मन्यत्वाभावात् ब्रह्मज्ञानेन जीवज्ञानमनुपपन्नमिति आशङ्क्य मतत्रयमाह—

प्रतिज्ञासिद्धेल्लिङ्गमाश्रमर्थ्यः ॥ २० ॥

प्रतिज्ञा ब्रह्मज्ञानेन सर्वविज्ञानप्रतिज्ञैव सिद्धेः जीवानामुत्पत्तेर्लिङ्गं ज्ञापकमित्यर्थः । जीवानामपि पञ्चमहाभूतवत् ब्रह्मन्यत्वात् कार्यकारणयोर्भेदाभेदाङ्गीकारात् ब्रह्मविज्ञानेन सर्वविज्ञानप्रतिपादकवाक्यमुपपन्नमिति भेदाभेदादी आश्रमर्थ्यो मन्यत इत्यर्थः ॥ २० ॥

संसारदशायां जीवब्रह्मणोर्भेदः, मोक्षदशायामभेदः कालेभेदेन इति भेदाभेदादिनो मतमाह—

उत्क्रमिष्यत एवम्भावादित्यौद्धलोमिः ॥ २१ ॥

उत्क्रमिष्यतः देहाद्यभिमानं त्यजतः मुक्तजीवस्य एवम्भावात् ब्रह्मामि-
नत्वात् ब्रह्मज्ञानेन सर्वविज्ञानम् उपपद्यत इति औद्धलोमिर्मन्यत इत्यर्थः ॥ २१ ॥

सर्वदा अत्यन्ताभेदादिमतमाह—

अवस्थितेरिति काशकृत्स्नः ॥ २२ ॥

अवस्थितेः सर्वदा बिम्बप्रतिबिम्बभावेन जीवब्रह्मणोरत्यन्ताभेदावस्थानात् भेदस्य च मिथ्यात्वात् ब्रह्मज्ञानेन सर्वविज्ञानमुपपन्नमिति मुख्यासिद्धान्ती काश-
कृत्स्नो मन्यत इत्यर्थः ॥ २२ ॥

परमाण्वाद्यः प्रपञ्चस्य उपादानकारणम्, ईश्वरस्तु निमित्तकारणमात्रमिति नैयायिकादयो वदन्ति । तन्मतं निराकरोति—

प्रकृत्यधिकरणम् ॥ ८ ॥

प्रकृतिश्च प्रतिज्ञादृष्टान्तानुपरोधात् ॥ २३ ॥

ब्रह्म प्रकृतिः उपादानकारणं, चकाराश्रिमित्तकारणं च । कुतः? प्रतिज्ञा-
ष्टान्तयोरनुपरोधात् प्रामाण्यादित्यर्थः । 'उत तमादेशमप्राक्ष्य' इति प्रतिज्ञाश्रुतिः ।
'मृत्तिकेत्येव सत्यमि'ति दृष्टान्तश्रुतिः । उभयप्रामाण्यनिर्वाहार्थं निमित्तत्वमुपादा-
नत्वं च ब्रह्मणो वक्तव्यमित्यर्थः ॥ २३ ॥

अभिध्योपदेशाच्च ॥ २४ ॥

'सोऽकामयते'ति श्रुतौ इच्छोपदेशात् ब्रह्मणः स्वविषयकसङ्कल्पोपदेशा
दुपादानकारणत्वं निमित्तकारणत्वं च वक्तव्यमित्यर्थः ॥ २४ ॥

साक्षाच्चोभयान्नात् ॥ २५ ॥

'यतो वा इमानि भूतानि जायन्त' इत्यादिश्रुतौ ब्रह्मण्येव सृष्टिप्रलया-
ज्ञानात् निमित्तत्वमुपादानत्वं च वक्तव्यमित्यर्थः ॥ २५ ॥

आत्मकृतेः परिणामात् ॥ २६ ॥

'तदात्मानं स्वयमकुरुत' इत्यादिश्रुतौ आत्मकृतेः परमात्मविषयकप्रयत्नात्
प्रपञ्चस्य परिणामात् निमित्तकारणत्वमुपादानकारणत्वं च वक्तव्यमित्यर्थः ॥ २६ ॥

योनिश्च हि गीयते ॥ २७ ॥

'यद्भूतयोनिं परिपश्यन्ति धीरा' इति श्रुतौ योनिशब्दश्रवणादुपादान-
कारणत्वमपि ब्रह्मणो वक्तव्यमित्यर्थः ॥ २७ ॥

एतेन सर्वे व्याख्याताव्याख्याताः ॥ २८ ॥

एतेन प्रपञ्चस्याभिन्नानिमित्तोपादानकत्वव्यवस्थापनेन सर्वमेदवादा व्या-
ख्याताः निराकृता इत्यर्थः ॥ २८ ॥

इति सूत्रवृत्तौ प्रथमाध्यायस्य

चतुर्थः पादः ॥

अध्यायश्च सम्पूर्णः ॥

॥ श्रीः ॥

अथ

॥ द्वितीयाध्यायः प्रारभ्यते ॥

स्मृत्यधिकरणम् ॥ १ ॥

स्मृत्यनवकाशदोषप्रसङ्ग इति चेन्नान्यस्मृत्यनवका-
शदोषप्रसङ्गात् ॥ १ ॥

प्रधानस्य जगत्कारणत्वानङ्गीकारे स्मृत्यनवकाशदोषप्रसङ्गः साङ्ख्या-
दिस्मृतीनाम् अप्रामाण्यदोषप्रसङ्ग इति चेत्, न । ब्रह्मणो जगत्कारणत्वान-
ङ्गीकारे अन्यस्मृतीनां मन्वादिस्मृतीनाम् अप्रामाण्यदोषप्रसङ्गात् । न च विनिग-
मकाभावः । श्रुतिमूलकत्वेन मन्वादिस्मृतीनां प्रवृत्तत्वात्, साङ्ख्यादिस्मृतीनां
तु स्मृतिविरुद्धार्थत्वेन दुर्बलत्वात् अप्रामाण्यमित्यर्थः ॥ १ ॥

अस्तु वा प्रधानं जगत्कारणम् । वेदान्तिभिरपि मायायाः जगत्कारणत्वा-
ङ्गीकारात् । स्वातन्त्र्यास्वातन्त्र्यमात्र एव वादिनां विवादात् । महदहङ्कारप-
ञ्चतन्मात्रादिकं तु अप्रामाणिकमित्याह—

इतरेषां चानुपलब्धेः ॥ २ ॥

इतरेषां महदहङ्कारादीनाम् अनुपलब्धेः श्रुतौ अप्रतिपादितत्वादप्रामाणि-
कमित्यर्थः ॥ २ ॥

योगप्रत्युक्त्यधिकरणम् ॥ २ ॥

ईश्वरप्रेरितस्य जडस्य प्रधानस्य स्वातन्त्र्येण जगदुत्पादानकारणत्ववादिनां
साङ्ख्यानां मतं निराकृत्य ईश्वरप्रेरितस्य जडस्य प्रधानस्य जगदुत्पादानकार-
णत्ववादिना योगानां मतं निराकरोति—

एतेन योगः प्रत्युक्तः ॥ ३ ॥

एतेन साङ्ख्यस्मृतिनिराकरणेन योगस्मृतिरपि प्रत्युक्ता निरस्तेत्यर्थ ॥ ३ ॥

नविलक्षणत्वाधिकरणम् ॥ ३ ॥

पूर्वपक्ष — न विलक्षणत्वादस्य तथात्वं च शब्दात् ॥ ४ ॥

अस्य ब्रह्मण विलक्षणत्वात् ज्ञानात्मकतया जडपञ्चविलक्षणत्वात् जग-
त्कारणत्वं न सम्भवति । तथात्वं च विलक्षणत्वं च 'नित्य विज्ञानमानन्दं ब्रह्मे'ति
शब्दान्निश्चीयत इत्यर्थ ॥ ४ ॥

‘तत्तेज ऐक्षत ता आप ऐक्षन्ते’त्यादिश्रुतिषु पञ्चमहाभूतानामपि चेतनत्वं प्रतीयते । तथा च प्रपञ्चब्रह्मणोः विलक्षणत्वमासिद्धमित्याशङ्क्याह—

अभिमानिव्यपदेशस्तु विशेषानुगतिभ्याम् ॥ ५ ॥

विशेषानुगतिभ्यां श्रुतिस्मृतिभ्यां पञ्चमहाभूताभिमानिव्यपदेशानामेव ईक्षणादिव्यापार उच्यते, न जडानां च महाभूतानामित्यर्थः ॥ ५ ॥

सिद्धान्तः—

दृश्यते तु ॥ ६ ॥

अचेतनस्य गोमयस्य चेतनवृश्चिकोत्पत्तिहेतुत्वं लोके दृश्यते । चेतनस्य ऊर्णनामेः अचेतनतन्तुकाणत्वं दृश्यते । तद्वच्चेतनस्य ब्रह्मणः अचेतनप्रपञ्चं प्रति कारणत्वमुपपद्यत इत्यर्थः ॥६॥

असदिति चेन्न प्रतिषेधमात्रत्वात् ॥७॥

‘असद्वा इदमत्र आसीदि’ति श्रुतौ सृष्टेः पूर्वं प्रपञ्चस्य अत्यस्तासत्त्वप्रतिपादनात् शशशृङ्गतुल्यस्य प्रपञ्चस्य ब्रह्मजन्यत्वं न सम्भवतीति चेत्, न । प्रतिषेधमात्रत्वात् स्थूलावस्थाप्रतिषेधमात्रत्वात् प्रलयसमयेऽपि सूक्ष्मरूपेण प्रपञ्चस्य ब्रह्मणि सत्त्वात् उत्पत्तिरुपपद्यत इत्यर्थः ॥७॥

पूर्वपक्षः—

अपीतौ तद्वत्प्रसङ्गादसमञ्जसम् ॥८॥

अपीतौ प्रलयकाले तद्वत्प्रसङ्गात् प्रपञ्चस्य ब्रह्मणि एकीभूतत्वादसमञ्जसं पुनरुत्पत्तिः न सम्भवतीत्यर्थः ॥८॥

सिद्धान्तः—

न तु दृष्टान्तभावात् ॥९॥

मण्डूकशरीराणां दृष्टिव्यामेकीभूतानां यथा वर्षाकाले पुनरुत्पत्तिः, तद्वत् ब्रह्मणि एकीभूतस्य संस्काररूपेण विद्यमानस्य प्रपञ्चस्योत्पत्तिः सम्भवतीत्यर्थः ॥९॥

स्वंपक्षदोषाच्च ॥१०॥

प्रधानं जगत्कारणमिति मतेऽपि अयं दोषः तुल्यः । प्रलयकाले प्रपञ्चस्य प्रधान एकीभूतत्वादित्यर्थः ॥१०॥

तर्काप्रतिष्ठानादप्यन्यथानुमेयमिति चेदेवमप्यविमोक्षप्रसङ्गः ११

तर्कानामनुमानानाम् अप्रतिष्ठानात् व्यभिचारादिदोषदुष्टत्वेन अप्रमाणत्वात् असदनुमानसिद्धं प्रधानं जगत्कारणं न भवति । पूर्वपक्षी मध्ये शङ्कते—अन्यथानुमेयमिति अन्यथा व्यभिचारादिदोषरहितत्वेन सावयानैरस्माभिः प्रधानमनुमेयमिति चेत्, सिद्धान्तो दूषयति—एवमप्यविमोक्षप्रसङ्गः नैयायिकादिभिः परमाणूनां जगत्कारणत्वव्यवस्थापनात् प्रधानमेव जगत्कारणमिति निश्चयात्प्रवृत्त्यात् प्रकृतिपुरुषविवेकाभावात् मोक्षो न स्यादित्यर्थः ॥ ११ ॥

शिष्टापरिग्रहाधिकरणम् ॥ ४ ॥

एतेन शिष्टापरिग्रहा अपि व्याख्याताः ॥ १२ ॥

एतेन जडप्रधानकारणवादिनिराकरणेन शिष्टैर्मन्वादिभिः अपरिगृहीताः जडपरमाणादिकारणवादिनोऽपि व्याख्याता निराकृता इत्यर्थः ॥ १२ ॥

भोक्त्रापत्त्यधिकरणम् ॥ ६ ॥

भोक्त्रापत्तेरविभागश्चेत् स्याल्लोकवत् ॥ १३ ॥

वेदान्तिमते ब्रह्मणः भोक्त्रापत्तेः भोक्त्रभेदाङ्गीकारान् अविभागश्चेत् ब्रह्मणो नित्यमुक्तत्वं, जीवानां दृढत्वमिति विभागो न स्यादिति चेत्, न । स्याल्लोकवत् यथा लोके मलिनदर्पणादौ प्रतिबिम्बितमुखस्य मलिनत्वं, बिम्बमुखस्य स्वच्छत्वम्, एवं मलिनान्तःकरणेषु प्रतिबिम्बितानां जीवानां दृढत्वं, बिम्बभूतस्य ब्रह्मणः मुक्तत्वं च उपपद्यत इत्यर्थः ॥ १३ ॥

आरम्भणाधिकरणम् ॥ ६ ॥

जीवब्रह्मणोरभेदेऽपि प्रपञ्चब्रह्मणोः परस्परं भिन्नत्वात् ब्रह्मणः अद्वितीयत्वं न स्यादित्याशङ्कान् निराकरोति—

तदनन्यत्वमारम्भणशब्दादिभ्यः ॥ १४ ॥

तदनन्यत्वं तयोः प्रपञ्चब्रह्मणोः अनन्यत्वम् अङ्गीकर्तव्यम् । कुतः ? आरम्भणशब्दादिभ्यः 'वाच्चारम्भणं विकारो नामभेयमि'त्यादिश्रुतौ सर्वस्य प्रपञ्चस्य ब्रह्मणि अध्यस्तत्वमितिपादन दधिष्ठानाध्यस्तयोर्भेदाभावादित्यर्थः । १४ ॥

भावे चोपलब्धेः ॥ १५ ॥

ब्रह्मणः भावे सति प्रपञ्चस्य उपलब्धेः ब्रह्मचैतन्येनैव प्रपञ्चस्य प्रकाश-

मानत्वात् दृग्दृश्ययोः सम्बन्धानिरूपणात् ब्रह्माभिन्नत्वं प्रपञ्चस्य स्वीकर्तव्यमित्यर्थः ॥ १५ ॥

सत्त्वाच्चावरस्य ॥ १६ ॥

अवरस्य प्रपञ्चस्य ब्रह्मण्येव सर्वदा सत्त्वाच्च ब्रह्माभिन्नत्वं प्रपञ्चस्याङ्गीकर्तव्यमित्यर्थः ॥ १६ ॥

असद्यपदेशान्नेति चेन्न धर्मान्तरेण वाक्यशेषात् ॥ १७ ॥

असद्यपदेशात् 'असद्वा इदमत्र आसीदिति श्रुतौ सृष्टेः पूर्वं प्रपञ्चस्य असत्त्वव्यपदेशात् नेति चेत् प्रपञ्चस्य सर्वदा सत्त्वं नास्तीति चेत्, न । धर्मान्तरेण सूक्ष्मत्वरूपधर्मान्तराविशिष्टत्वमात्रेण असत्त्वव्यपदेशः । कुतः ? वाक्यशेषात् 'ततो वै सदजायते'ति श्रुतौ सृष्टयनन्तरं स्थूलावस्थाभिधानादित्यर्थः । 'असद्वा इदमत्र आसीदिति श्रुतेरयमर्थः—अग्रे सृष्टेः प्राक् इदं जगदसदासीत् सूक्ष्मावस्थापन्नम् आसीत् । ततः सृष्टयनन्तरं सदजायत स्थूलावस्थाविशिष्टमासीदित्यर्थः ॥ १७ ॥

युक्तेऽशब्दान्तराच्च ॥ १८ ॥

अत्यन्तासतः शशशृङ्गतुल्यस्य प्रपञ्चस्य उत्पत्तिः न सम्भवतीति युक्तेः शब्दान्तरान् 'सदेव सोम्येदमत्र आसीदिति श्रुत्यन्तराच्च प्रपञ्चस्य प्रलयसमयेऽपि सूक्ष्मरूपेण सत्त्वमङ्गीकर्तव्यमित्यर्थः ॥ १८ ॥

पटवच्च ॥ १९ ॥

यथा पटस्य कदाचित् सङ्कुचितावस्था, कदाचिद्विकासवस्था च, एवं प्रपञ्चस्यापि प्रलयकाले सूक्ष्मावस्था, सृष्टिकाले स्थूलावस्था चाङ्गीकर्तव्येत्यर्थः ॥ १९ ॥

यथा च प्राणादिः ॥ २० ॥

यथा योगीश्वराणां प्राणायामादिना वायुनिरोधकाले वायोऽप्यङ्कुचितत्वम्, इतरकालेषु नवद्वारेषु वायोः सञ्चारः, तद्वत् प्रपञ्चस्यापि कालभेदेन सङ्कोचविक्रान्तौ अङ्गीकर्तव्यमित्यर्थः ॥ २० ॥

इतरव्यपदेशाभिकरणम् ॥ २१ ॥

पूर्वपक्षः— इतरव्यपदेशाद्धिताकरणादिदोषप्रसक्तिः ॥ २१ ॥

इतरस्य ब्रह्मणः व्यपदेशात् जीवाभेदव्यपदेशात् हिताकरणादिदोषप्रसक्तिः हि-
तानामिष्टसाधनानां स्वकचन्दनादीनामकरणम् असम्पादनम् आदिशब्देनामिष्टसाध-
नानां व्याघ्रसर्पादीनां सम्पादनमुच्यते , एतादृशदोषप्रसक्तिः वेदान्तिमते स्या
दित्यर्थः । अयं भावः—‘तत्त्वमसि अहं ब्रह्मास्मी’त्यादिश्रुतिभिः सकलजीवानां ब्र-
ह्माभिन्नत्वप्रतिपादनात् जीवानां यदिष्टसाधनमिष्टसाधनं च, तत्सर्वं ब्रह्मण एव
इष्टानिष्टसाधनमङ्गीकर्तव्यम् । तथा च इष्टप्रपञ्चमात्रनिर्मातृत्वमेव स्वतन्त्रस्य ब्र-
ह्मणः उपपन्नम्, अनिष्टप्रपञ्चनिर्मातृत्वमनुपपन्नमित्यर्थः ॥ २१ ॥

सिद्धान्तः—

अधिकं तु भेदनिर्देशात् ॥ २२ ॥

ब्रह्मस्वरूपं जीवेभ्यः अधिकं भिन्नमेव ब्रह्मसाक्षात्कारेण देहाद्यभिमान-
निवृत्तिपर्यन्तम् । ‘द्वा सुपर्णे’त्यादिश्रुतिषु जीवब्रह्मणोर्भेदव्यपदेशादित्यर्थः । तथा च
जीवानामेव इष्टानिष्टसाधनं जगत् , न तु ब्रह्मण इति इष्टानिष्टप्रपञ्चनिर्मातृत्वं
ब्रह्मण उपपन्नमित्यर्थः ॥ २२ ॥

ज्ञानानन्दस्वभावस्य एकरूपस्य ब्रह्मणः इष्टानिष्टरूपविचित्रप्रपञ्चनिर्मातृ-
त्वमनुपपन्नमित्याशङ्क्याह—

अश्मादिवच्च तदनुपपत्तिः ॥ २३ ॥

अश्मादिदृष्टान्तेन तदनुपपत्तिः पूर्वोक्तदूषणानुपपत्तिरित्यर्थः । यथा मृदू-
पायां पृथिव्यां वज्रवैद्युर्येन्द्रनीलादयो मणयः, व्यर्थपापाणाञ्च जायन्ते , तथा आ-
नन्दरूपात् ब्रह्मणः इष्टानिष्टात्मकविचित्रप्रपञ्चे जायत इत्यर्थः ॥ २३ ॥

उपसंहाराधिकरणम् ॥ ८ ॥

उपसंहारदर्शनाच्चेति चेन्न क्षीरवद्धि ॥ २४ ॥

उपादानकारणस्य मृदादेः दण्डचक्रकुलालादिनिमित्तकारणानाम् उपसंहारे
गेलने सति घटादिजनकत्वदर्शनाज्जिमित्तकारणरहितस्य केवलस्य ब्रह्मणः प्रपञ्चो-
पादानकारणत्वं न सम्भवतीति चेन्न । क्षीरवत् यथा क्षीरस्य निमित्तकारणरहि-
तस्यापि दधिजनकत्वम्, एवं ब्रह्मणोऽपि प्रपञ्चजनकत्वमुपपन्नमित्यर्थः । न च त-
क्रादिसम्पर्कात् क्षीरस्य दधिरूपेण परिणाम इति वाच्यम् । अत्रापि मायासं-
पर्कात् ब्रह्मणः प्रपञ्चरूपेण परिणामसम्भवादिति भावः ॥ २४ ॥

देवादिवदपि लोके ॥ २५ ॥

लोकै देवासुरादीनामपि युद्धकालेषु मायाबलात् गजतुंगादिचतुरङ्गबलनिर्मातृत्वं दृष्टं, किमु वक्तव्यम् अनन्तमायाविशिष्टस्य ब्रह्मण इत्यर्थः ॥ २५ ॥

.. पूर्वपक्षः—

कृत्स्नप्रसक्त्याधिकरणम् ॥ २५ ॥

कृत्स्नप्रसक्तिर्निरवयवत्वशब्दकोपो वा ॥ २६ ॥

वेदान्तिमते ब्रह्म निरवयवं, सावयवं वा, निरवयवं चेत् कृत्स्नप्रसक्तिः कृत्स्नस्य सकलस्य ब्रह्मणः प्रसक्तिः प्रपञ्चरूपेण परिणामप्रसङ्गः । तथा च प्रपञ्चकाले ब्रह्मणः अभावात् प्रपञ्चाधिष्ठानत्वं प्रपञ्चमासक्तत्वं च ब्रह्मणो न स्यादित्यर्थः । सावयवं चेत्, निरवयवत्वशब्दकोपः निरवयवत्वप्रतिपादकानां 'निष्कलं निष्क्रियं शान्तिमि'त्यादिशब्दानां कोपः अप्रामाण्यं स्यादित्यर्थः ॥ २६ ॥

सिद्धान्तः—

श्रुतेस्तु शब्दमूलत्वात् ॥ २७ ॥

ब्रह्मणः शब्दमूलत्वात् शब्दप्रमाणकत्वात् श्रुतेः श्रुतिबलात् ब्रह्मणः निरवयवत्वं, कृत्स्नस्य ब्रह्मणः प्रपञ्चरूपेण परिणामित्वं, प्रपञ्चाधिष्ठानत्वं, प्रपञ्चमासक्तत्वं च, सर्वमङ्गीकर्तव्यमित्यर्थः । अस्मिन्मते मायाशबलितस्य ब्रह्मणः प्रपञ्चं प्रति विवर्तोपादानत्वाङ्गीकारात् न कोऽपि विरोध इत्यर्थः ॥ २७ ॥

आत्मनि चैवं विचित्राश्च हि ॥ २८ ॥

निरवयवे जीवात्मनि मायावशादेवंविधाः जाग्रत्प्रपञ्चतुल्याः स्वप्नकाले विचित्राः प्रपञ्चा दृष्टाः, एवं निरवयवेऽपि परमात्मनि मायावशात् विचित्राः प्रपञ्चाः उत्पन्ना इत्यर्थः ॥ २८ ॥

स्वपक्षदोषाच्च ॥ २९ ॥

प्रधानं जगत्कारणमिति मतेऽपि प्रधानस्य ब्रह्मबलनिरवयवत्वात् ब्रह्मपक्षोक्तदोषाः प्रधानपक्षेऽपि समाना इत्यर्थः ॥ २९ ॥

सर्वोपेताधिकरणम् ॥ ३० ॥

ब्रह्मणः मायाविशिष्टत्वे प्रमाणमाह—

सर्वोपेता च तद्दर्शनात् ॥३०॥

परा देवता सर्वोपेता सर्वमायापीशिष्टा । कुतः ? तद्दर्शनात् 'इन्द्रो मायाभिः पुरुरूप ईयते' इति श्रुतौ ब्रह्मणः मायाविशिष्टत्वदर्शनादित्यर्थः ॥ ३० ॥

विकरणत्वान्नेति चेत्तदुक्तम् ॥ ३१ ॥

मायाविशिष्टत्वेऽपि विकरणत्वात् शरीरेन्द्रियात्रिसाधनरहितत्वात् नेति चेत् प्रपञ्चकारणत्वं न सम्भवतीति चेन्न । तदुक्तं साधनरहितस्यापि क्षीरस्य यथा तत्रस-
मैर्कात् दधिरूपेण परिणामः, एवं साधनरहितस्यापि ब्रह्मणः मायासम्पर्कात् प्रप-
ञ्चाकारेण परिणामः सम्भवतीति पूर्वमेव परिहार उक्त इत्यर्थः ॥ ३१ ॥

प्रयोजनवत्त्वाधिकरणम् ॥ ११ ॥

पूर्वपक्षः— न प्रयोजनवत्त्वात् ॥ ३२ ॥

ब्रह्मणः प्रपञ्चकारणत्वं न सम्भवति । कुतः ? प्रयोजनवत्त्वात् घटादिकर्तृ-
णा कुलालादीनां लोके प्रयोजनवत्त्वदर्शनात् अवाप्तसकलकामस्य आनन्दघनस्य
ब्रह्मणः प्रपञ्चनिर्माणेन प्रयोजनाभावात् 'प्रयोजनमनुद्दिश्य न मन्दोऽपि भवति'
इति न्यायात् न ब्रह्मणः प्रपञ्चकारणत्वमिति भावः ॥ ३२ ॥

सिद्धान्त —

लोकवत्तु लीला कैवल्यम् ॥ ३३ ॥

अवाप्तसकलकामस्य आनन्दघनस्यापि ब्रह्मणः कदाचित् प्रपञ्चनिर्माणे लीला
कुतूहलं, कदाचित् कैवल्यं केवलस्वरूपेणावस्थानं च उपपद्यते । लोकवत् यथा लो-
के राज्ञां सकलैश्वर्यसम्पत्तानामपि कदाचित् कुतूहलवशात् किञ्चित्कार्यनिर्मा-
णं, कदाचित् तूष्णीमवस्थानं, तद्वदित्यर्थः । तथा च अवाप्तसकलकामस्य ब्रह्मणः कु-
तूहलवशात् सृष्टिकाले प्रपञ्चनिर्माणे प्रवृत्तिः, प्रलयसमये तूष्णीमवस्थानं च उपप-
द्यते इति भावः ।

वैषम्यनैर्घृण्याधिकरणम् ॥ १२ ॥

ईश्वरः काश्चिद्द्विद्वान् सृजति, कांश्चिदैश्वर्ययुक्तान् सृजति । तथा च पक्ष-
पातनिर्देयत्वादिदोषप्रसङ्ग इत्याशङ्क्य निराकरोति—

वैषम्यनैर्घृण्ये न सापेक्षत्वात् तथा हि दर्शयति ॥ ३४ ॥

ईश्वरस्य वैषम्यनैर्घृण्ये पक्षपातनिर्देयत्वे उभे अपि न स्त । कुत ? सापेक्षत्वात्
ईश्वरस्य जीवकृतपुण्यपापसापेक्षत्वात् । तथा हि दर्शयति—'पुण्यो वै पुण्येन कर्मणा
भवति पापः पापेन' इति श्रुतिः ऐश्वर्यादेः पुण्यपापानीनत्वं प्रतिपादयतीत्यर्थः ।

मध्यकालीनसृष्टौ ईश्वरस्य पुण्यपापसापेक्षत्वमस्तु नाम । आद्यकालीनसृष्टौ
तु पुण्यपापसापेक्षत्वं नोपपद्यते । सृष्टेः पूर्वं पुण्यपापयोरभावादित्याशङ्क्य निराकरोति

न कर्माविभागादिति चेन्नानादित्वात् ॥३५॥

सृष्टेः पूर्वं कर्म नास्ति । कुतः ? अविभागात् सर्वस्यापि प्रपञ्चस्य प्रलयकाले नष्टत्वेन कर्मणेऽपि नष्टत्वादिति चेन्न । अनादित्वात् सृष्टिप्रलयपरम्पराया अनादित्वान् पूर्वसृष्टौ कृतानां कर्मणां प्रलयकालेऽपि संस्कारात्मना विद्यमानत्वाद्वाद्यस्यैवापि ईश्वरस्य पुण्यपापसापेक्षत्वमुपपन्नमिति भावः ॥ ३५ ॥

उपपद्यते चाप्युपलभ्यते च ॥३६॥

सृष्टिप्रलयपरम्पराया अनादित्वमुपपद्यते युक्तियुक्तं भवति । संस्काररूपेणाविद्यमानस्य अत्यन्तासतः अभिन्नप्रपञ्चस्य उत्पत्त्ययोगात् । तथा श्रुतावपि अनादित्वमुपलभ्यते—‘धाता यथापूर्वमकरूपय’दिति श्रुतौ पूर्वशब्देन प्रलयात्पूर्वमपि सृष्टिसद्भावस्य सूचितत्वादित्यर्थः । तथा च आद्यसृष्टौ मध्यसृष्टौ अन्तसृष्टौ च ईश्वरः विवर्तोपादानम् । पूर्वावस्थानाशेन अवस्थान्तरं परिणामः । यथा दुग्धस्य दधिभावः ; पूर्वरूपानुपमर्दनेन अवस्थान्तरं विवर्तः । यथा शुक्ले रजतभावः । तस्य जीवकृतपुण्यपापानुसारेण विचित्रप्रजानिर्मातृत्वमुपपन्नमिति भावः ॥ ३६ ॥

सर्वधर्मोपपत्त्यधिकरणम् ॥१३॥

ब्रह्मणो निर्गुणत्वेन सर्वज्ञत्वसत्यसङ्कल्पत्वसर्वनियन्तृत्वादिधर्माणामसम्भवात् कथं जगत्कारणत्वमित्याशङ्क्याह—

सर्वधर्मोपपत्तेश्च ॥३७॥

मायाविशिष्टस्य ब्रह्मणः मिथ्याभूतानां सर्वज्ञत्वादिधर्माणां सम्भवाज्जगत्कारणत्वं ब्रह्मणः उपपन्नमिति भावः ॥३७॥

इति

द्वितीयाध्यायस्य प्रथमः पादः ॥

ॐ

अथ

॥ द्वितीयाध्यायस्य द्वितीयः पादः ॥

रचनानुपपत्त्यधिकरणम् ॥१॥

रचनानुपपत्तेश्च नानुमानम् ॥१॥

अनुमानम् अनुमानवेद्यं प्रधानं जगत्कारणं न भवति । कुतः ? रचना

द्वि०थे द्वितीयः पादः]

सूत्रवृत्तिः ।

नुपपत्तेः सृष्ट्यनुकूलज्ञानरहितस्य जडस्य प्रधानस्य प्रपञ्चनिर्माद्व्यानुपपत्तेरित्यर्थः ॥ १ ॥

प्रवृत्तेश्च ॥ २ ॥

जडस्य प्रधानस्य प्रवृत्तेः प्रयत्नस्य अनुपपत्तेश्च प्रधानं जगत्कारणं न भवतीत्यर्थः । इदमुपलक्षणं जडस्य प्रधानस्य इच्छानुपपत्तेरिति द्रष्टव्यम् ॥ २ ॥

पयोऽम्बुवच्चेत्त्रापि ॥ ३ ॥

पयसः क्षीरस्य स्तनेषु विद्यमानस्य यथा स्वातन्त्र्येण बहिर्निर्गमनं, यथां अम्बुनः जलस्य नद्यां स्वातन्त्र्येण चलनं, तद्वत् जडस्यापि प्रधानस्य स्वातन्त्र्येण महद्ब्रह्मकारादिप्रपञ्चकारणत्वमुपपन्नमिति चेत्, न । तत्रापि क्षीरजलयोरपि ईश्वरस्य प्रेरकत्वेन स्वातन्त्र्यभावादित्यर्थः ॥ ३ ॥

व्यतिरेकानवस्थितेश्चानपेक्षत्वात् ॥ ४ ॥

साङ्ख्यमते व्यतिरेकानवस्थितेः प्रधानव्यतिरिक्तस्य प्रेरकस्य ब्रह्मणः अनवस्थितेः अविद्यमानत्वात् अनपेक्षत्वात् प्रधानस्य स्वातन्त्र्यात् सर्वकालेष्वपि प्रपञ्चसृष्टिस्स्यात् । तथाच कदापि प्रलयो न स्यादिति भावः । ब्रह्मणस्तु कालज्ञानवत्त्वात् कदाचित् प्रपञ्चसृष्टिहेतुत्वं, कदाचित् तृष्णीमवस्थानं च उपपद्यते । जडप्रधानस्य तु कालज्ञानाभावात् अन्वसन्ध्यावन्दनन्यायेन सर्वदा प्रपञ्चजनकत्वं स्यादिति भावः ॥ ४ ॥

अन्यत्राभावाच्च न तृणादिवत् ॥ ५ ॥

यथा गवामुदरे विद्यमानं तृणं क्षीराकारेण स्वयमेव परिणमते, एवं प्रधानमपि महद्ब्रह्मकारादिप्रपञ्चरूपेण परिणमत इति चेत्, न । तृणस्यापि स्वातन्त्र्येण परिणामो नास्ति । कुतः ? अन्यत्राभावात् अनट्टुहामुदरे विद्यमानतृणस्य क्षीराकारेण परिणामाभावात् । यदि तृणस्य स्वातन्त्र्येण क्षीरपरिणामः, तर्हि सर्वपशूनाम् उदरेऽपि विद्यमानं तृणं क्षीराकारेण परिणमेत । तस्मादीश्वरप्रेरणैव तृणस्य क्षीरपरिणाम इति भावः ॥ ५ ॥

जडस्य स्वातन्त्र्येण परिणाममभ्युपेत्य दूषणात्तरमाह—

अभ्युपगमेऽप्यर्थाभावात् ॥ ६ ॥

अभ्युपगमेऽपि जडस्य स्वातन्त्र्येण परिणामाङ्गीकारेऽपि जडस्य प्रधानस्य प्रपञ्चनिर्माणे अर्थाभावात् भोगमोक्षादिप्रयोजनभावात् प्रपञ्चजनकत्वमनुपपन्नमित्यर्थः । प्रयोजनरहितस्यापि ब्रह्मणः लीलया प्रपञ्चनिर्मातृत्वमुपपन्नं, न जडस्य

प्रधानस्य । लीलासम्भवादिति भावः ॥१॥

पुरुपाश्मवदिति चेत्तथापि ॥७॥

यथा पुरुपाणां जीवानां सन्निधानादिन्द्रियाणां विषयेषु व्यापारः, यथा वा अश्मनाम् अयस्कान्तमणीनां सन्निधानात् शरीरे विद्यमानानां कर्मानां बहिर्निर्गमनम्, एवं ब्रह्मसन्निधानात् प्रधानस्यापि महदादिप्रपञ्चाकारेण परिणामो भविष्यतीति चेत्, न । तथाप्यस्मन्मतप्रवेशापत्तिः साह्यमते अपसिद्धान्तस्थादित्यर्थः ॥७॥

अङ्गित्वानुपपत्तेश्च ॥८॥

प्रलयकाले समप्राधान्येन विद्यमानानां सत्त्वरजस्तमोगुणानाम् ईश्वरभरणविना परस्परम् अङ्गाङ्गिभावानुपपत्तेश्च सात्त्विकराजस्तमसप्रपञ्चसृष्टिः न सम्भवतीत्यर्थः ॥८॥

गुणत्रयमपि समप्रधानतया नानुमीयते, किं तु सात्त्विकमृष्टौ सत्त्वगुणस्य प्राधान्यम्, इतरयोरुपसर्जनत्वम्, एतं राजसमृष्टौ रजोगुणस्य प्राधान्यम्, इतरयो रूपसर्जनत्वं, एवं तमसमृष्टौ तमोगुणस्याङ्गित्वम्, इतरयोरङ्गत्वमिति, एवं प्रपञ्चाकारेण कालभेदेन नानाविधस्वभावविशिष्टमेव प्रधानमनुमीयत इत्याशङ्क्य निराकरोति —

अन्यथानुमितौ च ज्ञशक्तिवियोगात् ॥९॥

अन्यथा नानास्वभावविशिष्टतया प्रधानस्यानुमितौ अङ्गीकृताप्यपि जडस्य ज्ञशक्तिवियोगात् ज्ञानशक्त्यभावात् कालविशेषपरिज्ञानाभावात् सर्वदा प्रपञ्चजनकत्वं स्यादिति पूर्वोक्तदोषस्तदवस्थ इति भावः ॥९॥

विप्रतिपेधाच्चासमञ्जसम् ॥ १० ॥

विप्रतिपेधात् सकलवेदान्तविरुद्धत्वादपि साह्यमतेमसमञ्जसम् अनुपपन्नमित्यर्थः ॥ १० ॥

महद्दीर्घाधिकरणम् ॥ २ ॥

साह्यमते निराकृत्य वैशेषिकनैयायिकमतं निराकरोति—

महद्दीर्घवद्वा ह्रस्वपरिमण्डलाभ्याम् ॥ ११ ॥

'कारणगुणा हि कार्यगुणानारभन्त' इति न्यायात् ज्ञानानन्दात्मकब्रह्मजनन्यस्य प्रपञ्चस्यापि ज्ञानानन्दात्मकत्वं स्यादिति चेत् । ह्रस्वपरिमण्डलाभ्यां ऋणुपरमाणुभ्यां महत् परमाणुपेक्षया अधिकपरिमाणुविशिष्टं ह्रस्वणुकं यथा, यथा वा ह्रस्वपरिमाणोपेतत्वाद्दीर्घपरिमाणरहितेभ्यः ह्रस्वणुकेभ्यः दीर्घपरिमाणोपेताणुपरिमाणरहितेभ्यः ऋणुं

जायते, एवं ज्ञानानन्दरूपात् ब्रह्मण' जडं दुःखात्मकं च जगदुत्पद्यत इत्यर्थः ॥११॥

अतस्तदभावाधिकरणम् ॥ ३ ॥

परमाणुप्रतिबन्धा स्वमतद्रूपणं परिहृत्य परमतं खण्डयति—

उभयथापि न कर्मातस्तदभावः ॥ १२ ॥

ईश्वरस्य वा जीवानां वा परमाणुमेरकत्वम् उभयथापि पक्षद्वयेऽपि परमाणूनां कर्म चलनं न सम्भवति । जीवेश्वरयोरुभयोरपि निरवयवत्वेन निरवयवानां निरवयवैः परमाणुभिः सह संयोगसम्बन्धाभावादसम्बन्धयोर्जीवेश्वरयोः प्रेरकत्वासम्भवात् । अतस्तदभावः अतः चलनासम्भवात् तदभावः परमाणूनां परस्परसंयोगाभावः । तथा च द्वयणुकान्यकादिफलोत्पत्तिर्न सम्भवतीति भावः ॥ १२ ॥

समवायभ्युपगमाच्च साम्यादनवस्थितेः ॥ १३ ॥

किं च नैयायिकमते तन्नुपटयोः समवायाङ्गीकारात् साम्यात् समवायसम्बन्धस्यापि संयोगसम्बन्धतुल्यत्वात् वटपटसंयोगस्य यथा सम्बन्धान्तरमङ्गीकृतम्, एवं तन्नुपटसमवायस्यापि द्वितीयं सम्बन्धान्तरं वक्तव्यम् । द्वितीयसम्बन्धस्यापि तृतीयसम्बन्धान्तरं वक्तव्यम्, एव तृतीयस्यापि चतुर्थं सम्बन्धान्तरं वक्तव्यम् । तथाच अनवस्थिते अनवस्थाप्रसङ्गात् नैयायिकमतमसङ्गतमित्यर्थः ॥ १३ ॥

नित्यमेव च भावात् ॥ १४ ॥

किं च परमाणूनां नित्यं सर्वदा भावात् विद्यमानत्वात् प्रलयकालेऽपि सृष्टिप्रसङ्गः । न च ईश्वरप्रेरणवशात् कदाचिदेव सृष्टिः, न सर्वदेति वाच्यम् । निरवयवस्येश्वरस्य निरवयवैः परमाणुभिः सह संयोगसम्बन्धाभावेन प्रेरकत्वमेव न सम्भवतीति पूर्वमेवोक्तत्वादिति भावः ॥ १४ ॥

रूपादिमत्त्वाच्च विपर्ययो दर्शनात् ॥ १५ ॥

किं च नैयायिकमते पृथिव्यग्नेजोवायुपरमाणूनां रूपरसगन्धस्पर्शविशिष्टत्वाङ्गीकारात् विपर्ययं अनित्यत्वसावयवत्वादिदोषप्रसङ्गस्यात् । कुत ? दर्शनात् रूपादिमत्ता वटादीनाम् अनित्यत्वसावयवत्वदर्शनादित्यर्थः । तथा च परमाणूनामनित्यत्वात् द्वयणुकादिप्रपञ्चकारणत्वं न सम्भवतीति भावः ॥ १५ ॥

उभयथा च दोषात् ॥ १६ ॥

किं च परमाणूनां सावयवत्वमङ्गीक्रियते वा, निरवयवत्वमङ्गीक्रियते वा । उभयथापि पक्षद्वयेऽपि दोषात् सावयवत्वपक्षे अनित्यत्वादिदोषप्रसङ्गात्, निरवयवत्वे परमाणूनां परस्पर संयोगासम्भवेन द्वयणुकादिप्रपञ्चोत्पत्त्यसम्भवात् नैयायिकमतमसङ्गतमित्यर्थः ॥ १६ ॥

दूषयति—असति प्रतिज्ञोपरोधः कारणे असति सति कार्यमुत्पद्यते चेत्, प्रतिज्ञो-
परोधः सर्वं कार्यं सकारणकमिति बौद्धप्रतिज्ञायाः उपरोधः अप्रामाण्यं भ्यात् ।
द्वितीयं पक्षं दूषयति—यौगपद्यमन्यथा । अन्यथा सर्वं कार्यं सकारणकं चेत्, यौ-
गपद्यं कार्यकारणयोरैककालीनत्वं स्यात् । तथा च सर्वं क्षणिकमिति प्रतिज्ञा-
याः अप्रामाण्यं स्यादित्यर्थः ॥ २१ ॥

बौद्धमते पदार्थानामुत्पत्तिं स्वण्डयित्वा पदार्थानां नाशमपि स्वण्डयति—

प्रतिसङ्ख्याप्रतिसङ्ख्याननिरोधाप्राप्तिरविच्छेदात् ॥ २२ ॥

प्रतिसङ्ख्याननिरोधो नाम पाषाणप्रक्षेपादिना बुद्धिपूर्वकः घटपटादिभौति-
कपदार्थनाशः, अप्रतिसङ्ख्याननिरोधो नाम कालवशात् स्वत एव पृथिव्यादिम-
हाभूतानां नाशः । तयोः प्रतिसङ्ख्याप्रतिसङ्ख्याननिरोधयोः अप्राप्तिः अनुपप-
त्तिः । कुतः? अविच्छेदात् बौद्धमते पूर्वपूर्वपरमाणूनामुत्तरोत्तरपरमाणून् प्रति
स्वातन्त्र्येण कारणत्वाङ्गीकारात् जडानां परमाणूनां कालविशेषपरिज्ञानमावात्
परमाणुसन्तानानां कदापि विच्छेदानुपपत्तिरित्यर्थः । तथा च बौद्धमते स्रष्टिप्र-
लयौ उपावप्यनुपपन्नावित्यर्थः ॥ २२ ॥

उभयथा च दोषात् ॥ २३ ॥

किं च घटपटादिपरमाणुसन्तानानां कश्चित् कालं स्थिरत्वं वा, क्षणिकत्वं
वा, उभयथापि पक्षद्वयेऽपि दोषात् स्थिरत्वपक्षे अपसिद्धान्तः । बौद्धमते स्थिर-
पदार्थानङ्गीकारात् । क्षणिकत्वपक्षे तु घटादीनां जलाहरणाधिकार्यकारित्वं न स्या-
त् । तस्मादुभयथापि दोषात् बौद्धमनमसङ्गतमित्यर्थः । ननु बौद्धमते परमाणूनामे-
व क्षणिकत्वं, परमाणुसन्तानरूपाणां घटपटादीनां तु स्थिरत्वमेव । तथा च जलाह-
रणादिकार्यकारित्वं घटादीनामुपपन्नमिति चेत्, तर्हि परमाव्यपेक्षया परमाणुसन्ताना-
नां भिन्नत्वाङ्गीकारे घटपटादिपदार्थानां व्यणुकादिक्रमेण परमाणुजन्यत्वमेवाङ्गीक-
र्तव्यम् । तथा च नैयायिकमतप्रवेशापत्तिं बौद्धानाम् अपसिद्धान्तस्फादिति
भावः ॥ २३ ॥

बौद्धाभिमत भूतचतुष्टयस्य परमाणुपुञ्जरूपत्वं निराकृत्य आकाशस्य शून्य-
त्वं बौद्धाभिमतं निराकरोति—

आकाशे चाविशेषात् ॥ २४ ॥

आकाशेऽपि सर्वेषां भौतानाम् अस्तित्वप्रतीतिः । अविशेषात् तुल्यत्वात् भूत-
चतुष्टयस्य प्रत्यक्षपरमाणुपुञ्जरूपत्ववत् आकाशस्यापि अतीन्द्रियपरमाणुपुञ्जरूप-
त्वमेवाङ्गीकर्तव्यम् । तथा च शून्यत्वाङ्गीकारः अनुपपन्न इति भावः ॥ २४ ॥

पराभिमतानि पञ्चमहाभूतानि खण्डयित्वा इदानीं क्षणिकज्ञानसन्तानरूपत्व
जीवानां खण्डयति—

अनुस्मृतेश्च ॥२५॥

पूर्वदिनेषु अनुभूतानां पदार्थानामुत्तरदिनेषु अनुस्मृते जीवानां नित्यत्वम
ङ्गीकर्तव्यम् । ज्ञानसन्तानरूपत्वाङ्गीकारे पूर्वदिनज्ञानीयसन्तानानां सुषुप्तिकाले
नष्टत्वेन स्मर्तृत्वासम्भवात् । न चोत्तरदिनेषु उत्पन्नानां ज्ञानसन्तानानां स्मर्तृत्व
मविष्यतीति वाच्यम् । अन्येनानुभूतपदार्थानां अन्येन स्मरणासम्भवादिति भावः ॥२५॥

बौद्धमते उत्तरदिनीयज्ञानसन्तानानाम् उत्पत्तिरपि न सम्भवतीत्याह—

नासतोऽदृष्टत्वात् ॥२६॥

असत् सुषुप्तिकालेषु नष्टत्वात् पूर्वपूर्वज्ञानसन्तानात् उत्तरोत्तरज्ञानस
न्तानानाम् उत्पत्तिर्न सम्भवति । कुत १ अदृष्टत्वात् नष्टमृत्पिण्डादीनां घटादि
जनकत्वदर्शनाभावादित्यर्थः ॥२६॥

नष्टपदार्थस्यापि कार्यजनकत्वाङ्गीकारे बाधकमाह—

उदासीनानामपि चैवं सिद्धिः ॥२७॥

एवमपि नष्टस्यापि कार्यजनकत्वे सति उदासीनानां निर्वापाराणामपि
जीवानां सकलकार्यमिदिस्यादित्यर्थः ॥२७॥

उपलब्ध्यधिकरणम् ॥९॥

विज्ञानवादी बौद्ध ज्ञानान्येव सत्यानि, पञ्चमहाभूतप्रभृतयस्तु अर्था अ
सन्त एवेति वदति । तन्मत निराकरोति—

नाभाव उपलब्धेः ॥२८॥

पञ्चमहाभूतात्मकस्य अर्थमपञ्चस्य असत्त्वं नाम शशशृङ्गवत् शून्यत्व
वा, स्वप्नप्रपञ्चवत् मिथ्यात्व वा । आद्यपक्षे निराकरोति—नाभाव पञ्चमहाभूता
त्मकस्य अर्थमपञ्चस्य अभाव शून्यत्व न सम्भवति । कुत १ उपलब्धे प्रत्यक्ष
प्रमाणेनार्थमपञ्चस्योपलभ्यमानत्वात् । शशशृङ्गवत् शन्यत्वाङ्गीकारे प्रत्यक्षोप
लब्धिर्न म्यादित्यर्थः ॥२८॥

द्वितीयपक्षे निराकरोति—

वैधर्म्याच्च न स्वप्नादिवत् ॥२८॥

स्वप्नादिवत् स्वप्नप्रपञ्चदृष्टान्तेन जाग्रतप्रपञ्चस्य मिथ्यात्व वक्तुं न शक्य
ते । कुत १ वैधर्म्यात् स्वप्नप्रपञ्चजाग्रतप्रपञ्चयो वैधर्म्यस्य विद्यमानत्वात् । न्य

प्रपञ्चस्य उत्थानानन्तरं प्रत्यक्षेण बाध्यमानत्वात् मिथ्यात्वमुपपन्नम् । जाग्रत्प्र-
पञ्चस्य तु बाधादर्शनात् मिथ्यात्वं नोपपद्यत इत्यर्थः । न च 'यत्र त्वस्य सर्वमा-
तैवाभू'दिति श्रुत्या जाग्रत्प्रपञ्चस्यापि ब्रह्मज्ञानेन बाध्यत्वं प्रतिपाद्यत इति वाच्य-
म् । बौद्धमते श्रुतीनां प्रामाण्यानङ्गीकारात्, अङ्गीकारे वा अस्मन्मतप्रवेशापत्ति-
रिति भावः ॥ २९ ॥

न केवलं बाध्यत्वाभावादेव प्रपञ्चस्य मिथ्यात्वाभावः, किं तु अधिष्ठानाभा-
वादेव प्रपञ्चस्य मिथ्यात्वाभाव इत्याह—

न भावोऽनुपलब्धेः ॥ ३० ॥

बौद्धमते पारमार्थिकस्य प्रपञ्चाधिष्ठानस्य भावः विद्यमानत्वं नास्ति । कुतः ?
अनुपलब्धेः पारमार्थिकाधिष्ठानबोधकप्रमाणाभावादित्यर्थः । न च वेदान्ता एव पा-
रमार्थिकाधिष्ठानबोधका इति वाच्यम् । बौद्धमते वेदान्तानां प्रामाण्यानङ्गीकारादि-
ति भावः ॥ ३० ॥

बौद्धमतेऽपि तत्तदर्थविषयकज्ञानान्येव तत्तदर्थानामधिष्ठानं भविष्यतीत्याशङ्क्याह—

क्षणिकत्वाच्च ॥ ३१ ॥

बौद्धमते ज्ञानानां प्रतिक्षणं विनाश्यत्वात् अनेकत्वाच्च प्रपञ्चाधिष्ठानत्वं नो-
पपद्यते । यदि सर्वेषां ज्ञानानाम् एकत्वं नित्यत्वं वाङ्गीक्रियते, तर्हि तदेव ब्रह्मस्व-
रूपम् । तथा चास्मन्मतप्रवेशापत्तिरित्यर्थः ॥ ३१ ॥

विज्ञानवादिमतं निराकृत्य ज्ञानानानर्थानां च सर्वेषामपि शून्यत्वमिति ज्ञा-
नार्थोभयात्मकस्य प्रपञ्चस्य शून्यत्ववादिनो मतं निराकरोति—

सर्वथानुपपत्तेश्च ॥ ३२ ॥

सर्वशून्यत्ववादिमतस्य प्रत्यक्षानुमानश्रुतिस्मृत्यादिसकलप्रमाणविरुद्धत्वात्तन्म-
तमत्यन्तमसङ्गतमित्यर्थः ॥ ३२ ॥

एकस्मिन्नसम्भवाधिकरणम् ॥ ६ ॥

बौद्धमतं निराकृत्य क्षपणकमतं निराकरोति—

नैकस्मिन्नसम्भवात् ॥ ३३ ॥

क्षपणकाः प्रपञ्चस्य सत्त्वमसत्त्वं सदसदात्मकत्वं सदसद्भिन्नत्वं च अङ्गीकु-
र्वन्ति । तन्न युक्तम् । कुतः ? एकस्मिन् प्रपञ्चे सदसत्त्वाधीनां वास्तवानां विरुद्ध-
वर्णानामसम्भवादित्यर्थः । मिथ्याभूतवर्माङ्गीकारे इष्टापत्तिरिति भावः ॥ ३३ ॥

क्षपणकाः जीवानां शरीरतुल्यपरिमाणवत्त्वम् अङ्गीकुर्वन्ति । तदपि निराकरोति—

एवं चात्माऽकात्स्न्यम् ॥ ३४ ॥

एवमिति जीवानां शरीरसमानपरिमाणवत्त्वे सति आत्माऽकात्स्न्यम् आत्मना जीवानाम् अकात्स्न्यं कृत्स्नशरीरव्यापित्वं न स्यात् । मशकादिशरीरवर्तिना सूक्ष्मजीवानां कर्मवशात् गजादिशरीरप्राप्तौ सत्या गजादिशरीरव्यापित्वं न स्यात् । जीवस्य स्वल्पत्वात् । तथा गजादिशरीरवर्तिना स्थूलजीवानां कर्मवशात् मशकादिशरीरप्राप्तौ सत्या मशकादिशरीरव्यापित्वं न स्यात् । मशकादिशरीरस्य स्वल्पत्वे न अवकाशाभावादिति भावः ॥ ३४ ॥

तूळपिण्डवत् जीवानामपि सावयवत्वाद्गीकारात् मशकादिशरीरेषु सङ्घचित्वं, गजादिशरीरेषु विकासावस्था च भविष्यतीत्याशङ्क्य निराकरोति—

न च पर्यायादप्यविरोधो विकारादिभ्यः ॥ ३५ ॥

पर्यायात् शरीरव्रमेण सङ्घोचविकासाद्गीकारात् अविरोध गजगुरगमशकादिशरीरेषु प्रवेशविरोधो नास्तीति चेत्, न । तथापि जीवना सावयवत्वेन विकारित्वविनाशित्वादिदोषप्रसङ्गादित्यर्थः ॥ ३५ ॥

अन्यावस्थितेश्चोभयनित्यत्वादविशेषः ॥ ३६ ॥

अन्यावस्थिते अन्यकाले मोक्षकाले अवस्थिते सङ्घोचविकासरहिततया एकरूपेणावस्थानात् तद्दृष्टान्तेन उभयनित्यत्वादाद्यमध्यमकालयोरपि नित्यत्वात् सङ्घोचविकासरहितत्वात् अनित्यत्वादिदोषप्रसङ्गिर्नास्ति चेत्, तर्हि अविशेष अस्मन्मताद्विशेषो नास्ति । तथा च अस्मन्मतप्रवेशापत्तिरित्यर्थः ॥ ३६ ॥

पाशुपताधिकरणम् ॥ ७ ॥

नैयायिकमतवैशेषिकमतानुसारेण तटस्थेश्वरवादिना जीवभिन्नेश्वरसद्भावे अनुमान प्रमाणं घटन्ति, तन्मतं निराकरोति—

पत्युरसामञ्जस्यात् ॥ ३७ ॥

पत्युर्जीवभिन्नेश्वरस्य असामञ्जस्यात् अप्रामाणिकत्वादित्यर्थः । न च अङ्कुरादिकं सकर्तृकं, कार्यत्वात्, घटवदित्यनुमानमेव प्रमाणमिति वाच्यम् । एतस्यानुमानस्य कर्तृमात्रसाधकत्वेन सर्वज्ञेश्वरसाधकत्वाभावादिति भावः ॥ ३७ ॥

सम्बन्धानुपपत्तेश्च ॥ ३८ ॥

नैयायिकमते परमाणूनां निरवयवत्वाद्गीश्वरस्यापि निरवयवत्वात् परमाणूनां ईश्वरस्य च सयोगसम्बन्धानुपपत्तेः परमाणुनेरकत्वमीश्वरस्य न सम्भवति । तथा च ईश्वरमेरितानां जडानां परमाणूनां व्यणुकम्पणुकादिप्रपञ्चोत्पादकत्वं न सम्भवतीति भावः ॥ ३८ ॥

अधिष्ठानानुपपत्तेश्च ॥ ३९ ॥

किं च तन्मते परमाणूनामतीन्द्रियत्वेन ईश्वरस्य परमाणुविषयकसाक्षात्कारा-
सम्भवात् अधिष्ठानानुपपत्तेः परमाणुमेरकत्वानुपपत्तेश्च व्यणुकादिमपञ्चोत्पत्तिः न
सम्भवतीति भावः । न च परमाणवः जीवानामेवामृत्यक्षाः, ईश्वरस्य तु मृत्यक्षा इति
वाच्यम् । अयोग्यपदार्थस्य सर्वान् मृत्युप्ययोग्यत्वादिति भावः । ब्रह्मणस्तु श्रु-
तिमूलकत्वात् सर्वप्रपञ्चविषयकापरोक्षज्ञानवत्त्वमुपपन्नमिति भावः ॥ ३९ ॥

करणवच्चेन्न भोगादिभ्यः ॥ ४० ॥

यथा जीवाः अमृत्यक्षाण्यपि इन्द्रियाणि भेरयन्ति, एवमीश्वरोऽपि अमृत्य-
क्षान् परमाणून् भेरयिष्यतीति चेन्न । भोगादिभ्यः तथापि विषयभोगार्थं जीवा-
नामिन्द्रियभेरकत्वमुपपन्नम् । अशरीरिभ्य ईश्वरस्य तु परमाणुजन्यप्रपञ्चेन भोगा-
भावात् परमाणुमेरकत्वं न सम्भवतीत्यर्थः ॥ ४० ॥

अन्तवत्त्वमसर्वज्ञता वा ॥ ४१ ॥

किं च तन्मते ईश्वरः सावयवो वा, निरवयवो वा । सावयवत्वे अन्तवत्त्वं
नाशवत्त्वं स्यात्, निरवयवत्वे प्रपञ्चेश्वरयोः संयोगसम्बन्धाभावात् असर्वज्ञता स-
र्वज्ञत्वाभावप्रसङ्ग इत्यर्थः ॥ ४१ ॥

पाञ्चरात्राधिकरणम् ॥ ८ ॥

पाञ्चरात्रमतानुसारिणः जीवानां ब्रह्मणः सकाशात् उत्पत्ति जीवेभ्यः अ-
न्तःकरणानामुत्पत्तिं च वदन्ति । तन्मत निराकरोति—

उत्पत्त्यसम्भवात् ॥ ४२ ॥

जीवानां ब्रह्मणः सकाशात् उत्पत्त्यसम्भवादित्यर्थः । जीवानां ब्रह्मजन्यत्वे
पञ्चमहामूत्रवन् विनाशप्रसङ्गात् मोक्षो न म्यादिति भावः ॥ ४२ ॥

न च कर्तुः करणम् ॥ ४३ ॥

कर्तुः जीवात् करणम् अन्तःकरणं च नोत्पद्यते । किञ्चिज्ज्ञेय्य जीवस्य अ-
न्तःकरणनिर्माणसामर्थ्याभावात् । 'एतस्माज्जायते प्राण' इति श्रुतौ अन्तःकरणादी-
नां ब्रह्मजन्यत्वप्रतिपादनाच्चेति भावः ॥ ४३ ॥

विज्ञानादिभावे वा तदप्रतिषेधः ॥ ४४ ॥

जीवानां विज्ञानानन्दरूपत्वं नित्यत्वं ब्रह्माभिलक्ष्यं च अह्नीक्रियत इति चेत्,
तर्हि तदप्रतिषेधः तस्य मतस्य प्रतिषेध निरासः अस्माभिर्न क्रियते । अस्मन्मतप्र-
वेशापत्तेरित्यर्थः ॥ ४४ ॥

विप्रतिपेधाच्च ॥ ४५ ॥

सकलवेदान्तविरुद्धत्वाच्च जीवानामुत्पत्तिरङ्गीकर्तुं न शक्यते । 'तत्त्वमसि अ
हं ब्रह्मास्मि' इत्यादिश्रुतिभि जीवब्रह्मणोरभेदमतिपादनादिति भाव ॥ ४५ ॥
इति सूत्रवृत्तो द्वितीयाध्यायस्य
द्वितीय पाद ।

अथ

॥ द्वितीयाध्यायस्य तृतीय. पादः ॥

वियदधिकरणम् ॥ १ ॥

पूर्वपक्षसूत्राणि ।

न वियदश्रुतेः ॥ १ ॥

वियत् आकाश नोत्पद्यते । अश्रुते चान्दोग्ये उत्पत्त्यश्रवणादित्यर्थ ॥१॥

अस्ति तु ॥ २ ॥

तैत्तिरीयकश्रुतौ उत्पत्तिरस्तीति चेत्, श्रुत्योविरोध ॥ २ ॥

पूर्वपक्षी स्वमते विरोध परिहरति—

गौण्यसम्भवात् ॥ ३ ॥

उत्पत्तिश्रुतिर्गौणी । असम्भव तु निरवयवस्य उत्पत्त्यसम्भवादित्यर्थ ॥३॥

शब्दाच्च ॥ ४ ॥

'आकाशवत् सर्वगतश्च नित्य' इति श्रुतौ नित्यशब्दाच्च आकाशस्य उ
त्पत्तिर्न सम्भवतीत्यर्थ ॥ ४ ॥

स्याच्चैकस्यापि ब्रह्मशब्दवत् ॥ ५ ॥

'आत्मन आकाशसम्भूत' इति श्रुतौ एकस्य सम्भूतशब्दस्य गौणत्व
स्यात् । ब्रह्मशब्दवत् 'अन्न ब्रह्मे'ति श्रुतौ ब्रह्मशब्दवदित्यर्थ ॥ ५ ॥

सिद्धान्तसूत्रे—

प्रतिज्ञाहानिरव्यतिरेकाच्छब्देभ्यः ॥ ६ ॥

आकाशादिप्रपञ्चस्य सर्वस्य अव्यतिरेकात् ब्रह्माभिन्नत्वात् प्रतिज्ञाहानि
'येनाश्रुत श्रुत भवति' इति प्रतिज्ञाया अहानिर्भवति । आकाशस्य नित्यत्वे

तु ब्रह्मभित्तत्वात् प्रतिज्ञायाः हानिः स्यादित्यर्थः ॥ ६ ॥

यावद्विकारं तु विभागो लोकवत् ॥ ७ ॥

विभागः विभक्तः ब्रह्मप्रतियोगिकमिच्छाभूतभेदवान् प्रपञ्चः सर्वोऽपि वि-
कारः ब्रह्मजन्य एव । लोकवत् फेनतरङ्गादीनां समुद्रजन्यत्ववदित्यर्थः ॥ ७ ॥

मातरिश्वाधिकरणम् ॥ २ ॥

एतेन मातरिश्वा व्याख्यातः ॥८॥

एतेनाकाशस्योत्पत्तिप्रतिपादनेन मातरिश्वा वायुव्याख्यातः ब्रह्मजन्यत्वेन
व्याख्यात इत्यर्थः ॥८॥

असम्भवाधिकरणम् ॥ ३ ॥

आकाशवत् ब्रह्मणोऽपि केनचित् कारणेन उत्पत्तिरस्त्वित्याशङ्क्याह—

असम्भवस्तु सतोऽनुपपत्तेः ॥९॥

सत ब्रह्मणः असम्भवः उत्पत्तिर्न सम्भवति । कुत ? अनुपपत्तेः । ब्रह्म-
ण कारणान्तराभावेन उत्पत्त्यसम्भवादित्यर्थः ॥९॥

तेजोऽधिकरणम् ॥ ४ ॥

तेजोऽतस्तथा ह्याह ॥१०॥

अतः वायवच्छिन्नब्रह्मण तेज उत्पद्यते । तथाह्याह 'वायोरग्नि' रिति श्रु-
तिरित्यर्थः ॥१०॥

अन्नधिकरणम् ॥ ५ ॥

आपः ॥११॥

तेजोऽवच्छिन्नब्रह्मण आपो जायन्त इत्यर्थः ॥११॥

पृथिव्यधिकरणम् ॥ ६ ॥

पृथिव्यधिकाररूपशब्दान्तरेभ्यः ॥१२॥

'ता अन्नमसृजन्ते'ति श्रुतौ अन्नशब्देन पृथिवी प्रतिपाद्यते । अधिकारात्
महाभूतप्रकरणात् रूपात् 'पत्कृष्ण तदन्नस्ये'ति श्रुतौ कृष्णरूपश्रवणात् शब्दान्त-
रात् 'अन्नं पृथिवी'ति श्रुतौ पृथिवीशब्दश्रवणादित्यर्थः ॥१२॥

तदभिध्यानादेव तु तद्विज्ञात्सः ॥ १३ ॥

स ईश्वरः साक्षादेव सर्वकार्यकर्ता । कुत ? तद्विज्ञानं तस्येश्वरस्यान्तर्गामि-
त्वविज्ञात् तदभिधानात् ईश्वरक्षणादेव भूतेषु श्रुतेक्षणोपपत्तेरित्यर्थः ॥ १३ ॥

विपर्ययाधिकरणम् ॥८॥

विपर्ययेण तु क्रमोऽत उपपद्यते च ॥१४॥

अतः सृष्टिक्रमान् विपर्ययेण व्यत्यासेन क्रमः प्रत्यक्षक्रमः उपपद्यत इत्यर्थः ॥ १४ ॥

अन्तराविज्ञानाधिकरणम् ॥९॥

अन्तरा विज्ञानमनसी क्रमेण तद्विज्ञा-

दिति चेन्नाविशेषात् ॥१५॥

अन्तरा अकाशाशयोर्मध्ये विज्ञानमनसी इन्द्रियान्तःकरणे उपपद्यते क्रमेण । तद्विज्ञात् 'एतस्माज्जायते प्राण' इति श्रुती माणादिसृष्ट्यनन्तरं पञ्चमहाभूतसृष्टिप्रतिपादनादिति चेन्न । अविशेषात् तस्याः श्रुतेः उत्पत्तिमात्रप्रतिपादकत्वेन क्रमप्रतिपादकत्वाभावात् । तथा च प्राणेन्द्रियान्तःकरणानां भौतिकत्वात् पञ्चमहाभूतोत्पत्त्यनन्तरमेवोत्पत्तिरित्यर्थः ॥ १५ ॥

चराचरव्यपाश्रयाधिकरणम् ॥ १० ॥

'जातो देवदत्तो, मृतो देवदत्त' इति लोकव्यवहारात् जीवस्यापि उत्पत्तिरस्तीति शङ्कां निराकरोति—

चराचरव्यपाश्रयस्तु स्यात्तद्व्यपदेशो भाक्त-

स्तद्भावभावित्वात् ॥१६॥

तद्व्यपदेशः जातो देवदत्त इति व्यवहारः भाक्तः गौणः चराचरशरीरविषयकः । तद्भावभावित्वात् तप्तायः विण्डवत् शरीरजीवयोः ऐक्याभ्यासापन्नत्वादित्यर्थः ॥१६॥

आत्माधिकरणम् ॥ ११ ॥

पञ्चमहाभूतानामिव जीवानामपि सृष्ट्यादौ उत्पत्तिरस्तीति शङ्कां निराकरोति—

नात्माऽश्रुतेर्नित्यत्वाच्च ताम्यः ॥१८॥

आत्मा जीवः नोत्पद्यते । अश्रुतेः सृष्टिश्रुतिषु जीवानामुत्पत्तेरश्रवणात्, प्रत्युत 'आकाशवत् सर्वगतश्च नित्य' इत्यादिभ्यः ताम्यः श्रुतिभ्यः नित्यत्वश्रवणाच्चेत्यर्थः ॥१७॥

ज्ञाधिकरणम् ॥ १२ ॥

ज्ञोऽत एव ॥१८॥

अत एव नित्यत्वादेव ज्ञः सत्यज्ञानस्वरूप इत्यर्थः ॥१८॥

उत्क्रान्त्यधिकरणम् ॥ १३ ॥

पूर्वपक्षसूत्राणि— उत्क्रान्तिगत्यागतीनाम् ॥१९॥

उत्क्रान्तिर्देहात् चक्षिर्गमन, गति स्वर्गनरकलोकगमन, आगति पुण्यपा-
पफलभोगानन्तर भूलोक प्रत्यागमनम् । एतासा श्रवणात् जीव अणुरेव, वि-
भुत्वे गमनासम्भवादित्यर्थ ॥१९॥

उत्क्रान्तिर्देहात्सिर्गमो न भवति, किं तु शरीरस्वामित्वनिवृत्तिरिति केचित् ।
तदङ्गीकृत्याप्यणुत्वमाह—

स्वात्मना चोत्तरयोः ॥२०॥

उत्तरयोर्गत्यागलो स्वात्मना कर्त्रा सम्बन्धात् अणुत्वमावश्यकमित्यर्थ ॥

नाणुरतच्छ्रुतेरिति चेन्नैतराधिकारात् ॥२१॥

जीव अणुर्न भवति । अतच्छ्रुते 'आकाशवत् सर्वगतश्च नित्य' इति श्रुतौ
विभुत्वश्रवणादिति चेन्न । इतराधिकारात् तन्माश्रुते परमात्मप्रकरणस्यत्वादि-
त्यर्थ ॥ २१ ॥

स्वशब्दोन्मानाभ्यां च ॥ २२ ॥

स्वशब्दान् अणुशब्दात् उन्मानात् वाञ्छाग्रममानपरिमाणवत्त्वाच्च जीव
अणुरित्यर्थ ॥ २२ ॥

अविरोधश्चन्दनवत् ॥ २३ ॥

यथा चन्दनस्यैकस्मिन् प्रदेशे स्थितस्य सकलदेहव्यापिशैत्यजनकत्व
म्, एव जीवस्य एकस्मिन् प्रदेशे स्थितस्यापि सर्वाङ्गव्यापिसुखदुःखजनकत्वमुप
पद्यत इत्यर्थ ॥ २३ ॥

चन्दनस्य एकस्मिन् प्रदेशे अवस्थान प्रत्यक्षदृष्ट, जीवस्य कस्मिन्प्रदेशे अवस्था
नमित्यपेक्षाया स्थानविशेषमाह—

अवस्थितिवैशेष्यादिति चेन्नाभ्युपगमाद्धृदि हि ॥ २४ ॥

अवस्थितिवैशेष्यात् चन्दनस्य प्रदेशविशेषे अवस्थानस्य प्रत्यक्षसिद्धत्वादि
ति चेन्न । हृदि हृत्पुण्डरीके अभ्युपगमात् 'एष आत्मा हृदी'ति श्रुतौ प्रतिपादित
त्वादित्यर्थ ॥ २४ ॥

गुणाद्वा लोकवत् ॥ २५ ॥

यथा त्रेके दीपस्य गृहप्रदेशवर्तित्वेऽपि दापगुणस्य प्रमाणा सकलगृह
व्यापित्वम्, एव जीवस्य हृत्पुण्डरीकप्रदेशेऽवस्थानेऽपि जीवगुणस्य सुखदुःखदि
सकलशरीरव्यापित्वमुपपद्यत इत्यर्थ ॥ २५ ॥

व्यतिरेको गन्धवत् ॥ २६ ॥

यथा गन्धस्य वृक्षपुष्पं विनापि वायुवशादन्यत्र गमनम्, एवं सुप्तादेः जीवं विनापि सकलेदेहव्यापित्वमुपपद्यत इत्यर्थः ॥ २६ ॥

तथा च दर्शयति ॥ २७ ॥

हृदयापतनत्वमात्मनो विधाय तस्यैव 'आलोम्य आनस्ताग्नेय्य' इति चैतन्येन गुणेन समस्तशरीरव्यापित्वं दर्शयतीत्यर्थः ॥ २७ ॥

जीवब्रह्मणोरभेदात् ब्रह्मणी विमुक्त्वात् जीवस्यापि विमुक्त्वमित्याशङ्का निराकरोति—

पृथगुपदेशात् ॥ २८ ॥

'द्वा मुपणं' त्यादिश्रुतौ जीवब्रह्मणोः भेदव्यपदेशात् अभेदो नास्तीत्यर्थः ॥ २८ ॥

सिद्धान्तसूत्राणि— तद्गुणसारत्वात् तद्यपदेशः प्राप्तवत् ॥ २९ ॥

तस्य अन्तःकरणस्य गुणः अणुपरिमाणकर्तृत्वभोक्तृत्वादयः, तत्सारत्वात् तद्विशिष्टत्वात् जीवस्य तद्व्यपदेशः अणुत्वव्यपदेशः । प्राप्तवत् परमात्मवत् यथा परमात्मन उपासनार्थमणुत्वव्यपदेशः, तद्वदित्यर्थः ॥ २९ ॥

यावदात्मभावित्वाच्च न दोषस्तद्दर्शनात् ॥ ३० ॥

यावदात्मभावित्वात् आत्मसाक्षात्कारपर्यन्तमन्तःकरणस्य सुपुप्तिकालेष्वपि सूक्ष्मरूपेण विद्यमानत्वात् न दोषः सुपुप्त्यनन्तरमपि पुनरुत्थानमुपपद्यत इत्यर्थः । अन्तःकरणस्य ब्रह्मसाक्षात्कारपर्यन्तमवस्थानाङ्गीकारोऽसङ्गतः । प्रतिदिनमपि सुपुप्तिकालेऽन्तःकरणस्य श्रुतिषु विनाशप्रतिपादनादित्याशङ्क्याह—

पुंस्त्वादिवत्त्वस्य सतोऽभिव्यक्तियोगात् ॥ ३१ ॥

अस्यान्तःकरणस्य सुपुप्त्यादिकालेष्वपि सूक्ष्मरूपेण विद्यमानस्य जाग्रदादिकालेषु अभिव्यक्तियोगात् स्थूलावस्थाङ्गीकारात् । तथा च सुपुप्त्यादिकालेषु अन्तःकरणस्य सूक्ष्मावस्थाविशिष्टत्वेन घटपटादिविषयकज्ञानजननाक्षमत्वमात्रेण श्रुतिषु विनाशित्वप्रतिपादनम् । पुंस्त्ववत् यथा पुंस्त्वस्य प्रजननेन्द्रियस्य बाल्यावस्थायाः सूक्ष्मरूपेण विद्यमानस्य यौवनावस्थायामभिव्यक्तिः पुत्रोत्पादनसामर्थ्यं, तद्वदित्यर्थः ॥ ३१ ॥

सर्वदा अन्त करणस्य सूक्ष्मावस्था वा, स्थूलावस्था वा भवत्वित्याशङ्क्याह—

**नित्योपलब्ध्यनुपलब्धिप्रसङ्गोऽन्यतर-
नियमो वान्यथा ॥ ३२ ॥**

. अन्यथा अन्त करणस्य सर्वदा स्थूलत्वे नित्योपलब्धिप्रसङ्ग सर्वदा घटपटाद्युपलब्धिप्रसङ्ग । सर्वदा सूक्ष्मत्वे नित्यानुपलब्धिप्रसङ्ग कदाचित् घटपटाद्युपलब्धिर्न स्यात् । तस्मादन्यतरनियम कदाचित् स्थूलावस्था, कदाचित् सूक्ष्मावस्था च अङ्गीकर्तव्येत्यर्थ ॥ ३२ ॥

कर्त्रधिकरणम् ॥ १४ ॥

बुद्धि कर्त्री, पुरुष पुण्यपापफलभोक्तेति साङ्गचमत निराकरोति—

कर्ता शास्त्रार्थवत्त्वात् ॥ ३३ ॥

जीव एव कर्ता 'ज्योतिष्टोमेन स्वर्गकामो यजेते'ति शास्त्रस्यार्थवत्त्वात् प्रमाणत्वात् बुद्धे कर्मकर्तृत्वे जीवस्य नरकभोगासम्भवादित्यर्थ ॥ ३३ ॥

विहारोपदेशात् ॥ ३४ ॥

जीवस्य स्वर्गनरकसञ्चारोपदेशाच्च पुण्यपापकर्तृत्वमङ्गीकर्तव्यमित्यर्थ ॥ ३४ ॥

उपादानात् ॥ ३५ ॥

मरणानन्तर देवशरीरनारकशरीरपरिग्रहाच्च जीवस्य पुण्यपापकर्तृत्वमङ्गीकर्तव्यमित्यर्थ ॥ ३५ ॥

व्यपदेशाच्च क्रियायां न चेन्निर्देशविपर्ययः ॥ ३६ ॥

'अनुमन्ता बोद्धा विज्ञाने'ति श्रुतौ क्रियाया कर्तृत्वव्यपदेशाच्च जीवस्य कर्तृत्वमङ्गीकर्तव्यम् । न चेत् जीवस्य कर्तृत्व नास्ति चेत्, निर्देशस्य विपर्यय स्यात् कर्तृत्वप्रतिपादकवाक्यस्याप्रामाण्य स्यादित्यर्थ ॥ ३६ ॥

जीवस्य कर्तृत्वाङ्गीकारे सुषुप्त्यादिकालेष्वपि कर्तृत्व स्यादित्याशङ्का निराकरोति—

उपलब्धिवदनियमः ॥ ३७ ॥

साङ्गचमते जीवस्य ज्ञानस्वरूपत्वेऽपि यथा सुषुप्तिकाले घटपटाद्युपलब्धृत्वं नास्ति, तद्वज्जीवस्य कर्तृत्वमिति मतेऽपि कदाचिदेव कर्तृत्व, न सर्वदैवेत्यर्थ ॥ ३७ ॥

शक्तिविपर्ययात् ॥ ३८ ॥

बुद्धे कर्तृत्वाङ्गीकारे शक्तिविपर्ययात् करणशक्त्यभावप्रसङ्गाच्च न बुद्धे कर्तृत्वमित्यर्थ ॥ ३८ ॥

समाध्यभावाच्च ॥३९॥

जीवस्य पुण्यपापकर्तृत्वाभावे समाध्यभावात् श्रवणमनननिदिध्यासनकर्तृत्व
स्याप्यभावात् जीवस्य मोक्षो न स्यादित्यर्थ । न च बुद्धेरेव मोक्ष इति वाच्यम् ।
बुद्धेर्मोक्षकाले नष्टत्वेन मोक्षासम्भवादिति भाव ॥ ३९ ॥

तक्षाधिकरणम् ॥ १९ ॥

साङ्ख्यमत निराकृत्य स्वाभाविककर्तृत्ववादिना नैयायिकाना मत निराकरोति—

यथा च तक्षोभयथा ॥ ४० ॥

यथा तक्षणन्यापारकर्ता उभयथा उभयरूपेण तिष्ठति, कदाचिद्वासीटङ्कादि-
साधनविशिष्टस्सन् दारुणि तक्षन् श्लेशमनुभवति, टङ्कादिराहितस्सन् निर्व्यापार सु-
खमनुभवति, एव जीवोऽपि जाग्रत्स्वप्नकालयो देहाद्यभिमानविशिष्टस्सन् लौकिकवै-
दिकव्यापारान् कुर्वन् ह्य सुखमनुभवति, सुषुप्तिकाले तु देहाद्याभिमानाभावात् देहेन्द्रिय-
व्यापाररहितस्सन् सुखमनुभवति । तस्माज्जीवस्य औपाधिकमेव कर्तृत्व, न स्वाभावि-
कमित्यर्थ ॥ ४० ॥

पराधिकरणम् ॥ ६१ ॥

परान्तु तच्छ्रुतेः ॥४१॥

तत् जीवस्य पुण्यपापकर्तृत्व परान् परमात्मप्रेरणात् भवति । कुत ? श्रुते
'एष ह्येव साधु कर्म कारयती'त्यादिश्रुतेरित्यर्थ ॥४१॥

ईश्वरस्य स्वतन्त्रत्वात् कर्मानपेक्षयापि फलदातृत्वगतीति शङ्का निराकरोति—
कृतप्रयत्नापेक्षस्तु विहितप्रतिपिद्धावैयर्थ्यादिभ्यः ॥४२॥

ईश्वर जीवकृतकर्मापेक्षस्सन् जीवाना सुख ह्य खं च ददाति विहिताना
प्रतिपिद्धाना च कर्मणाम् अवैयर्थ्यादिभ्य अवैयर्थ्यार्थमित्यर्थ । अन्यथा विधिनि-
वेचशास्त्रस्याप्रामाण्य स्यादित्यर्थ ॥४२॥

अशाधिकरणम् ॥ १७ ॥

नैयायिकादय जीववृत्तणो भेद वदन्ति, तन्मत निराकरोति—

अंशो नानाव्यपदेशादन्यथा चापि दाशकितवादित्वमधीयत एके ॥४३॥

नानाव्यपदेशात् 'द्वा सुपर्णे'त्यादिश्रुतौ जीववृत्तणोर्भेदव्यपदेशात् अन्यथा चापि
'तत्त्वमसी'त्यादिश्रुते अमेदस्यापि व्यपदेशात् जीवा वृत्तण अशा । भेदप्रतिपा
दकश्रुते स्पष्टत्वात् सापेक्ष्य अमेदप्रतिवादिका श्रुतिमाह—दाशकितवादित्वम

धीयत एके, एके शास्त्रिनः ब्रह्मणः दाशकितवादित्वं जीवभेदम् अधीयते वदन्ति—‘ब्रह्म दाशा ब्रह्म दासा ब्रह्मैवेमे कितवा’ इत्यादिश्रुतिष्वित्यर्थः । न च भेदाभेदयोः विरोध इति वाच्यम् । भिन्वप्रतिभिन्वयोरेव भेदस्य मिथ्यात्वात् । ननु, ‘द्वा सुपर्णे’ त्यादिश्रुति-प्रतिपादितस्य भेदस्य मिथ्यात्वमनुपपन्नमिति चेन्न । फलवद्ज्ञातेऽर्थे श्रुतेस्तात्पर्यम् । न च जीवब्रह्मभेदानुभवात् किञ्चित्फलमनुभूयते । भेदज्ञानिनां तापत्रयस्यैव सर्वानु-भवसिद्धत्वात् । नापि भेदस्याज्ञातत्वम् । पामराणामपि जीवब्रह्मभेदस्यानुभूयमानत्वात् अविब्रह्मभेदज्ञानात् तापत्रयनिवृत्तिरूपफलस्यानुभूयमानत्वात् अभेदस्य पामरैरज्ञा-तत्वाच्च अभेद एव श्रुतीनां तात्पर्यमिति भेदस्य मिथ्यात्वात् अभेदस्य सत्यत्वाच्च विरोधाभावादिति भावः ॥४३॥

मन्त्रवर्णाच्च ॥ ४४ ॥

‘एतावानस्य महिमा । अतो ज्यायांश्च पुरुषः पादोऽस्य विश्वा भूतानी’ति मन्त्रात् विश्वा भूतानि अस्य पादः अंश इत्यर्थः ॥ ४४ ॥

अपि च स्मर्यते ॥ ४५ ॥

‘ममैवांशो जीवलोक’ इति स्मृतौ जीवानां ब्रह्मांशत्वं स्मर्यत इत्यर्थः ॥ ४५ ॥

तन्तूनां पङ्कादिस्पर्शे सति पटस्यापि पङ्कस्पर्शवत् अंशानां जीवानां सुखदुः-स्वभयशोकादिसंस्पर्शे सति गंशिनः परमात्मनोऽपि सुखदुःखादिसंस्पर्शः स्या-दित्याशङ्क्याह—

प्रकाशादिवन्नैवं परः ॥ ४६ ॥

परः परमात्मा एवं न भवति जीववत् सुखदुःखादिमान्न भवति । प्रकाशा-दिवत् यथा गृहान्तर्वर्ती सूर्यप्रकाशः जालकाशुपाधिवशात् ह्रस्वत्वदीर्घत्ववर्तुलत्वा-दिविचित्रधर्मवान् भवति, गृहात् बहिःप्रदेशे विद्यमानस्तु सूर्यप्रकाशः स्वच्छ-एव तिष्ठति, यथा वा घटादिषु दार्भान्तर्वर्ती आकाशः ह्रस्वत्वदीर्घत्वादिधर्मवान् भवति, घटाद्बहिःप्रदेशे विद्यमानस्तु आकाशः स्वच्छ एव, एवं देहान्तर्वर्ती जीवचैतन्यं देहापिमानवशात् सुखदुःखादिभिः शिष्टं भवति, देहात् बहिर्विद्यमानं तु ब्रह्मचैतन्यं देहापिमानरहितत्वात् भयशोकरहितं सत् स्वच्छ तिष्ठती-ति भावः ॥ ४६ ॥

स्मरन्ति च ॥ ४७ ॥

‘यथा सर्वगतं सौदम्बादाकाशं नोपलिप्यते’ इति स्मृतौ ब्रह्मणः भयशोका-दिरहितत्वं स्मरन्तीत्यर्थः ॥ ४७ ॥

अनुज्ञापरिहारो देहसम्बन्धाज्ज्योतिरादिवत् ॥ ४८ ॥

अनुज्ञापरिहारैः विधिनिषेधावपि देहसम्बन्धात् ज्योतिरादिवत् देहाभिमानवशात् जीवानामेव, न तु देहाभिमानरहितब्रह्मणः । ज्योतिरादिवत् सूर्यप्रकाशादिपूर्वोक्तदृष्टान्तैरित्यर्थः ॥ ४८ ॥

वेदान्तिमते जीवानां परस्परमभिलत्वान् एकस्य जीवस्य सुखं सति सर्वेषां जीवानां सुखं स्यात्, एकस्य जीवस्य दुःखे सति सर्वेषां जीवानां दुःखं स्यात् । तथा च केषांचिदारिद्र्यं, केषांचिदैश्वर्यं न स्यादित्याशङ्क्याह—

असन्ततेश्चाव्यतिकरः ॥ ४९ ॥

असन्ततेः अविभुत्वात् ब्रह्मज्ञानपर्यन्तं देहोपाधिभेदेन जीवानां परिच्छिन्नत्वात् भिन्नत्वाच्च अव्यतिकरः सुखदुःखादीनामसाङ्कर्यमित्यर्थः ॥ ४९ ॥

आभास एव च ॥ ५० ॥

वेदान्तिमते जीवः आभासः ब्रह्मणः प्रतिबिम्बः । तथा च जीवानामन्तःकरणेषु प्रतिबिम्बितचैतन्यरूपाणामन्तःकरणभेदेन भिन्नत्वान् परिच्छिन्नत्वाच्च सुखदुःखादिसाङ्कर्यं नास्तीत्यर्थः ॥ ५० ॥

स्वमतं प्रसाध्य परमतं दूषयति—

अदृष्टानियमात् ॥ ५१ ॥

नैयायिकमते जीवानां विभुत्वेन सर्वेषां जीवानां सर्वशरीरेषु विद्यमानत्वात् अदृष्टानियमात् अदृष्टानां पुण्यपापानाम् अनियमात् नियमाभावात् केषांचित्कारिद्र्यं, केषांचिदैश्वर्यमिति व्यवस्था न स्यादित्यर्थः ॥ ५१ ॥

अभिसन्ध्यादिष्वपि चैवम् ॥ ५२ ॥

अभिसन्ध्यादिषु रागद्वेषादिष्वपि एवमनियमः । तथा च केषांचित् जीवानां रागवत्त्वं, केषांचिद्वेषवत्त्वमिति व्यवस्था न स्यादित्यर्थः ॥ ५२ ॥

प्रदेशादिति चेन्नान्तर्भावात् ॥ ५३ ॥

प्रदेशाद्देहाद्युपाधिवशेन परिच्छिन्नत्वाज्जीवानां सुखदुःखादिव्यवस्था उपपद्यत इति चेन्न । अन्तर्भावादस्मन्मतप्रवेशापत्तेः । नैयायिकानामपसिद्धान्तप्रसङ्ग इत्यर्थः ॥ ५३ ॥

इति सूत्रचूर्त्तां द्वितीयाध्यायस्य
तृतीयः पादः ।

अथ

॥ द्वितीयाध्यायस्य चतुर्थः पादः ॥

प्राणोत्पत्त्यधिकरणम् ॥ १ ॥

तथा प्राणाः ॥ १ ॥

तथा पञ्चमहाभूतवर्तौ प्राणाः इन्द्रियाण्यपि ब्रह्मणः उत्पद्यन्ते । 'एत-
स्माज्जायते प्राणो मनस्सर्वेन्द्रियाणि चे' ति श्रुतौ इन्द्रियाणामुत्पत्तिश्रवणादित्यर्थः ॥ १ ॥

गौण्यसम्भवात् ॥ २ ॥

इन्द्रियाणां नित्यत्वात् उत्पत्तिश्रुतिर्गौणीति चेत् । असम्भवात् गौणत्वा-
सम्भवात् । ब्रह्मविज्ञानेन सर्वविज्ञानप्रतिज्ञासिद्ध्यर्थं मुख्यमेव इन्द्रियाणामपि
ब्रह्मजन्यत्वं वक्तव्यमित्यर्थः ॥ २ ॥

तत्प्राक्कृतेश्च ॥ ३ ॥

तेषां पञ्चमहाभूतानां प्राक् आदौ इन्द्रियाणामुत्पत्तिश्रवणाच्च इन्द्रियाणामु-
त्पत्तिः मुखैव । अन्यथा पञ्चमहाभूतानामपि उत्पत्तिर्गौणी स्यादित्यर्थः ॥ ३ ॥

तत्पूर्वकत्वाद्वाचः ॥ ४ ॥

'अन्नमयं हि सोम्य मन आपोमय, प्राणस्तेजोमयी वाग्नि' ति श्रुतौ वा-
चः वाग्निन्द्रियस्य तत्पूर्वकत्वात् तेजोजन्यत्वाभिधानात् तेजोदृष्टान्तेन सर्वेषामिन्द्रि-
याणां यथायोग्यं महाभूतजन्यत्वं वक्तव्यमिति अनित्यत्वमिन्द्रियाणामित्यर्थः ॥ ४ ॥

इन्द्रियाणां सहस्रानिर्णयं करोति—

पूर्वपक्षः— सप्तगतेर्विशेषितत्वाच्च ॥ ५ ॥

इन्द्रियाणि सप्त । कुतः ? 'सप्त प्राणा' प्रभवन्ति तस्मादि' ति श्रुतौ स-
प्तानामिन्द्रियाणां गतेः परलोकगमनस्य विशेषितत्वादुक्तत्वादित्यर्थः । चक्षुश्श्रोत्रत्व-
ग्निह्लाघ्राणज्ञानेन्द्रियाणि पञ्च । वाग्निन्द्रियमेकम्, अन्तःकरणमेकम्, एतानि सप्ते-
न्द्रियाणि ॥ ५ ॥

सिद्धान्तः— हस्तादयस्तु स्थितेऽतो नैवम् ॥ ६ ॥

हस्तादयः पाणिपादपायूपस्थान्यपि जीवे स्थिते सति जीवेन सह शरीरे,
तिष्ठन्ति । जीवे लोकान्तरं गते सति जीवेन सह लोकान्तरं गच्छन्ति । 'तमुत्क्राम-
न्तं प्राणोऽमूत्क्रामति प्राणमनूत्क्रामन्तं सर्वे प्राणा अनूत्क्रामन्ती' ति श्रुतौ सर्वे

षामिन्द्रियाणां जीवेन सह परलोकगमनश्रवणात् । अतः अस्मात् कारणात् नै-
वं सप्तोन्द्रियाणि, किं तु दशोन्द्रियाणीत्यर्थः । एकमेवान्तःकरणं संशयात्मकत्वा-
न्मन इत्युच्यते, निश्चयात्मकत्वात् बुद्धिः, अभिमानात्मकत्वादहङ्कार इत्युच्यते,
स्मरणात्मकत्वाच्चित्तमित्युच्यते । तथा च न सङ्ख्याधिक्यमिति भावः ॥६॥

अणवश्च ॥ ७ ॥

इन्द्रियाणि अणवः सूक्ष्माणि अप्रत्यक्षाणीत्यर्थः ॥ ७ ॥

श्रेष्ठश्च ॥ ८ ॥

श्रेष्ठः मुख्यः प्राणश्च ब्रह्मजन्यः । 'एतस्माज्जायते प्राण' इति श्रुतौ तस्यापि
जन्यत्वादित्यर्थः ॥ ८ ॥

वायुर्वा, वागादिकरणक्रिया वा प्राण इति केचन वदन्ति, तेन्मतं निराकरोति—

न वायुक्रिये पृथगुपदेशात् ॥ ९ ॥

वायुक्रिये प्राणो न भवतः । कुतः ? पृथगुपदेशात् "एतस्माज्जायते प्रा-
ण" इति श्रुतौ वायुप्राणयोः पृथगुत्पत्तिव्यपदेशादित्यर्थः ॥ ९ ॥

वायुप्राणयोर्भेदाङ्गीकारे प्राणः केनोत्पन्न इत्याकाङ्क्षायामाह—

चक्षुरादिवत्तु तत्सहसिंष्ट्यादिभ्यः ॥ १० ॥

चक्षुरादि चक्षुरादीन्द्रियाणि यथा महाभूतजन्यानि, तद्वत् प्राणः मुख्यवायु-
जन्यः कश्चन पदार्थः । कुतः ? तत्सहसिंष्ट्यादिभ्यः तैश्चक्षुरादिभिः प्राणस्य
सहसिंष्टिः सहपाठः, तदादिभ्यः हेतुस्य इत्यर्थः । सर्वासु श्रुतिषु चक्षुरादीनामि-
न्द्रियाणः सन्निधौ प्राणस्य पठितत्वात् इन्द्रियसाहचर्यात् चक्षुरादिवत् प्राणो-
ऽपि भौतिक इति भावः ॥ १० ॥

यथा ज्ञानेन्द्रियाणां रूपरसगन्धस्पर्शादयः पञ्च विषयाः, यथा कर्मेन्द्रिया-
णां वक्तव्यादातत्यागमन्तव्यविसर्जयितव्यानन्दयितव्याः पञ्च विषयाः, एवं प्राण-
स्यापि इन्द्रियत्वात् कश्चन विषयो वक्तव्य इत्याशङ्क्य निराकरोति—

अकरणत्वाच्च न दोषस्तथा हि दर्शयति ॥ ११ ॥

प्राणस्याकरणत्वात् अग्निन्द्रियत्वात् न दोषः विषयाभावप्रयुक्तदोषो ना-
स्ति । तर्हि प्राणस्य व्यर्थत्वमेव स्यादित्याशङ्क्याह— तथा हि दर्शयति । 'प्राण ए-
नं प्रज्ञानमा इदं शरीरं परिगृह्योत्थापयती'ति श्रुतिः प्राणस्य शरीरोत्थापकस्वरूपं
प्राणोन्मत्तं दर्शयति । तथा च न व्यर्थत्वं प्राणस्येत्यर्थः ॥ ११ ॥

इशानी प्राणस्य निर्णयं करोति—

पञ्चवृत्तिर्मनोवद्यपदिश्यते ॥ १२ ॥

एक एव प्राणः पञ्चवृत्तिः पञ्चव्यापारवान् सन् व्यपदिश्यते प्राणापानादिशब्दैः पञ्चधा व्यवह्रियते । मनोवत् यथा एकमेव मनः मनोबुद्ध्यहङ्कारचित्तभेदेन चतुर्धा व्यवह्रियते, तद्वदित्यर्थः ॥ १२ ॥

श्रेष्ठाणुत्वाधिकरणम् ॥ ६ ॥

अणुश्च ॥ १३ ॥

अयं मुख्यप्राणोऽपि अणुः सौक्ष्म्यपरिमाणवान् । इन्द्रियवदित्यर्थः ॥ १३ ॥

ज्योतिराद्यधिष्ठानाधिकरणम् ॥ ७ ॥

ज्योतिराद्यधिष्ठानं तु तदामननात् ॥ १४ ॥

तानि त्र्याग्नीन्द्रियाणि ज्योतिरादीनामग्न्यादीनामाधिष्ठानं निवासस्थानानि । कुतः ? तदामननात् 'अग्निर्वाग्भूस्वा मुखं प्राविश' इति श्रुतौ तासां सूर्यादिदेवतानाम् आमननात् सुखादिस्थानेषु प्रवेशकथनादित्यर्थः ॥ १४ ॥

प्राणवता शब्दात् ॥ १५ ॥

प्राणवता जीवेन सह सूर्यादिदेवतानामिन्द्रियमेरकत्वं, न स्वातन्त्र्येण । कुतः ? शब्दात् इन्द्रियापिमानिदेवतानां जीवकृतकर्मानुसारेणैव इन्द्रियमेरकत्वश्रुतिबलादित्यर्थः ॥ १५ ॥

तस्य च नित्यत्वात् ॥ १६ ॥

तस्य जीवस्य नित्यत्वात् प्राणैर्नित्यसम्बन्धत्वात् जीव एव भोक्तेत्यर्थः ॥ १६ ॥

इन्द्रियाधिकरणम् ॥ ८ ॥

सर्वदा इन्द्रियव्यापारजन्यमुखदुःखात्मकफलपोकृतत्वात् जीवस्यैव इन्द्रियमेरणा । तत्र केचित् प्राणानुपपत्क इन्द्रियाण्येव न सन्ति । कथं जीवस्य इन्द्रियमेरणोति वदन्ति । तन्मतं निराकरोति—

त इन्द्रियाणि तद्व्यपदेशादन्यत्र श्रेष्ठात् ॥ १७ ॥

श्रेष्ठादन्यत्र मुख्यं प्राणं वर्धयित्वा ते चक्षुरादय एव इन्द्रियाणि । कुतः ? तद्व्यपदेशात् चक्षुरादीनामेव सर्वासु श्रुतिषु इन्द्रियत्वेन व्यपदेशादित्यर्थः ॥ १७ ॥

भेदश्रुतेः ॥ १८ ॥

'एतस्माज्जायते प्राण' इति श्रुतौ इन्द्रियाणां प्राणस्य च पृथगुत्पत्तिश्रवणाच्च प्राणस्य नेन्द्रियेष्वन्तर्भाव इत्यर्थः ॥ १८ ॥

वैलक्षण्याच्च ॥ १९ ॥

अनेकेषु पञ्चवर्णेषु प्राणेन्द्रिययोर्भेदव्यपदेशात् न प्राणस्येन्द्रियत्वमित्यर्थः ॥१९॥

संज्ञामूर्तिक्लृप्त्यधिकरणम् ॥ २ ॥

पञ्चमहाभूतमात्रकर्तृत्वं परमात्मनः, चराचरशरीरकर्तृत्वं तु हिरण्यगर्भस्यैवेति केचन वदन्ति । तन्मतं निराकरोति—

संज्ञामूर्तिक्लृप्तिस्तु त्रिवृत्कुर्वत उपदेशात् ॥ २० ॥

त्रिवृत्कुर्वतः त्रिवृत्करणकर्तुः परमात्मनः सकाशादेव संज्ञामूर्तिक्लृप्तिः नामरूपात्मकचराचरशरीरसृष्टिर्भवति । कुतः ? उपदेशात् 'स्यैव देवतैक्षते'ति श्रुतौ परमात्मन एव नामरूपात्मकशरीरसृष्टिकर्तृत्वोपदेशादित्यर्थः । सूत्रधार इव परमात्मैव हिरण्यगर्भशरीरे स्थित्वा चराचरशरीरनिर्माणं करोतीति भावः ॥ १० ॥

त्रिवृत्करणप्रकारमुपपादयति—

मांसादिभौमं यथाशब्दमितरयोश्च ॥ २१ ॥

मांसादिकं भौमं भूमिजन्यम् इतरयोः अन्तेजसोरपि कार्यं यथाशब्दं शब्दानुसारेण ज्ञातव्यमित्यर्थः । अपां कार्यं लोहितादिकं, तेजसः कार्यमस्थ्यादिकमिति भावः । केचिद्वायुकार्पण्यं प्राणमथ विद्यमानत्वात् आकाशकार्यस्य अवकाशप्रदानादेश्च सत्त्वात् पाञ्चभौतिकत्वं शरीराणां वदन्ति । तदप्यर्थादुक्तमिति भावः ॥२१॥

शरीराणां पाञ्चभौतिकत्वाङ्गीकारे लोके पार्थिवत्वव्यवहारः कथमित्याशङ्क्याह—

वैशेष्यात्तु तद्वादस्तद्वादः ॥२२॥

वैशेष्यात् पृथ्वीकार्पण्यस्य मासादेः आधिक्यात् तद्वादं पामराणां पार्थिवत्वव्यवहार इत्यर्थः । तद्वादस्तद्वाद इति द्विरुक्तिः अध्यायपरिसमाप्तिसौतनार्या ॥२१॥

इति सूत्रवृत्ती

छितीयाध्यायस्य चतुर्थः पादः ।

॥ अध्यायश्च समाप्तः ॥

अथ

॥ तृतीयाध्यायस्य प्रथमः पादः ॥

तदन्तरप्रतिपत्त्याधिकरणम् ॥ १ ॥

सुकृतिनां दुष्कृतिनां च स्वर्गनरकगमनागमनजन्यबहुकलेशवत्त्वात् स्वर्गा-
दिलोकेभ्यो विरज्य मोक्षार्थं ब्रह्मज्ञानमेव सन्पादनीयमिति वक्तुं प्रथमं सुकृतिनां
स्वर्गलोकगमनागमनप्रकारं दर्शयति—

तदन्तरप्रतिपत्तौ रंहति सम्परिष्वक्तः प्र- श्नरूपणाभ्याम् ॥ १ ॥

तदन्तरप्रतिपत्तौ लोकान्तरमाप्तिप्रसंगे लिङ्गशरीरपरिवेष्टितो जीवः अ-
स्मिन् लोके अग्नौ हुतैः अदृष्टशब्दवाच्यैः समित्पुरोडाशदधिशीरसोमरसचरुद-
र्भाज्यप्रभृतिभिः द्रव्यैः सूक्ष्मरूपैः सम्परिष्वक्तः परिवेष्टितस्सन् घूमादिमार्गेण
स्वर्गलोकं रंहति गच्छति । कुतः? प्रश्नप्रतिवचनाभ्यां 'वेत्थ यथा पञ्चम्यामा-
हुतावापः पुरुषवचसो भवन्ती'ति प्रश्नः, 'इति तु पञ्चम्यामाहुतावापः पुरुषवसो
भवन्ती'ति प्रतिवचनम्, उभाभ्यामित्यर्थः । अभ्याः श्रुतेरयमर्थः—पञ्चम्यामाहुतौ
योपिद्रूपे पञ्चमे अग्नौ हुता आपः दधिशीराज्यप्रभृतयः होमद्रव्यरूपाः पुरुषव-
चसः गर्भस्थपिण्डाकारेण परिणताः यथा भवन्ति, तथा वेत्थ जानासि किम् इति
केनचित् प्रश्ने कृते, 'इति तु पञ्चम्यामाहुतावापः पुरुषवचसो भवन्ती'ति प्र-
त्युत्तरम् । अस्यायमर्थः—अस्मिन् लोके यजमानेन अग्नौ हुतानि समित्पुरोडाशा-
द्यदधिशीरप्रभृतीनि द्रव्याणि सूक्ष्मरूपाणि भूत्वा लिङ्गशरीरविशिष्टेन यजमानेन
सह घूमादिमार्गेण आतिवाहिकैः सुलोकाख्येऽग्नौ हूयन्ते हुतानि । तानि देवशरी-
ररूपेण परिणमन्ते । तच्च देवशरीरं कञ्चित् कालं स्वर्गलोके भोगान् भुक्त्वा पु-
ण्यपापशयानन्तरं नवनीतवत् द्रवीभूतं भवति । तच्च द्रवीभूतं शरीरम् आति-
वाहिकैः देवैः पर्जन्यारूपे अग्नौ हूयते । तच्च जलरूपेण परिणमते ।
तच्च जलं पृथिव्यारूपे अग्नौ आतिवाहिकैः हूयते । तच्च ओषधिद्वारा व्रीहि-
यवादिधान्यरूपेण परिणमते । तच्च धान्यम् अन्नद्वारा पुरुषरूपे अग्नौ हूयते । त-
च्चाङ्गं रेतोरूपेण परिणमते । तच्च रेतः योपिद्रूपेऽग्नौ हूयते । तच्च रेतः गर्भस्थश-
रीराकारेण परिणमत इति सृष्टिर्जन्मपृथिवीपुरुषयोपिद्रूपपञ्चाग्निक्रमेण गर्भोत्पत्तिरि-
त्यर्थः ॥ १ ॥

ऽयात्मकत्वात् भूयस्त्वात् ॥ २ ॥

समित्पुरोडाशादीना पार्थिवत्वं, दक्षिंसीरादीनामाप्यत्वं, घृतस्य तैजसत्वमित्येवंरूपेण होमद्रव्याणां ऽयात्मकत्वात् त्रिपदार्थत्वात् 'आपः पुरुषवचसो भवन्ती'त्येतदनुपपन्नमिति चेन्न । भूयस्त्वात् होमद्रव्याणां मध्ये अपां बाहुल्यमात्रेण अप्ठब्दप्रयोगः । तथा चाप्ठब्दस्य पार्थिवाप्यतैजसद्रव्याणामुपलक्षणत्वान्न विरोध इति यावः ॥ २ ॥

प्राणगतेश्च ॥ ३ ॥

'तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ती'-ति श्रुतौ प्राणानामिन्द्रियाणां जीवेन सह धूमादिमार्गेण स्वर्गलोकगमनश्रवणाच्च होमद्रव्याणामपि जीवेन सह गमनमङ्गीकर्तव्यमित्यर्थः ॥ ३ ॥

अग्न्यादिगतिश्रुतेरिति चेन्न भाक्तत्वात् ॥ ४ ॥

'अग्नि वागप्येति सूर्यं चक्षुरप्येति मनश्चन्द्रमप्येती'त्यादिश्रुतौ मरणकाले इन्द्रियाणा तदभिमानिदेवतासु लयश्रवणात् इन्द्रियाणा जीवेन सह स्वर्गलोकप्राप्तिरनुपपन्नेति चेन्न । 'तमुत्क्रामन्तं प्राणोऽनूत्क्रामती'त्यादिबहुश्रुतिविरोधेन अग्न्याद्यभिमानिदेवतासु लयप्रतिपाद्व श्रुतेः भाक्तत्वात् गौणत्वात् अप्रमाणत्वादित्यर्थः ॥ ४ ॥

प्रथमे श्रवणादिति चेन्न ता एव ह्युपपत्तेः ॥ ५ ॥

'अस्मिन्नेतस्मिन्नग्नौ देवा श्रद्धा जुह्वती'ति श्रुतौ दुल्लोकाख्ये प्रथमेऽग्नौ श्रद्धाया एव ह्यमानत्वश्रवणात् दक्षिंसीरादीना दुल्लोकाख्येऽग्नौ ह्यमानत्वमसङ्गतमिति चेन्न । ता एव श्रद्धापूर्वकं हुताः दक्षिंसीरादिरूपाः आप एव श्रद्धाशब्देन लक्षणया प्रतिपाद्यन्ते । कुतः दक्षिंसीरादीनामेत होतव्यत्वस्य उपपन्नत्वात् श्रद्धाया निराकाराया होतव्यत्वानुपपत्तेरित्यर्थः ॥ ५ ॥

अश्रुतत्वादिति चेन्नेष्टादिकारिणां प्रतीतेः ॥ ६ ॥

कर्मिणामेव स्वर्गलोकगमनस्य अश्रुतत्वात् तैस्सह होतव्यद्रव्याणां गमनमुत्तरामनुपपन्नमिति चेन्न । इष्टादिकारिणा धूमादिमार्गेण स्वर्गलोकगमनस्य 'ते धूममिसम्भवन्ति धूमाद्वात्रि रात्र्या अपरपक्षम् अपरपक्षादक्षिणायनम्' इत्यादिषु श्रुतिषु प्रतीतेः प्रतिपाद्यमानत्वादित्यर्थः ॥ ६ ॥

अभ्यु कर्मिणा स्वर्गलोकगमन, तेषां स्वर्गलोके भोगो न सम्भवति । 'तं देवा भक्षयन्ती'ति श्रुतौ स्वर्गलोकगमनानन्तरमेव कर्मिणा देवमक्षयश्रवणात् व्याघ्रादिभिरित देवैर्भक्षिताना कर्मिणा भोगासम्भवादित्याशङ्काह—

भाक्तं वानात्मवित्वात्तथाहि दर्शयति ॥ ७ ॥

‘तद्देवानामन्नमि’ त्यादिश्रुतौ कर्मिणां देवभृत्यत्वमात्रेण देवभक्ष्यत्वं भाक्तं गौणम् । कुतः ? अनात्मविस्वात् कर्मिणाम् आत्मज्ञानरहितत्वात् । तथा हि दर्शयति आत्मज्ञानरहितानां देवभृत्यत्वम् ‘अथ योऽन्यां देवतामुपास्त’ इति श्रुतिः दर्शयतीत्यर्थः । ‘अथ योऽन्यां देवतामुपास्ते अन्योऽसावन्योऽहमस्मीति न स वेद यथा पशुः-एवं स देवानामि’ति श्रुतेरयमर्थः—यः अन्याम् आत्मव्यतिरिक्तेन्द्रादिदेवतां यज्ञादिकर्मभिः उपास्ते पूजयति, असौ इन्द्रादिः मत्तोऽन्यः अहं च इन्द्रादेरन्य इति भेदबुद्ध्या यः इन्द्रादीन् पूजयति, सः तत्त्वं न वेद । यथा पशुः कर्षन् कर्षकाणां कृष्यादिनोपकरोति, एवं कर्मणोऽपि इह लोके इन्द्रादीनां हविःप्रदानं कुर्वन् परलोकेऽपि परिचर्यां कुर्वन् पशुवदुपकरोति । तथा च देवपशुत्वमात्रेण कर्मिणां देवभक्ष्यत्वं, न व्याघ्रादिवत् कर्मिणां मांसरुधिरादिकं देवाः भक्षयन्तीति । तेषाम् अमृतमक्षकत्वेन मांसभक्षकत्वामावादिति भावः ॥ ७ ॥

कृतात्ययाधिकरणम् ॥२॥

एवं सुरुतिनां स्वर्गलोकगमनं, तत्र भोगं च प्रतिपाद्य पुनरागमनप्रकारं दर्शयति—

कृतात्ययेऽनुशयवान् दृष्टस्मृतिभ्यां यथेतमनेवं च ॥ ८ ॥

कृतात्यये स्वर्गदेशेन कृतस्य पुण्यस्य अत्यये नाशे सति यथा येन मार्गेण स्वर्गलोकं प्रति इतं गमनं, तेन मार्गेण वा, अनेवं मार्गान्तरेण वा । मार्गान्तरेणेतदनास्थया उक्तम् । तेनैव मार्गेणेति सिद्धान्तः । अनुशयवान् मुक्तावशिष्टसञ्चितकर्मवान्-भूलोकमागच्छति । आगत्य च सञ्चितकर्मानुसारेण रमणीयां योनिं वा, कुन्तिसतयोनिं वा प्राप्नोति । कुतः ? दृष्टस्मृतिभ्यां श्रुतिस्मृतिभ्यामित्यर्थः । ‘यथेतमाकाशम् आकाशाद्वायुं वायुर्भूत्वा धूमो भवति धूमो भूत्वा अन्नं भवति अन्नं मूत्रा मेवो मवनि मेवो भूत्वा मवर्षति’ अजाकाशवायुधूमादिशब्दाः लोकपरा इत्यर्थः । ‘त इह व्रीहियवा ओषधिवनस्पतयः तिलमाषा इति जायन्ते ततो दुष्प्रपतरं ततो रमणीयचरणा रमणीयां योनिमापद्यन्ते ब्राह्मणयोनि वा सन्निययोनि वा कपूयचरणाः कपूयां योनिमापद्यन्ते श्वयोनिं सूकरयोनिं वा चण्डालयोनिं वा’ इति श्रुतिः, ‘क्षीणे पुण्ये मर्त्यलोकं विशन्ती’ति स्मृतिः, ताभ्यामित्यर्थः ॥

प्रथमं नरकं प्रति गमनं कश्चिस्कालं नरकलोके दुःखानुभवानन्तरं, पुनरगमनं चे-
त्येवंविधारोहावरोहौ अङ्गीकर्तव्यौ । युतः ? तद्वृत्तिदर्शनात् 'वैयस्यतं सद्गमनं न-
नानामि' त्यादिश्रुतौ पापिनां यमलोकगमनश्रवणादित्यर्थः । तथाच पापिनां नरक-
लोकगमनश्रवणात् स्वर्गलोकगमनप्रसक्तेरेवाभावात् 'चन्द्रमसमेव ते सर्वे गच्छन्ती'ति
श्रुतौ सर्वशब्दस्य सुकृतिमात्रे सद्बोचः कर्तव्य इति भावः । संयमने त्वनुभूयेत्यत्र
• तुल्यम्प्रत्ययेन क्रमो न विवक्षित इति द्रष्टव्यम् ॥१२॥

स्मरन्ति च ॥ १४ ॥

• स्मृतिकारा अपि दुष्कृतिनां नरकलोकप्राप्तिं प्रतिपादयन्तीत्यर्थः ॥ १४ ॥

अपि च सप्त ॥ १५ ॥

किञ्च सप्त प्रधाननरकाणि पापिनां निवासस्थलानि स्मृतिषु प्रतिपाद्यन्त इ-
त्यर्थः ॥ १५ ॥

एकस्य यमस्य कथं सप्तनरकाधिपत्यमित्याशङ्क्याह—

तत्रापि च तद्व्यापारादविरोधः ॥ १६ ॥

तत्रापि सप्तनरकेष्वपि तद्व्यापारात्तस्य यमस्य व्यापारादधिकारिपुरुषद्वारा
आज्ञाया अप्रतिहतत्वादविरोधः । यमस्य सप्तनरकाधिपत्ये विरोधो नास्तीत्यर्थः ॥
इदं तु प्रसङ्गादुक्तं, 'न प्रकृतोपयुक्तमिति द्रष्टव्यम् ॥ १६ ॥

पापिनां देवयानपितृयाणमार्गेण गमनप्रतिषेधादपि न स्वर्गलोकप्राप्तिरित्याह—

विद्याकर्मणोरिति तु प्रकृतत्वात् ॥ १७ ॥

विद्याकर्मणोरुपासनाकर्मसम्बन्धिनोः देवयानपितृयाणमार्गयोरेव ब्रह्मलोक-
स्वर्गलोकप्राप्तिसाधनत्वेन प्रकृतत्वात् सर्वान् श्रुतिषु प्रतिपादितत्वात् तयोश्च मा-
र्गयोः 'अथैतयोः पयोर्न कतरेण च' इति श्रुत्या पापिना प्रतिषेधादपि न पापिनां
स्वर्गलोकप्राप्तिप्रसक्तिरित्यर्थः । एतयोर्देवयानपितृयाणयोर्मध्ये कतरेणान्यतरेणा-
पि मार्गेण पापिनां गमनं नास्तीत्यर्थः ॥ १७ ॥

पापिनां मार्गान्तरश्रवणादपि न भूमगदिमार्गेण स्वर्गलोकगमनमित्याह—

न तृतीये तथोपलब्धेः ॥ १८ ॥

देवयानपितृयाणमार्गपेक्षया तृतीयमार्गे गच्छता पापिनां स्वर्गलोकप्रा-
प्तिः नास्ति । कुत ? तथोपलब्धे 'जायस्व त्रियस्वेति तृतीयं स्थानमि' ति
श्रुतौ पापिना तृतीयमार्गस्य प्रतिपादितत्वादित्यर्थः । श्रुतेरयमर्थः—मार्गमध्येऽ-
पि यमदंताना नायामि. जायस्व त्रियस्व पुनर्नन्मरणभुविष्ठं तृतीयं स्थानं तृ-

तीयो मार्गः पापिनामित्यर्थः । मार्गमध्येऽपि यातनाशरीरधारिणं पापिनं पुरुषं यमदूताः बाधन्ते, तथा वाक्या पुनःपुनः मरणं, पुनःपुनः जन्म च पापिनां पुराणेषु प्रसिद्धमिति भावः । 'जायस्व त्रियत्ने' त्यत्रं क्रियासमभिहारे लोट्-प्रत्ययः ॥ १८ ॥

स्मर्यतेऽपि च लोके ॥ १९ ॥

लोकेऽपि पापिनां नरकलोकप्राप्तिः स्मर्यते, पामरैरपि व्यवह्रियते इत्यर्थः । तथा च लोकव्यवहारबलादपि पापिनां न स्वर्गलोकप्राप्तिरित्यर्थः ॥ १९ ॥

दर्शनाच्च ॥ २० ॥

केषाञ्चित् पापिनां इहैव लोके उद्भिज्जस्वेदनादिनिरुद्धजन्मदर्शनादपि न पापिनां स्वर्गलोकप्राप्तिरिति भावः ॥ २० ॥

ननु स्वेदान्येव न सन्ति । 'तेषां भूतानां त्रीण्येव बीजानि भवन्ति अण्डजं जरायुजमुद्भिज्जं च' इति त्रिविधानामेव भूतानां प्रतिपादितत्वादित्याशङ्क्याह—

तृतीयशब्दावरोधस्संशोकजस्य ॥ २१ ॥

संशोकजस्य स्वेदजस्यापि तृतीयशब्दावरोधः वृक्षलतापर्यन्तादि-वाचकेन तृतीयशब्देन उद्भिज्जशब्देन अवरोधः अनहलक्षणया सङ्ग्रह इत्यर्थः । भूतानां चातुर्विध्यमपि प्रसङ्गादुक्तं, न प्रकृतोपयुक्तमिति द्रष्टव्यम् ॥ २१ ॥

तत्साभाव्यापत्त्यधिकरणम् ॥ ४ ॥

इयता सूत्रसन्दर्भेण केषाञ्चित् पापिनां तृतीयमार्गेण नरकलोकगमनं केषां चिदिहैव लोके स्थावरादिरूपेण उत्पात्तिं च प्रातिपाद्य इदानीं स्वर्गलोकात् पुनरागमनप्रकारं प्रपञ्चयति । 'यथेतमाकाशमाकाशात्रासुं वायुर्भूत्वा धूमो भूत्वे' इत्यादिश्रुतेः स्वर्गलोकात् पुनरागतानामिष्टादिकारिणां आकाशवायुधूमाभ्रमेवादि-लोकेषु पान्थानामिव अवस्थानमात्रं वा, तेषु लोकेषु मोगोऽप्यस्ति वा इति संशये सति निर्णयमाह—

तत्साभाव्यापत्तिरुपपत्तेः ॥ २२ ॥

आगच्छतां कर्मिणां तत्साभाव्यापत्तिः तेषु आकाशलोकवायुलोकादिषु साभाव्यापत्तिः सम्बन्धप्राप्तिरेव, न भोगः । कुतः ? उपपत्तेः क्षीणमुकृतावां तेषां सम्बन्धमात्रस्यैव उपपन्नत्वात् भोगस्यानुपपन्नत्वादित्यर्थः । इदमुपलक्षणं तेषां योनिमाप्तिपर्यन्तं स्पृहंशरीराभावादपि लिङ्गशरीरमात्रविशिष्टानां तेषां मार्गमध्ये न भोगसामर्थ्यमिति द्रष्टव्यम् ॥ २२ ॥

नातिचिराधिकरणम् ॥१॥

आकाशादिलोकेष्ववस्थानमपि एकैकस्मिन् लोके एकैकदिनमात्रमेव , न बहुसंवत्सरकालमित्याह—

नातिचिरेण विशेषात् ॥ २३ ॥

नातिचिरेण शीघ्रकालैव आकाशादिलोकेभ्यो भूलोकं प्रत्यागमनम् । कुतः ? विशेषात् 'ततो वै खलु दुर्निष्प्रपतरमि'ति श्रुतौ ग्रीहियवाद्योपधिसम्बन्धानन्तरं कालविलम्बश्रवणेन आकाशादिलोकेषु अविलम्बस्य अर्थात् गम्यमानत्वादित्यर्थः । श्रुतेरयमर्थः— ततः ग्रीहियवाद्योपधिसम्बन्धानन्तरं कर्मिणां दुर्निष्प्रपतरं दुःखेन निर्गमनं कालविलम्बेन अन्नद्वारा पुरुषसंबन्ध इत्यर्थः । अङ्कुरमारभ्य धान्यनिष्पत्तिपर्यन्तं विलम्बः , धान्यनिष्पत्त्यनन्तरमपि कुमूलादिप्रक्षेपेण किञ्चित्कालविलम्ब इति भावः ॥२३॥

अन्याधिष्ठिताधिकरणम् ॥१॥

ग्रीहियवादिष्वपि बहुकालमवस्थानमात्रमेव कर्मिणां, न भोग इत्याह—

अन्याधिष्ठिते पूर्ववदभिलापात् ॥ २४ ॥

अन्यैः ग्रीहियवाद्योपध्याभिमानीभिर्जीवान्तरैराधिष्ठिते सहकृते ग्रीहियवादौ कर्मिणां बहुकालमवस्थानमात्रमेव , न भोगः । कुतः ? पूर्ववदभिलापात् पूर्वेष्वआकाशादिलोकेष्वपि ग्रीहियवादिष्वपि सम्बन्धमात्रस्यैव 'त इह ग्रीहियवा' इति श्रुतौ कथितत्वात् । तथा च 'ग्रीहियवादिस्थावरदेहाभिमानीनां जीवानामेव वातातपवर्षादिजन्यसुखदुःखानुभवः, न तु जनुपान्यतुल्यानां कर्मिणामिति भावः ॥ २४ ॥

अशुद्धमिति चेन्न शब्दात् ॥ २५ ॥

उद्योतिष्ठोमादिकं वैदिककर्माशुद्धं पशुहिंसासांसभक्षणादिजन्यपापसांनिश्रम् । तथाच पुण्यपापमेलनरूपत्वात् यज्ञादिकर्मिणां पुण्यांशफलस्य स्वर्गलोके भुक्तत्वेऽपि पापांशफलस्य स्वर्गलोके अभुक्तत्वात् स्वर्गात् पुनरागमनकाले ग्रीहियवादिस्थावरशरीरेषु पशुहिंसादिजन्यपापफलभोगानन्तरं साञ्चितकर्मान्तरवशेन कर्मिणां योनिप्राप्तिरिति चेन्न । शब्दात् 'वायव्यं श्वेतमालमेते' त्यादिश्रुतिचोदितत्वेन पशुहिंसादीनां पापजनकत्वाभावात् । तथाच जीवान्तराधिष्ठितेषु ग्रीहियवादिषु कर्मिणां सम्बन्धमात्रमेव, न भोग इति भावः ॥ २५ ॥

रेतस्सिग्योगोऽथ ॥ २६ ॥

अथ ग्रीहियवादिष्वन्धानन्तरं धान्यसम्बन्धिनां कर्मिणां अन्नद्वारेण रेतस्सिग्योगः रेतस्सिञ्चा पुरुषेण योगसम्बन्धः पुरुषस्य कुक्षौ प्रवेश इत्यर्थः ॥२६॥

योनेश्शरीरम् ॥ २७ ॥

पुरुषकुक्षिस्थाना कर्मिणा रेतोद्वारा योने सम्बन्धात् योपित्कुक्षौ शरीर-
मुत्पद्यते गर्भो भवतीत्यर्थ । कर्मिणा गमनागमनादिवहुक्लेशवत्त्वात् स्वर्गनरकसाध-
नानि पुण्यपापानि परित्यज्य निरन्तरं ब्रह्मविचार एव कर्तव्य इति सर्वस्यास्य पा-
दस्य तात्पर्यमिति भाव ॥ २७ ॥

इति सूत्रवृत्तौ तृतीयाध्यायस्य

प्रथम पादः ॥

॥ ॐ ॥

अथ

॥ तृतीयाध्यायस्य द्वितीयः पादः ॥

सन्ध्याधिकरणम् ॥ १ ॥

निष्प्रपञ्चस्य निर्धर्मकस्य निर्गुणस्य जीवस्य निष्प्रपञ्चनिर्धर्मकनिर्गुणब्रह्मा-
भेदकथनाय जीवसम्बन्धिनीना स्वप्नसुषुप्तिजाग्रन्मूर्छावस्थाना चतसृणामपि मिथ्या-
त्व साधयितुं प्रथमं पूर्वपक्षमाह—

पूर्वपक्ष — सन्ध्ये सृष्टिराह हि ॥ १ ॥

सन्ध्ये स्वप्नावस्थाया सृष्टि स्वप्नपञ्चसृष्टि पारमार्थिकी । कुत ? आह हि
'न तत्र रथा न रथयोगा न पन्थानो भवन्ति अप रथान् रथयोगान् पथस्सृजत' इति
श्रुति स्वप्नपञ्चसृष्टिम् आह हि प्रतिपादयति खलु । तथा च श्रुतिप्रतिपादितत्वात्
स्वप्नपञ्चस्य सत्यत्व वक्तव्यम् । तथा च स्वप्नपञ्चदृष्टान्तेन जाग्रत्प्रपञ्चस्य मि-
थ्यात्वानुमान वेदान्तिनामनुपपन्नमिति भावः ॥ १ ॥

स्वप्नपञ्चस्य सत्यत्वे हेत्वन्तरमाह—

निर्मातारं त्रेके पुत्रादयश्च ॥ २ ॥

एके शाश्विन 'यत्रैतत्स्वप्नया चरति वाम काम पुरुषो निर्दिमाण' इति श्रुतौ

जीव स्वेच्छानुसारेण स्वप्नप्रपञ्चस्य निर्मातार प्रतिपादयन्ति । तथा च कर्तुरिच्छा-
नुसारेण उत्पाद्यमानत्वात्पि स्वप्नकालीना पुत्रमित्रकलत्रादय पदार्थाः सत्या ए-
वाङ्गीकर्तव्या । मिथ्यात्वाङ्गीकारे कर्त्रिच्छाधीनत्वानुपपत्तेः । न हि मिथ्याभूतस्य
शुक्तिरजतरज्जुसर्पादे कर्त्रिच्छाधीनत्व लोके दृष्टमित्यर्थः । तथा च जीव-
स्य स्वप्नप्रपञ्चकर्तृत्वेन स्वप्नप्रपञ्च प्रति उपादानकारणत्वेन च सप्तपञ्चत्वात् नि-
प्नपञ्चब्रह्माभिन्नत्वमध्युपपन्नमिति भावः ॥ २ ॥

सिद्धान्त - मायामात्रं तु कात्स्न्येनानभिव्यक्तस्वरूपत्वात् ॥३॥

स्वप्नकालीन जगत् मायामात्र मिथ्याभूतम् । कुत ? कात्स्न्येन उपादाननिमि-
त्तकारणमेलनेन अनभिव्यक्तस्वरूपत्वात् अनुत्पन्नस्वरूपत्वात् वासीदङ्कतक्षकदारु
प्रभृतिस्वामर्त्री विनाप्युत्पाद्यमानत्वात् स्वप्नकालीनस्य रयादिप्रपञ्चस्य शुक्तिर-
जतादिवत् मिथ्यात्वमेव वक्तव्यमित्यर्थः । यच्चोक्त 'अथ रयान् रथयोगान् प-
थस्तजत' इति श्रुतिप्रतिपाद्यत्वात् स्वप्नप्रपञ्चस्य सत्यत्वमिति, तत्र । न हि श्रु-
तिप्रतिपाद्यत्वमात्रेण सत्यत्वम् । ब्राह्मणवनादेरपि सत्यत्वप्रसङ्गात् । किं तु ता-
त्पर्येण श्रुतिप्रतिपाद्यस्यैव सत्यत्वम् । न च स्वप्नप्रपञ्चस्य तात्पर्येण प्रतिपाद्य
त्वमस्ति । 'न तत्र रथा' इति पूर्ववाक्ये पारमार्थिकरथादीना प्रतिषिद्धत्वात् ।
यच्चोक्त 'काम कामं पुरुषो निर्दिमाण' इति श्रुत्या कर्त्रिच्छाधीनत्वप्रतिपादनात्
स्वप्नप्रपञ्चस्य सत्यत्वमिति, तदपि अनुपपन्नम् । लोकानुभवविरोधेन कस्या अपि श्रुते
स्वार्थतात्पर्याभावात् । न हि लोके अवेच्छानुसारेण स्वप्नप्रपञ्चा जायन्ते ॥ ३ ॥

सूचकश्च हि श्रुतेराचक्षते च तद्विदः ॥ ४ ॥

स्वप्न सूचक भविष्यदिष्टानिष्टयो । कुत ? श्रुते 'पुरुषं कृष्ण कृष्ण
दन्त पश्यति स एनं हन्ती' त्यादिश्रुतिबलात् । तद्विद स्वप्नाध्यायविदश्च स्व
प्नप्रपञ्च भविष्यदिष्टानिष्टसूचकम् आचक्षते वदन्ति । तथा च भविष्यदिष्टानिष्ट
सूचकत्वादपि स्वप्नप्रपञ्चस्य मिथ्यात्वमङ्गीकर्तव्यम् । भविष्यदिष्टानिष्टसूचकाना
गन्वर्धनगरादीना उत्पातप्रायेण मिथ्यात्वस्य लोकप्रसिद्धत्वादिति भावः । तथा
च स्वप्नप्रपञ्चदृष्टान्तेन जाग्रत्प्रपञ्चस्य मिथ्यात्वानुगान निप्नपञ्चस्य जीवस्य
निप्नपञ्चब्रह्माभिन्नत्व च उभयमध्युपपन्नमिति भावः । स्वप्नावस्थाया मिथ्या
त्वसमर्थनेन सृष्टिजाग्रन्मूर्च्छावस्थानमपि स्वप्नावस्थादृष्टान्तेन मिथ्यात्वमर्थात्
सिद्धमिति द्रष्टव्यम् ॥ ४ ॥

जीवब्रह्मणोरभेदाङ्गीकारे जीवस्य आमन्दादिरूपस्य सर्वदा किमर्थं न भासत
इत्याशाङ्क्याह -

पराभिध्यानात् तिरोहितं ततो ह्यस्य बन्धविपर्ययौ ॥५॥

पराभिध्यानात् परेषां देहेन्द्रियान्तःकरणानां अभिध्यानादैक्याध्यासादस्य जीवस्य शुद्धबुद्धज्ञानानन्दादिस्वरूपत्वं तिरोहितं आवृतम् । ततः आवृतत्वाद्धेतोः अस्य जीवस्य बन्धविपर्ययौ कर्तृत्वभोक्तृत्वादिबन्धः, नाहमीश्वर इति भ्रमश्च उभावप्युपपन्नावित्यर्थः ॥५॥

एवं जीवत्वमपि देहैक्याध्यासाधीनमित्याह—

देहयोगाद्वा सोऽपि ॥६॥

परमार्थतो ज्ञानानन्दस्वभावस्य जीवस्य सोऽपि जीवभावोऽपि देहयोगात् देहैक्याध्यासादित्यर्थः । सूत्रद्वयमपि प्रसङ्गादागतं, न प्रकृतोपयुक्तमिति द्रष्टव्यम् ॥ तदभावाधिकरणम् ॥ २ ॥

एवं जीवस्य स्वभावस्थां विचार्य सुषुप्त्यवस्थां विचारयति—

तदभावो नाडीषु तच्छ्रुतेरात्मनि च ॥७॥

जाग्रदवस्थायां स्वभावस्थाया च देहाद्यभिमानविशिष्टो जीवः सुषुप्त्यवस्थायां तदभावस्तन् तस्य देहाद्यभिमानस्य अभावो यस्य सः देहाद्यभिमानरहितस्तन् नाडीषु च आत्मनि च परमात्मनि च चकारात् ढट्पुण्डरीके च शेते नाडीढट्पुण्डरीकादिप्राकारमवेशनद्वारा ढट्पुण्डरीकावच्छिन्नब्रह्मरूपे प्रासादे जीवास्त्वो राजा शेत इत्यर्थः । कुतः ? तच्छ्रुतेः 'आसु तदा नाडीषु सुप्तो भवति नाडीन्यमत्यवसृप्य पुरीतति शेते पुरीततः मत्यवसृप्य सति शेते सति सम्पद्य न विदुः सति सम्पत्स्यामह' इति श्रुतौ नाडीपुरीतद्वारा जीवस्य पुरीतदवच्छिन्ने ब्रह्मणि सुषुप्तिदशायां शयनश्रवणादित्यर्थः । 'आसु तदा नाडीषु सुप्तो भवती'ति श्रुतेरयमर्थः—जीवास्त्वो राजा जाग्रदवस्थाया स्वभावस्थायां जाग्रत्प्रपञ्चस्वप्नप्रपञ्चाख्ययोः स्वराष्ट्रयोस्सन्धारं कृत्वा शरीराख्यं स्वपुरं प्रविश्य तदनन्तरं नाडीः प्रविशति । नाडीभ्यो निर्गत्य ढट्पुण्डरीकं प्रविशति । ढट्पुण्डरीकान्निर्गत्य ढट्पुण्डरीकावच्छिन्नब्रह्मरूपे प्रासादे शेत इत्यर्थः ॥ ७ ॥

सुषुप्त्यवस्थां निरूप्य जाग्रदवस्थां निरूपयति—

अतः प्रबोधोऽस्मात् ॥ ८ ॥

अतस्सुषुप्त्यवस्थासमाप्त्यनन्तरं ढट्पुण्डरीकावच्छिन्ने ब्रह्मणि शयाने जीवः प्रबोधः प्रकृतो बोधः अभिमानो यस्य सः, शरीराद्यभिमानविशिष्टस्तदस्मात् ढट्पुण्डरीकावच्छिन्नब्रह्मलक्षणान् प्रासादादुत्थाय जाग्रत्प्रपञ्चाख्यराष्ट्रदेशीना-

य ढत्पुण्डरीकनाडीप्राकारद्वारा शरीररूपात् पुरात् बहिर्निर्गच्छतीत्यर्थः ।
'स यदा प्रतिबुध्यते यथाग्नेर्ज्वलतः सर्वा दिशो विष्कुलिद्धा विप्रतिष्ठेरन्नेवमेवैतस्मा-
दात्मनः सर्वे प्राणा यथायतनं विप्रतिष्ठन्ते प्राणेश्चो देवा देवेश्चो लोका' इति
श्रुतिरेवास्मिन्नर्थे प्रमाणमिति भावः ॥ ८ ॥

कर्मानुस्मृत्यधिकरणम् ॥ ३ ॥

पूर्वदिनीया एव जीवाः सुपुप्तिदशायां सूक्ष्मावस्थापन्नान्तःकरणविशिष्टतया
ढत्पुण्डरीकावच्छिन्ने ब्रह्मणि विलीनास्सन्तः उत्तरदिनेषु स्थूलावस्थापन्नान्तःकर-
णविशिष्टतया अभिव्यक्ता भवन्ति वा, उत पूर्वदिनीयान्तःकरणविशिष्टानां जी-
वानां सर्वात्मना सुपुप्त्यवस्थायां ब्रह्मण्यात्यन्तिकलये सति अभिनवान्तःकरण-
विशिष्टा अभिनवा जीवाः उत्पद्यन्ते वा इति संशये सति निर्णयमाह—

स एव तु कर्मानुस्मृतिशब्दविधिभ्यः ॥ ९ ॥

यस्तु पूर्वदिनीयो जीवः सुपुप्त्यवस्थायां ढत्पुण्डरीकावच्छिन्नब्रह्मणि लीनः,
स एव उत्तरदिने स्थूलान्तःकरणविशिष्टतया अभिव्यक्तो भवति । कुतः? कर्मानुस्मृ-
तिशब्दविधिभ्यः पूर्वदिने कृतस्य लौकिकस्य वैदिकस्य च कर्मणः अस्मिन्दिने
स्मरणात् 'त इह व्याघ्रो वा सिंहो वा' इतिशब्दात् 'ज्योतिष्टोमेन स्वर्गकामो यजेत'
इत्यादिविधिवान्वाच्य एतेभ्यो हेतुभ्य इत्यर्थः । प्रतिदिनं भिन्नभिन्नजीवाङ्गीकारे
अन्यस्य ज्योतिष्टोमे कर्तृत्वम्, अन्यस्य स्वर्गभोक्तृत्वमिति स्वर्गकामस्य ज्योतिष्टो-
मविधायकं वाक्यमप्रमाणं स्यादित्यर्थः । 'त इह व्याघ्रो वा सिंहो वे' त्वारभ्य य-
द्यद्भवन्तीति वाक्यमप्यप्रमाणं स्यात् । तस्य वाक्यस्य पूर्वदिनीयानामेव जीवानां सुपु-
प्तिकाले सूक्ष्मरूपान्तःकरणविशिष्टानामुत्तरदिनेषु स्थूलावस्थान्तःकरणविशिष्टतया
अभिव्यक्तिप्रतिपादकत्वादिति भावः । पूर्वदिने अनुभूतस्य कर्मणः अस्मिन्दिने
स्मरणं न स्यात् । अन्येनानुभूतस्य अन्येन स्मरणासम्भवादिति भावः ॥ ९ ॥

मुग्धाधिकरणम् ॥ ४ ॥

जाग्रदवस्थां निरूप्य मूर्ध्निवस्थां निरूपयति—

मुग्धेऽर्धसम्पत्तिः परिशेषात् ॥ १० ॥

मुग्धे मूर्ध्निवस्थाया ढत्पुण्डरीकावच्छिन्ने ब्रह्मणि देहाद्यभिमानविशिष्टस्य
जीवस्य अर्धसम्पत्तिः अर्धलपः, न तु सुपुप्त्यवस्थायामिव सर्वात्मना अभिमानलयः ।
मूर्च्छितस्य ब्रह्मपदार्थज्ञानामवेऽपि आन्तरदुःखानुसन्धानस्य विद्यमानत्वेन देहाद्यभि-
मानस्यापि लेशतोऽङ्गीकार्यत्वात् । तथा च परिशेषात् जाग्रदवस्थासुपुप्त्यवस्थासु अ-
न्तर्भावसम्भवात् मूर्ध्निवस्था अवस्थात्रयात् भिन्नैवाङ्गीकर्तव्येत्यर्थः ॥ १० ॥

उभयलिङ्गाधिकरणम् ॥ १ ॥

इयता सूत्रसन्दर्भेण त्वंपदार्थस्य निष्प्रपञ्चत्वं प्रसाध्य इदानीं तत्पदार्थस्य निष्प्रपञ्चत्वं साधयति—

न स्थानतोऽपि परस्योभयलिङ्गं सर्वत्र हि ॥११॥

केचित् ब्रह्मणः निर्गुणत्वं सगुणत्वं च उभयमपि स्वाभाविकं वास्तवं चेति वदन्ति । अन्ये तु निर्गुणत्वं स्वाभाविकं वास्तवं च, सगुणत्वं तु औपौधिकमपि वास्तवमेव । उपाधीनां पृथिव्यादीनां सत्यत्वादिति वदन्ति । आद्यमतं निराकरोति— परस्य परमात्मनः उभयलिङ्गं भावप्रधानो निर्देशः, उभयलिङ्गत्वम् उभयस्वभावकत्वं स्वाभाविकसगुणत्वं स्वाभाविकनिर्गुणत्वं च न सम्भवति । नकारस्य अत्राप्यन्वयः । स्वाभाविकसगुणत्वनिर्गुणत्वयोरेकत्र विरोधादिति भावः । द्वितीयमतं निराकरोति—न स्थानत इति । स्थानतः पृथिव्याद्युपाधितोऽपि पृथिव्यादिपञ्चमहाभूतावच्छिन्नस्य परमात्मनः वास्तवं सगुणत्वं न सम्भवति । पृथिव्याद्युपाधीनां मिथ्यात्वेन पृथिव्यभिन्ने ब्रह्मणि तत्प्रयुक्तसगुणत्वस्यापि मिथ्यात्वादिति भावः । पृथिव्याद्युपाधीनां मिथ्यात्वे प्रमाणमाह—सर्वत्र हि सर्वेष्वपि वेदान्तेषु 'नेह नानास्ती'त्यादिश्रुतिभिः पृथिव्यादिप्रपञ्चस्य मिथ्यात्वं प्रतिपाद्यत इत्यर्थः ॥ ११ ॥

न भेदादिति चेन्न प्रत्येकमतद्रचनात् ॥ १२ ॥

भेदात् सगुणत्वप्रतिपादनात् 'सर्वकर्मा सर्वकामः सर्वगन्धः सर्वरस' इत्यादिवाक्यात् ब्रह्मणः सगुणत्वमेव वास्तवं, न निर्गुणत्वमिति चेन्न । प्रत्येकं सर्वत्रापि शाखासु अतद्वचनात् 'अशब्दमस्पर्शमरूपमव्ययमि'त्यादिवाक्यैः निर्गुणत्वस्य प्रतिपादितत्वात् निर्गुणत्वमेव वास्तव, सगुणत्वं तु मिथ्याभूतमित्यर्थः ॥ १२ ॥

अपि चैवमेके ॥ १३ ॥

किं च एके शास्त्रिनः 'अस्थूलमनण्वह्रस्वमशर्चमलोहित'मित्यादिश्रुतिषु एवं निर्गुणत्वमेव प्रतिपादयन्तीत्यर्थः ॥ १३ ॥

सगुणत्वप्रतिपादकनिर्गुणत्वप्रतिपादकवाक्ययोर्मध्ये कस्य प्रावरणं, कस्य दौर्बल्यमित्याशङ्कयामाह—

अरूपवदेव हि तत्प्रधानत्वात् ॥१४॥

ब्रह्म अरूपवदेव निर्गुणमेव । कुतः? तत्प्रधानत्वात् सर्वेषां वेदान्तानां उपक्रमोपसंहारादिलिङ्गैः निर्गुणब्रह्मण्येव तात्पर्यवत्त्वादित्यर्थः । तथाच निर्गुणत्वप्रतिपादकवाक्यानामेव स्वार्थं तात्पर्यवत्त्वात् भावरूपं, सगुणत्वप्रतिपादकवाक्यानां

तु स्वार्थे तात्पर्याभावात् दुर्बलत्वमित्यर्थः ॥१४॥

यदि सगुणत्वं मिथ्याभूतं, तर्हि ब्रह्मलोकप्राप्त्यादिकलोद्देशेन सत्यसङ्कल्पत्वादिगुणविशिष्टब्रह्मविषयकोपासनाविधायकानां दहरशाण्डिल्योपकोसलवैश्वानरादिवान्यसन्दर्भणामप्रामाण्यं स्यात् । मिथ्याभूतगुणविशिष्टब्रह्मोपासनया ब्रह्मलोकप्राप्त्यादिफलजनकत्वासम्भवादित्याशङ्क्याह—

प्रकाशवच्चैवैयर्थ्यम् ॥१५॥

यथा गवाक्षमध्यगतस्य सूर्यप्रकाशस्य औपाधिकह्रस्वत्वदीर्घत्ववर्तुलत्वादिमिथ्याभूतधर्मविशिष्टस्यापि अन्यकारशीतादिनिवर्तनसामर्थ्यम्, एवं पृथिव्याद्युपाधिप्रयुक्तमिथ्याभूतसर्वगन्धत्वसर्वरसत्वगुणविशिष्टब्रह्मविषयकोपासनाया अपि 'यादृशो यक्षः, तादृशो बलिरि' नि न्यायेन मिथ्याभूतब्रह्मलोकावाप्त्यादिफलजननसामर्थ्यसम्भवात् अवैयर्थ्यं सगुणोपासनाविधायकवाक्यानामप्रामाण्यं नास्तौत्यर्थः ॥१५॥

एवं सगुणोपासनावक्यानामप्रामाण्यं परिहृत्य निर्गुणत्वे प्रमाणान्तरमाह—

आह च तन्मात्रम् ॥१६॥

तन्मात्रं चैतन्वमात्रं चैतन्यैकस्वभावम् आह च 'कृत्स्नः प्रज्ञानघन एवे'ति श्रुतिः ॥१६॥

दर्शयति चाथो अपि स्मर्यते ॥१७॥

'निष्कलं निष्क्रियं शान्तमि' त्यादिश्रुतिर्वैक्षणो निर्गुणत्व दर्शयति प्रतिपादयति । अथो तथा स्मर्यते— 'अव्यक्तोऽयमचिन्त्योऽयमविकारोऽयमुच्यते' इत्यादिस्मृतिष्वपि निर्गुणत्वमेव प्रतिपाद्यत इत्यर्थः ॥१७॥

सगुणत्वस्य मिथ्यात्वे प्रमाणान्तरमाह—

अत एव चोपमा सूर्यकादिवत् ॥१८॥

यतः कारणात् ब्रह्मणः पृथिव्याद्युपाधिप्रयुक्तं मिथ्याभूतं सगुणत्वम् । अत एव 'यथा ह्ययं ज्योतिरात्मा विवस्वान्' 'एकया बहुया चैव दृश्यते जलचन्द्रवदि'त्यादिश्रुतिस्मृतिषु सूर्यकादिवत् सूर्यचन्द्रप्रतिबिम्बवदित्युपमा दृष्टान्त उपपन्न इत्यर्थः । यथा जलादौ प्रतिबिम्बचन्द्रे सूर्ये च जलनिष्ठाः ह्रस्वत्वदीर्घत्वचलत्वाद्योद्देशस्यत्वादयः घर्माः आरोप्यन्ते, एवं पृथिव्यादिपञ्चगताभूतलक्षणोपाधिषु प्रतिबिम्बे परमात्मनि पृथिव्यादिघर्माः सर्वगन्धत्वसर्वरसत्वसर्वरूपत्वसर्वस्पर्शत्वसर्वशब्दत्वादयः परमात्मन्यारोप्यन्ते । ततश्चारोपितत्वात् सर्वगन्धत्वादिवर्माः मिथ्याभूता एव, न वास्तव इत्यर्थः ॥१८॥

दृष्टान्तदार्ष्टान्तिकयोर्वैधर्म्यं शङ्कते—

पूर्वपक्षः— अम्बुवदग्रहणात् न तथात्वम् ॥ १९ ॥

अम्बुवत् जलवत् पृथिव्याद्युपाधीनां स्वच्छतया अधिकस्वच्छत्वेन प्रतीय-
मानत्वाभावात् नथात्वं पृथिव्याद्युपाधिषु प्रतिविम्बितत्वं ब्रह्मणो न घटत
इत्यर्थः ॥ १९ ॥

सिद्धान्तः—

वृद्धिहासभाक्त्वमन्तर्भावादुभयसामञ्जस्यादेवम् ॥ २० ॥

परमात्मनः अस्वच्छेषु पृथिव्याद्युपाधिषु प्रतिविम्बितत्वाभावे पृथिव्याद्यु-
पाधीनाम् अन्तः मध्ये भावात् अभिष्टानत्वेन भासकत्वेन च विद्यमानत्वात् पृथि-
व्याद्युपाधिप्रयुक्तमिथ्याभूतदीर्घत्वह्रस्वत्वसर्वगन्धत्वसर्वरसत्वादिधर्मभाक्त्वं धर्माश्र-
यत्वं पृथिव्याद्युपाध्यवाच्छिञ्चे परमात्मन्यारोप्यते, एवंसति एतावन्मात्रेण उ-
भयसामञ्जस्यात् उभयोस्सूर्यचन्द्रदृष्टान्तयोः सामञ्जस्यात् उपपन्नत्वान्न दृष्टान्त-
दार्ष्टान्तिकवैषम्यमित्यर्थः ॥ २० ॥

तथा च गौणप्रतिविम्बत्वमेव ब्रह्मणः, न मुख्यप्रतिविम्बत्वमिति भावः ।
अन्तःकरणाद्युपाधिषु मुख्यप्रतिविम्बत्वमपि सम्भवतीत्याह—

दर्शनाच्च ॥ २१ ॥

ब्रह्मादिपौलिकान्तसकलजीवान्तःकरणानाम् अतिस्वच्छत्वस्य लोके दर्शनात्
अन्तःकरणेषु प्रतिविम्बिते ब्रह्मणि सत्यकामत्वसत्यसङ्कल्पत्वादिमिथ्याभूतधर्मारोप
सम्भवाच्च सूर्यचन्द्रयोरिव मुख्यप्रतिविम्बत्वमपि ब्रह्मणः सम्भवतीति भावः ॥ २१ ॥

प्रकृतैतावत्त्वाधिकरणम् ॥ २२ ॥

‘अथाते आदेशो नेति नेती’ति श्रुतावविशेषेण प्रपञ्चब्रह्मणोरुभयोरपि प्रतिपे-
ध्यमानत्वात् प्रपञ्चब्रह्मणोरुभयोरपि मिथ्यात्वमङ्गीकर्तव्यम् । तथा च मिथ्याभूतस्य
ब्रह्मणः मिथ्याभूतप्रपञ्चाधिष्ठानत्वमनुपपन्नमिति शून्यवादिनो वदन्ति, तन्मतं निरा-
करोति—

प्रकृतेतात्त्वं हि प्रतिपेधाति ततो ब्रवीति च भूयः ॥ २२ ॥

‘अथाते आदेशो नेतिनेती’ति श्रुतिः प्रकृतैतावत्त्वं ‘द्वि वाच ब्रह्मणो रूपे’ इति
पूर्ववाक्ये प्रकृतं प्रतिपादितं एतावत्त्वम् एतावन्मात्रं सूर्तीभूतीत्मकप्रपञ्चमात्रं प्रतिपेधाति
न परमात्मनः । कृतः ? ततः प्रपञ्चप्रतिपेधानन्तरं भूयः ‘सत्यस्य सत्य’मित्युत्तरवाक्यं
सत्प्रपञ्चमहाभूतात्मकप्रपञ्चाधिष्ठानस्य ब्रह्मणः सत्यत्वं पारमार्थिकत्वं ब्रवीति प्रति

पादयतीत्यर्थः । तथा च पारमार्थिकस्य ब्रह्मणः मिथ्याभूतप्रपञ्चाधिष्ठानत्वमुपपन्नमित्यर्थः । 'द्वे वाव ब्रह्मणो रूपे' इति श्रुतेरयमर्थः—परमार्थतः अरूपस्य ब्रह्मणः मिथ्याभूते द्वे रूपे स्तः । मूर्ते ष्ठिष्यप्तेजांसि, अमूर्ते वाय्वाकाशौ । अथात आदेशो नेति नेति अथ मूर्तामूर्तात्मकप्रपञ्चस्वरूपकपनानन्तरं प्रपञ्चाधिष्ठानस्य ब्रह्मणः आदेशः उपदेशः क्रियते । उपदेशमेवाह— नेति नेति इदं सत्यं न भवति इदं सत्यं न भवतीत्येवंरूपेण सर्वस्य प्रपञ्चस्य सत्यत्वनिषेधे सति मिथ्याभूतप्रपञ्चस्य सत्यमधिष्ठानमङ्गीकर्तव्यम् । तदेव ब्रह्मेत्यर्थः । तदेव स्पष्टयति—सत्यस्य सत्यं सत् ष्ठिष्यप्तेजांसि, स्यत् वाय्वाकाशौ । सत्यद्रूपस्य प्रपञ्चस्य अधिष्ठानभूतं वस्तु सत्यं पारमार्थिकमित्यर्थः ॥ २१ ॥

यदि प्रपञ्चाधिष्ठानं सत्यं ब्रह्माङ्गीक्रियते , तर्हि सत्यब्रह्मणः विभुत्वेन सर्वत्र विद्यमानत्वात् सर्वेषां जीवानां मनसा गृह्येतेत्याशङ्क्याह—

तदव्यक्तमाह हि ॥ २३ ॥

तत् ब्रह्म अव्यक्तम् अविद्यावृत्तत्वात् सर्वेषां जीवानां मनसा अग्राह्यम् । कुतः ? आह हि 'नीहारेण प्रावृता' इत्यादिश्रुतिः ब्रह्मणः अविद्यावृत्तिं प्रतिपादयतीत्यर्थः ॥ २३ ॥

तर्हि केषां मनसा ब्रह्म गृह्यत इत्याशङ्क्यायामाह—

अपि संराधने प्रत्यक्षानुमानाभ्याम् ॥ २४ ॥

ब्रह्मसाक्षात्कारेण अविद्यावरणे नष्टे सति अनाद्यतं ब्रह्मस्वरूपं शुद्धान्तःकरणेन ज्ञानिनः संराधने ध्यानकाले साक्षात्कुर्वन्ति । कुतः ? प्रत्यक्षानुमानाभ्यां श्रुतिस्मृतिभ्यामित्यर्थः । 'ततस्तु तं पश्यते निष्कलं ध्यायमानः दृश्यते त्वग्रजया बुद्ध्या' इत्यादिश्रुतिः , 'यं विनिद्रा जितश्वासाः सन्तुष्टाः संयतेन्द्रियाः । उषोतिः पश्यन्ति युञ्जानाः तस्मै योगात्मने नमः ॥' इति स्मृतिः, ताभ्यामित्यर्थः । 'यन्मनसा न मनुत' इत्यादिश्रुतिषु अविशुद्धान्तःकरणग्राह्यत्वं ब्रह्मणः प्रतिपिद्यते 'ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः । दृढयते त्वग्रजया बुद्ध्या सूक्ष्मया सूक्ष्मदर्शिभि'रित्यादिश्रुतिषु विशुद्धान्तःकरणग्राह्यत्वं प्रतिपाद्यत इति मानयोः श्रुत्योः विरोध इति भावः ॥ २४ ॥

एवं जीवब्रह्मणोः त्वंपदार्थतत्पदार्थयोः निष्प्रपञ्चत्वं प्रतिपाद्य इदानीमुपयो र्भेदे प्रतिपादयति—

प्रकाशादिवचावैशेष्यं प्रकाशश्च कर्मण्यभ्यासात् ॥ २५ ॥

प्रकाशादिवत् गवाक्षद्वयावच्छिन्नसूर्यप्रकाशयोरिव जीवब्रह्मणोरपि परमा-

धतः अवैशेष्यम् अभेद एवाङ्गीकर्तव्यः । प्रकाशश्च नासमीश्वर इति भेद-
प्रतिभासश्च कर्मणि उपाधी सति मायालिङ्गशरीरस्त्वृशरीरलक्षणोपाधिप्रयमयु-
क्तमिध्याभूतविभेदविषयक इत्यर्थः । कुनः ? अभ्यासात् 'तत्त्वमसि अहं ब्र-
ह्मास्मी'त्यभेदबोधकबहुश्रुतिबलादित्यर्थः ॥२५॥

अतोऽनन्तेन तथा हि लिङ्गम् ॥२६॥

अतः जीवब्रह्माभेदसाक्षात्कारेण जीवेश्वरोपाधिभूतयोः लिङ्गशरीरमाययोः
निवृत्त्यनन्तरं शुद्धो जीवः शुद्धेनानन्तेन ब्रह्मणा अभिज्ञो भवति । मिध्याभूतमपि
भेदं परित्यज्यात्यन्ताभेदं प्राप्नोतीत्यर्थः । तत्र प्रमाणमाह—तथाहि लिङ्गं तथा ब्रह्म-
साक्षात्कारानन्तरं जीवब्रह्मणोरत्यन्ताभेदे 'ब्रह्म वेद ब्रह्मैव भवती'ति 'ब्रह्मविदामोति
परं यथोदकं शुद्धे शुद्धमासिक्तं तादृगेव भवति एवं मुनेर्विज्ञानत आत्मा भवति
गौतम' इत्यादिवाक्यमेव लिङ्गं ज्ञापकमित्यर्थः ॥२६॥

मोक्षपर्यन्तं जीवब्रह्मणोर्वास्तवौ भेदाभेदौ, जीवब्रह्माभेदसाक्षात्कारेण वास्त-
वभेदे नष्टे सति मोक्षकाले जीवब्रह्मणोरत्यन्ताभेद इति केचन वर्णयन्ति, तन्मतं नि-
राकर्तुं प्रथमं पूर्वपक्षमाह—

पूर्वपक्षसूत्रम्— उभयव्यपदेशात्त्वहिकुण्डलवत् ॥२७॥

उभयव्यपदेशात् 'द्वा सुपर्णे' त्यादिश्रुतिषु भेदव्यपदेशात् तत्त्व-
गतात्यादिश्रुतिषु अभेदव्यपदेशात् जीवब्रह्मणोर्भेदाभेदावङ्गीकर्तव्यौ । अहिकुण्डल-
वत् । यथा कुण्डलीभूतसर्पस्य दीर्घोभूतसर्पस्य च सर्पत्वेन एकत्वेऽपि यथा ह्रस्वत्वदी-
र्घत्वरूपविरुद्धपरिमाणवत्त्वात् भेदाभेदावङ्गीक्रियेते, एवं जीवब्रह्मणोरपि चित्रत्वेन
एकत्वेऽपि अणुत्वविभुत्वरूपविरुद्धपरिमाणवत्त्वात् भेदाभेदावङ्गीकर्तव्यावित्यर्थः । २७।
पूर्वपक्षे दृष्टान्तान्तरमाह—

प्रकाशाश्रयवद्वा तेजस्त्वात् ॥२८॥

यथा सूर्यप्रकाशा प्रमाश्रयसूर्यमण्डलस्य च तेजस्त्वात् तेजस्त्वेन अविशेषेऽ-
पि व्यापकत्वपरिच्छिन्नत्वरूपविरुद्धपरिमाणवत्त्वात् भेदाभेदावङ्गीकृतौ, एवं जीव-
ब्रह्मणोरपि विरुद्धपरिमाणवत्त्वान् भेदाभेदावङ्गीकर्तव्यावित्यर्थः । इदमुपलक्षणम् ।
संकुचितवितस्तुतपदाविबहुदृष्टान्तानुरोधेनापि जीवब्रह्मणोर्भेदाभेदावङ्गीकर्तव्यावित्यर्थः ।
सिद्धान्तसूत्रम्—

पूर्ववद्वा ॥ २९ ॥

पूर्वसूत्रोक्तगवाक्षद्वयावच्छिन्नसूर्यप्रकाशदृष्टान्तेन जीवब्रह्मणोरभेद एव वा-
स्तवः, भेदस्तु मिध्याभूत एव । अणुत्वविभुत्वपरिमाणयोरुभयोरपि लिङ्गशरीरगा-
योपाधिभङ्गकत्वेना मिध्याभूतत्वेन वास्तवभेदप्रयोगंकाभावादित्यर्थः । कुण्डलीभूतदी-

धीभूतसर्पादिदृष्टान्तेषु सर्वेष्वपि अभेद एव वास्तवः, भेदस्तु मिथ्याभूत एव । वास्तव-
योर्भेदाभेदयोस्सहावस्थानस्य विरुद्धत्वादिति भावः ॥ २९ ॥

प्रतिषेधाच्च ॥ ३० ॥

‘नान्योऽतोऽस्ति द्रष्टे’त्यादिषु श्रुतिषु जीवब्रह्मणोर्भेदस्य प्रतिषिद्धत्वादिपि
मिथ्याभूत एव जीवब्रह्मणोर्भेदः, न वास्तव इत्यर्थः अतः परमात्मनः अ-
न्यो भिन्नः द्रष्टा जीवो नास्ति । जीवब्रह्मणोर्धीस्तवक्यत्वं नास्तीत्यर्थः । इदमु-
पलक्षणम् । पारमार्थिकभेदाभेदवादिमते भेदज्ञानस्यापि प्रमात्वात् अभेदप्रमायाः प्र-
मितवास्तवभेदनिवर्तकत्वं न सम्भवति । प्रमायाः भ्रमविषयीभूतपदार्थमात्रनिवर्तकत्वे
न प्रमाविषयीभूतपदार्थनिवर्तकत्वस्य लोके अदर्शनात् । किं च भेदाभेदयोः औपाधि-
कत्वेन परस्परविरोधाभावादपि अभेदज्ञानस्य भेदज्ञाननिवर्तकत्वमनुपपन्नम् । न च
जीवब्रह्मणोरत्यन्ताभेदविषयकप्रमोत्पत्त्या भेदध्वंसोत्पत्तिरिति वाच्यम् । भेदविरोधि
त्वाविशिष्टाभेदविषयकप्रमोत्पत्त्यनन्तरं भेदध्वंसोत्पत्तेरिति ॥ ३० ॥

एवं भेदाभेदादिनो मष्टभास्करस्य मतं निराकृत्य अत्यन्तभेदादिनां नैया-
यिकानां मतं निराकरोति—

सेतून्मानाधिकरणम् ॥७॥

पूर्वपक्षः—परमतस्सेतून्मानसम्बन्धभेदव्यपदेशेभ्यः ॥ ३१ ॥

ब्रह्म अतः जीवात् पर भिन्नम् । कुतः^१ सेतून्मानसम्बन्धभेदव्यपदेशे-
भ्यः हेतुभ्यः । ‘एष सेतुर्विचरणः एषा लोकानामसम्भेदाये’ति श्रुतौ जीवब्रह्मणोर्निय-
म्यनियामकभावस्वरूपसेतुत्वस्य व्यपदेशात् । उन्मानव्यपदेशात् ‘बालाग्रशतपागस्य
शतधा कल्पितस्य च । आकाशवत्सर्वगतश्च नित्य’ इत्यादिश्रुतिषु जीवब्रह्मणोः अ-
णुत्वविभुत्वरूपविरुद्धपरिमाणश्रवणात् सम्बन्धव्यपदेशात् ‘सना सोम्य तदा स-
न्पन्नो भवती’ति सद्रूपे ब्रह्मणि सम्बन्धश्रवणात् भेदश्रवणात् ‘द्वा सुपर्णे’त्यादिश्रु-
तिषु भेदव्यपदेशाच्च जीवेश्वरयोर्भेद एवाङ्गीकर्तव्य इत्यर्थः ॥ ३१ ॥

सेतुव्यपदेशस्य परिहारमाह—

सामान्यात्तु ॥ ३२ ॥

यथा लोके सेतूनां केदारमयीदाव्यवस्थापकत्वम्, एवं ब्रह्मणोऽपि वर्णाश्रम-
मयीदाव्यवस्थापकत्वेन सामान्यात् सेतुसादृश्यात् सेतुत्वमुक्तं, तच्च ब्रह्मसाक्षा-
त्कारपर्यन्तं जीवब्रह्मणोर्मिथ्याभूतभेदाङ्गीकारात् तमादाय उपपन्नमिति भावः ॥ ३२ ॥

उन्मानव्यपदेशस्य परिहारमाह—

बुद्धयर्थः पादवत् ॥ ३३ ॥

जीवब्रह्मणोरणुत्वविभुत्वव्यपदेशः बुद्ध्यर्थः तत्त्वपदार्थत्वंपदार्थविवेकार्थः ।
पादवत् यथा 'पादोऽस्य विश्वा भूतानो' ति श्रुतौ ब्रह्माण्डमध्यवर्तिना जीवचैत-
न्यस्य एकपादत्वं, ब्रह्माण्डात् बहिः विद्यमानस्य ब्रह्मचैतन्यस्य त्रिपादत्वं च त्वं-
पदार्थतत्त्वपदार्थविवेकार्थमुक्तं, तद्वदित्यर्थः । तत्त्वपदार्थयोरभेदज्ञानस्य तत्त्वपदार्थ-
ज्ञानं विना असम्भवात् । तत्त्वपदार्थज्ञानार्थं स्थूलारुण्यतीन्यायेन अन्तःकरणवि-
शिष्टस्य जीवस्याणुत्वं, मायाविशिष्टजीवस्य ब्रह्मणः विभुत्वं चोक्तं, न तु तत्र श्रु-
तेस्तात्पर्यम् । अणुपरिमाणविभुपरिमाणयोः मिथ्यात्वेन तत्र श्रुतेस्तात्पर्यानुपपत्ते-
रिति भावः ॥ ३३ ॥

सम्बन्धभेदव्यपदेशयोरुपमयोः परिहारमाह—

स्थानविशेषात् प्रकाशादिवत् ॥ ३४ ॥

स्थानविशेषात् ब्रह्मणः मायोपाधिविशिष्टत्वात् जीवस्य सुषुप्तिकालेऽपि
सूक्ष्मान्तःकरणविशिष्टत्वात् 'विशिष्टयोर्मिथ्याभेदस्य ब्रह्मसाक्षात्कारपर्यन्तं विद्य-
मानत्वान् 'सता सोम्य तदा सम्पन्नो भवति' इति सम्बन्धव्यपदेशः, ह्य सुषुप्तेत्यादि-
भेदव्यपदेशश्च उपपद्येते इत्यर्थः । प्रकाशादिवत् यथा गवाक्षद्वये अन्तर्बर्तिसूक्ष्म-
काशयोः औपाधिकभेदः, कदाचिन् परस्परसम्बन्धश्च, तद्वदित्यर्थः । आत्मा एकः,
विभुत्वात् । कालवदाकाशादिवदित्यनुमानाच्च आत्मन एकत्वम् । तथा च जीवा-
त्मपरमात्मनोरभेद इत्यर्थः ॥ ३४ ॥

उपपत्तेश्च ॥ ३५ ॥

वस्तुद्वयासत्त्वात् एकत्वश्रुतेश्च मिथ्यासम्बन्धमिथ्याभेदयोरुपपन्नत्वादि-
त्यर्थः ॥ ३५ ॥

मुख्यावेव सम्बन्धभेदौ किं न स्यातामित्यत आह—

तथान्यप्रतिषेधात् ॥ ३६ ॥

'नान्योऽतोऽस्ति द्रष्टे' त्यादिश्रुतौ जीवब्रह्मणोरन्यत्वप्रतिषेधात् भेदप्रति-
षेधादपि जीवब्रह्मणोरभेद इत्यर्थः ॥ ३६ ॥

अनेन सर्वगतत्वमायामशब्दादिभ्यः ॥ ३७ ॥

अनेन जीवब्रह्मणोः भेदनिषेधेन प्रपञ्चस्य मिथ्यात्वप्रतिषेधात्तानेन आयामश-
ब्दादिभ्यः आयामो नाम सर्वात्मकत्वं, तत्प्रतिषेधादकेभ्यः 'सर्वं खल्विदं ब्रह्म ए-
कमेवाद्वितीयम् ऐतदात्ममिदं सर्वमि' त्यादिशब्देभ्यश्च ब्रह्मणः सर्वगतत्वं सर्वा-
त्मकत्वम् अद्वितीयत्वं च सिद्धमित्यर्थः ॥ ३७ ॥

फलाधिकरणम् ॥८॥

इयता सूत्रसन्दर्भेण ब्रह्मस्वरूपं विचार्य इदानीं कर्मण एव फलप्रदातृत्वं, नेश्वरस्येति निरीश्वरवादिनो भीमांसका वदन्ति । तन्मतं निराकरोति—

फलमत उपपत्तेः ॥ ३८ ॥

अतः कर्मविराराधितादीश्वरदेवं जीवानां फलमुत्पद्यते । न तु केवलकर्मणः । कुतः ? उपपत्तेः चैतन्यस्यैव ईश्वरस्य फलजनकत्वस्य उपपन्नत्वात् जडस्य कर्मणः स्वातन्त्र्येण फलजनकत्वानुपपत्तेरित्यर्थः ॥ ३८ ॥

श्रुतत्वाच्च ॥ ३९ ॥

‘कर्माध्यक्षस्सर्वभूताधिवास’ इति श्रुतौ ईश्वरस्य फलदातृत्वश्रवणाच्च कर्मसहकृत ईश्वर एव फलप्रदातेत्यर्थः ॥ ३९ ॥

पूर्वपक्षः— धर्म जैमिनिरत एव ॥ ४० ॥

जैमिनिस्तु धर्ममेव स्वातन्त्र्येण फलप्रदातारं मन्यते । कुतः ? अत एव ‘ज्योतिष्टोमेन स्वर्गकामो यजेते’ त्यादिश्रुतिषु कर्मणां स्वातन्त्र्येण फलसाधनत्वश्रवणादेवेत्यर्थः ॥ ४० ॥

सिद्धान्तः— पूर्वं तु वादरायणो हेतुव्यपदेशात् ॥ ४१ ॥

वादरायणस्तु पूर्वं पूर्वसूत्रोक्तं कर्मसहकृतमीश्वरमेव फलप्रदातारं मन्यते । कुतः ? हेतुव्यपदेशात् ‘एष एव साधुकर्म कारयति । एष एव असाधुकर्म कारयति’ त्यादिश्रुतिषु ईश्वरस्यैव सत्कर्मणि दुष्कर्मणि च जीवान् प्रति प्रेरकत्वव्यपदेशादित्यर्थः । तथा च जीवानामीश्वरप्रेरणानुसारेणैव सुरुतदुत्कृतयोः प्रवृत्तिः, न स्वातन्त्र्येण । तथा च ईश्वरस्यैव तत्कर्मनुसारेण फलप्रदातृत्वं, न तु केवलकर्मणामित्यर्थः ॥ ४१ ॥

इति

सूत्रवृत्तौ तृतीयाध्यायस्य
द्वितीय पाद ॥

॥ ॐ ॥

॥ तृतीयाध्यायस्य तृतीयः पादः ॥

सर्ववेदान्तप्रत्ययाधिकरणम् ॥ १ ॥

सगुणब्रह्मोपासनानामपि चित्तशुद्धिद्वारा वा ब्रह्मलोकप्राप्तिद्वारा वा निर्गुणब्रह्मसाक्षात्कारं प्रति साधनत्वात् अस्मिन् पादे सगुणब्रह्मोपासनास्वरूपं विचारयति—

सर्ववेदान्तप्रत्ययं चोदनाद्यविशेषात् ॥ १ ॥

सर्ववेदान्तप्रत्ययं सर्वशाखाप्रतिपाद्यं दहरोपासनमेकमेव । एवं सर्वशाखाप्रतिपाद्यं वैश्वानरोपासनमपि एकमेव । एवं शाण्डिल्योपासनमप्येकमेव । एवमुपकोसलोपासनमप्येकमेव । कुतः ? चोदनाद्यविशेषात् चोद्यन्ते विधीयन्त इति व्युत्पत्त्या चोदनाशब्देन अग्निहोत्रादीनि कर्माण्युच्यन्ते । तथा च चोदनाद्यविशेषात् सगुणब्रह्मोपासनानामपि चोदनाभिः अग्निहोत्रादिकर्मभिः सह अविशेषात् तुल्यत्वादित्यर्थः । तथा च सर्वशाखाप्रतिपाद्यम् अग्निहोत्राख्यं कर्म यथा एकमेव, यथा ज्योतिष्टोमाख्यं कर्म एकमेव, यथा वाजपेयाख्यं कर्म सकलशाखाप्रतिपाद्यमेकमेव, एवं सर्वशाखाप्रतिपाद्यं सजातीयोपासनमेकमेवेत्यर्थः ॥ १ ॥

शाखाभेदेन गुणभेदस्य श्रूयमाणत्वात् नानाशाखागतानां सजातीयोपासनानां ऐक्यमनुपपन्नमित्याशङ्क्य निराकरोति—

भेदान्नेति चेन्नैकस्यामपि ॥ २ ॥

भेदात् शाखाभेदेन गुणभेदस्य श्रूयमाणत्वात् नेति चेत् नानाशाखागतानां सजातीयोपासनानाम् ऐक्यं नास्ति, किं तु भिन्नत्वमेवेति चेत् । एकस्यामपि शाखायाम् एकस्या एवोपासनायाः अध्ययनभेदेन गुणभेदश्रवणेऽपि यथाध्यायद्वयगतायाः सजातीयोपासनायाः ऐक्यमेवाङ्गीक्रियते, एवं नानाशाखागतानां सजातीयोपासनानाम् ऐक्यमङ्गीक्रियते ॥ २ ॥

तर्हि 'उपसंहारोऽर्थाभेदादि'ति वक्ष्यमाणसूत्रोक्तन्यायेन सकलशाखागतसजातीयोपासनाप्रकरणप्रतिपाद्यानां सत्यसङ्करूपत्वसर्वज्ञत्वसर्वेश्वरत्वादिगुणानां भेदनरूपः उपसंहारः उपासनानां निर्णेतव्यः । एवंस्थितेऽपि एकैकस्य पुरुषस्य सकलशाखाध्ययनस्याशक्यत्वात् कथं सकलप्रतिपाद्यगुणभेदननिर्णय इत्याशङ्कां निराकरोति—

स्वाध्यायस्य तथात्वेन हि समाचारेऽधिकाराच्च सर्ववच्च तन्नियमः ॥३॥

सस्य अध्यायः स्वाध्यायः इति व्युत्पत्त्या स्वाध्यायशब्देन स्वशाखा उ-
च्यते । तथा च स्वाध्यायस्य स्वशाखाया एव तथात्वेन अध्येतव्यत्वेन समाचारे
'स्वाध्यायोऽध्येतव्य' इति अध्ययनविधिप्रकरणे अधिकारात् प्रतिपादितत्वात् एकै-
कस्य पुरुषस्य सकलशाखाध्ययनाभावेऽपि न दोष इत्यर्थः । तर्हि सकलशाखा-
गतसंज्ञातीयोपासनाप्रकरणप्रतिपाद्यगुणमेलननिश्चयः कथमित्याशङ्क्याह—सर्ववच्च
तन्नियमः सर्ववत् यज्ञाङ्गवत् तन्नियमः तेषां नानाशाखाप्रतिपाद्यानां सत्यसङ्कल्पा-
दिगुणानां नियमः निश्चयः उपपद्यत इत्यर्थः । यथा कर्मानुष्ठातॄणां सकलशाखा-
ध्ययनाभावेऽपि सकलशाखाध्येतृभिः महर्षिभिः कृतात् कल्पसूत्रादिग्रन्थात् नाना-
शाखागतानाम् अग्निहोत्रादिकर्माङ्गानां मेलननिश्चयः, एव मुपासकानां सकलशाखा-
ध्ययनाभावेऽपि सकलशाखाध्येतृभिः शङ्कराचार्यादिभिर्महात्मभिः कृतात् माण्ड्या-
दिग्रन्थात् सकलशाखागतानां सत्यसङ्कल्पत्वादिगुणानां मेलननिश्चयः उपपन्न इति
भावः ॥३॥

दर्शयति च ॥४॥

मन्वादिस्मृतिरपि स्वशाखाध्ययनमेव आवश्यकं दर्शयति प्रतिपादयति, न
तु सकलशाखाध्ययनमित्यर्थः ॥४॥

उपसंहाराधिकरणम् ॥ २ ॥

नानाशाखागतानां संज्ञातीयोपासनानाम् ऐक्यप्रतिपादनफलमाह—

उपसंहारोऽर्थाभेदाद्विशेषवत् समाने च ॥ ५॥

नानाशाखाप्रतिपाद्यसंज्ञातीयोपासनानकरणप्रतिपाद्यानां सत्यसङ्कल्पत्वादिगु-
णानां समाने नानाशाखाप्रतिपाद्यसंज्ञातीयोपासने उपसंहारः कर्तव्यः मेलनं क-
र्तव्यमित्यर्थः । कुतः ? अर्थाभेदात् नानाशाखागतसकलगुणविशिष्टसंज्ञातीयोपा-
सनायाः अथैव ब्रह्मलोकप्राप्तिलक्षणस्य फलस्य अभेदात् एकत्वादित्यर्थः ।
तया च ब्रह्मलोकप्राप्तिलक्षणैकफलस्य साधनीभूतानां नानाशाखाप्रतिपाद्यसंज्ञाती-
योपासनानामन्विवर्नां सत्यसङ्कल्पत्वादिगुणानां मेलनरूपः उपसंहारः कर्तव्यः । वि-
शेषवत् यथा विशिष्टोपाणामग्निहोत्रादिवर्माणां तदेवैकमाग्निहोत्रादिकं कर्म सर्व-
त्रेत्यर्थाभेदात् उपसंहारः, एवमन्यत्रापि भावः । यद्यप्यस्मिन् सूत्रे गुणोपसं-
हारकयनान्तरम् एकैकस्य पुरुषस्य नानाशाखाध्ययनासम्भवात् कथं नानाशाखा-

गुणोपसंहार इति शङ्का पश्चात् परिहर्तव्या, तथाप्युत्तरसूत्रे वक्ष्यमाणं गुणोपसंहारं सिद्धवत्कृत्य सकलशाखाध्ययनाभावान् गुणोपसंहारो न सम्भवतीति शङ्का पूर्वमेव परिहृतेति न कोऽपि दोष इति भावः ॥ ६ ॥

अन्यथात्वाधिकरणम् ॥ ३

‘भेदान्नेति चेन्नैकस्यामपी’ति सूत्रे गुणभेदात् सजातीयोपासनानां भिन्नशाखागतानां भेद आशङ्क्य निराकृतः । इदानीमुपासीतेति शब्दानां प्रतिशब्दं भिन्नत्वात् भिन्नशाखागतानां सजातीयोपासनानां भेदः अङ्गीकर्तव्य इत्याशङ्क्य निराकरोति—

अन्यथात्वं शब्दादिति चेन्नाविशेषात् ॥ ६ ॥

शब्दात् उपासीतेति शब्दानां प्रतिशब्दं भिन्नत्वात् अन्यथात्वं भिन्नशाखागतानां सजातीयोपासनानां भिन्नत्वमेवाङ्गीकर्तव्यम् । ‘समिधो यजति तनूनपातं यजती’त्यादिषु पञ्चप्रयाजविधायकवाक्येषु यजतिशब्दानां भिन्नत्वेन यागभेदाङ्गीकारादिति चेन्न । अविशेषात् शब्दभेदे विद्यमानेऽपि गुणाविशेषात् समिधो यजतीत्यादिषु वाक्येष्वपि समिधो देवताभेदादेव यागभेदः, न तु यजतिशब्दानां भिन्नत्वमात्रेण । तथा च सजातीयोपासनासु पूर्वोक्तरीत्या गुणभेदाभावात् भिन्नशाखागतानां सजातीयोपासनानां न भेद इत्यर्थः ॥ ६ ॥

तर्हि एकशाखागतानां भिन्नशाखागतानां च ब्रह्मलोकप्राप्तिरूपैकफलसाधनानां दहरशाण्डिल्योपकोसलवैश्वानरप्रभृतीनां विजातीयोपासनानामप्यैक्यमङ्गीक्रियतामित्याशङ्क्याह—

न वा प्रकरणभेदात्परोवरीयस्त्वादिवत् ॥ ७ ॥

न वा विजातीयोपासनानां ऐक्यं नास्त्येव । कुतः ? ‘अथ यदतः परो दिवो ज्योतिर्वीप्यते अथ य एषोऽन्तरादित्ये हिरण्यः पुरुषो दृश्यते अथ यदिदमस्मिन् ब्रह्मपुरे दहरं पुण्डरीकं वेदम्’ इत्यादिश्रुतिषु प्रकरणभेदद्योतकैरथशब्दादिभिर्विजातीयोपासनानाम् अन्योन्यनिरपेक्षतया प्रत्येकं ब्रह्मलोकप्राप्तिसाधनत्वबोधकत्वात् विजातीयोपासनानाम् एकशाखागतानां भिन्नशाखागतानां च भेद एवाङ्गीकर्तव्य इत्यर्थः । तत्र दृष्टान्तमाह—परोवरीयस्त्वादिवत् यथा अग्निहोत्रदर्शपूर्णमासज्योतिष्टोमवाजपेयादीनां पूर्वपूर्वापेक्षया उत्तरोत्तरमुत्लघानामेकस्वर्गफलसाधनानामपि प्रकरणभेदद्योतकेन अथशब्दादिना अन्योन्यनिरपेक्षतया प्रत्येकं स्वर्गलोकप्राप्तिसाधनत्वबोधनात् भेदः अङ्गीक्रियते, एवमेकफलसाधनानामपि विजातीयोपासनानां भेद एवाङ्गीकर्तव्य इति भावः ॥ ७ ॥

संज्ञातश्चेत्तदुक्तमस्ति तु तदपि ॥८॥

संज्ञातः भिन्नभिन्नसंज्ञाबलात् तदुक्तम् अग्निहोत्रादिकर्मणां परस्परभिन्नत्व-
मिति चेत्, तर्हि दहरशाण्डिल्यादिविजातीयोपासनानां तदपि भिन्नभिन्नसंज्ञकत्व-
मपि अस्त्येव । तथा च नामभेदात् अग्निहोत्रादीनां विजातीयकर्मणां भेदस्याङ्गी-
कारात् विजातीयोपासनानामपि नामभेदात् भेदः अङ्गीकर्तव्ये इति भावः ॥८॥

व्याप्यधिकरणम् ॥४॥

अस्तु भिन्नशाखागतानां सजातीयोपासनानाम् एक्यं, तथापि नानाशाखागता-
नां गुणानामुपसंहारो न कर्तव्यः । यथाशक्त्यङ्गानुष्ठानेन सन्ध्यावन्दनादिनित्यक-
र्मानुष्ठानाणां ब्रह्मलोकप्राप्तिवत् उपासकानामपि स्वस्वशाखागतगुणविशिष्टब्रह्मोपास-
नामात्रेण ब्रह्मलोकप्राप्तिसम्भवादित्याशङ्क्याह—

व्याप्तेश्च समञ्जसम् ॥९॥

व्याप्तेः नानाशाखागतगुणमेलनात् उपासने समञ्जसं ब्रह्मलोके अधिकभोगसम्पा-
दकं भवति ; स्वस्वशाखागतगुणविशिष्टब्रह्मोपासकानां तु स्वरूपभोग इति भावः ॥ ९ ॥

सर्वाभेदाधिकरणम् ॥९॥

'उपसंहारोऽर्थाभेदादि'ति सूत्रे उपक्रान्तं गुणोपसंहारमुपसंहरति—

सर्वाभेदादन्यत्वेमे ॥१०॥

सर्वाभेदात् सजातीयोपासनानां सर्वासु शाखासु अभिन्नत्वात् एकस्यां शा-
खायां श्रूयमाणाः इमे गुणाः अन्यत्र शाखान्तरेऽप्युपसंहरतव्या इत्यर्थः ॥१०॥

आनन्दाद्यधिकरणम् ॥११॥

एवं सगुणब्रह्मोपासनासु भिन्नशाखागतगुणोपसंहारमुक्त्वा निर्गुणविद्याया-
मपि गुणोपसंहारमाह—

आनन्दादयः प्रधानस्य ॥११॥

एकैकशाखायां श्रूयमाणानन्दत्वशुद्धत्वबुद्धत्वमुक्तत्वादयः ब्रह्मस्वरूपभूताः
गुणाः सर्वासु शाखासु निर्गुणविद्यायामुपसंहरतव्याः । कुतः ? प्रधानस्य ज्ञेयस्य निर्गुण-
ब्रह्मणः सर्वास्त्वपि शाखासु एकत्वादित्यर्थः । अत्र सर्वशाखागतानां निर्गुणब्रह्मवि-
द्यानां विजातीयत्वेन सजातीयनिर्गुणविद्यायाः प्रसक्त्यभावात् निर्गुणब्रह्मविद्यायां
भेदाभेदचिन्ता न कृतेति द्रष्टव्यम् ॥११॥

'तस्य प्रियमेव शिरः मोदो दक्षिणः पक्ष' इत्यादिश्रुतौ तैत्तिरीयशाखायां
श्रुताः प्रियशिरस्त्वादयो गुणाः शाखान्तरस्थायां निर्गुणविद्यायाम् उपसंहरतव्या
वा, उत नोपसंहरतव्या वा इति संशये सति निर्णयं करोति—

प्रियशिरस्त्वाद्यप्राप्तिरुपचयापचयौ हि भेदे ॥ १२ ॥

गुणबाहुरूपार्थं खलु गुणोपसंहारः कर्तव्यः । तथा च गुणानामुपचयः बाहुरूपं, गुणानामुपचयः अरूपत्वम्, एवंविधौ गुणोपचयापचयौ हि भेद उपास्ये सगुणे ब्रह्मण्येव सम्भवतः, न तु निर्गुणे ब्रह्मणि । गुणानामेवासम्भवेन गुणबाहुरूपस्य सुतरामसम्भवादित्यर्थः । तयोः चानन्दमयस्य परमात्मनः ज्ञानार्थं स्थूलारुण्यतन्त्रिन्यायेन आनन्दमयकोशधर्माः प्रियशिरस्त्वादयः प्रतिपादिताः, न तु ब्रह्मवर्षतया प्रतिपादिता इति भावः । न च निर्गुणे ब्रह्मणि आनन्दत्वादिगुणानामप्यभावात् पूर्वसूत्रे आनन्दत्वादिगुणोपसंहारकपनमप्यसङ्गतमिति वाच्यम् । ब्रह्मस्वरूपभूतेषु आनन्दत्वादिषु गुणत्वस्य उपचरितत्वादिति भावः ॥ १२ ॥

ननु, ब्रह्मस्वरूपभूताः आनन्दत्वादिगुणा अपि सर्वासु शाखासु नोपसंहर्तव्याः । एकैकशाखाप्रतिपादितब्रह्मस्वरूपज्ञानमात्रेणैव मोक्षसम्भवादित्याशङ्क्याह—

इतरे त्वर्थसामान्यात् ॥१३॥

इतरेऽपि प्रियशिरस्त्वादिगुणेष्वपि व्यक्तिरिक्ताः आनन्दत्वादयो गुणाः ब्रह्मस्वरूपभूताः सर्वासु शाखासु उपसंहर्तव्याः । कुतः? अर्थसामान्यात् अर्थस्य मोक्षरूपप्रयोजनस्य सामान्यात् सर्वास्वपि शाखासु ब्रह्मस्वरूपनिश्चयसत्त्वप्रतिपादनस्य तुल्यत्वादित्यर्थः । तथाचानन्दत्वशुद्धत्वशुद्धत्वादिविषयकसकलसंशयनिवृत्तिं विना ब्रह्मस्वरूपनिश्चयार्थम् आनन्दत्वादिगुणज्ञानमुपसंहर्तव्यमिति भावः ॥१३॥
आध्यानाधिकरणम् ॥७॥

‘इन्द्रियेभ्यः परा ह्यर्था अर्थेभ्यश्च परं मनः । मनसस्तु परा बुद्धिर्बुद्धेरात्मा महान् परः । महतः परमव्यक्तं अव्यक्तात् पुरुषः परः । पुरुषान्न परं किञ्चित् सा काष्ठा सा परा गतिः’ इति श्रुतौ अर्थमनोबुद्धिजीवशरीराणामुत्तरोत्तरमुत्कृष्टत्वप्रतिपादनपूर्वकं पुरुषशब्दाच्चयस्य परमात्मनः सर्वोत्कृष्टत्वमुक्तम् । तच्च अर्थादीनाम् उत्तरोत्तरमुत्कृष्टत्वे श्रुतेस्तात्पर्यमिति वा, न वेति संशये सति निर्णयं करोति—

आध्यानाय प्रयोजनाभावात् ॥ १४ ॥

आध्यानाय सर्वोत्कृष्टपरमात्मनः निश्चयाय अर्थादीनामुत्तरोत्तरमुत्कृष्टत्वमुच्यते, न तु तत्र तात्पर्यम् । कुत्र ? प्रयोजनाभावात् अर्थादीनाम् उत्कृष्टत्वज्ञानेन फलाभावात् । तथा च मोक्षसाधनीभूतज्ञानविषयस्य परमात्मनः निश्चयार्थमेव स्थूलारुण्यतन्त्रिन्यायेन अर्थादीनामुत्कृष्टत्वमुक्तं, न तु तत्र तात्पर्यमित्यर्थः ॥ १४ ॥

आत्मशब्दाच्च ॥१५॥

‘एष सर्वेषु भूतेषु गूढोत्मा न प्रकाशत’ इत्युत्तरवाक्ये परमात्मनः दुर्विज्ञेयत्वै-

प्रतिपादनादपि परमात्मन्येव, 'इन्द्रियेभ्यः परा ह्यर्थी' इति श्रुतेस्तात्पर्यमिति भावः ।

आत्मगृहीत्स्थधिकरणम् ॥८॥

'सदेव सोम्येदमग्र आसीदेकमेवाद्वितीयमि'ति छान्दोग्यश्रुतौ सच्छब्देन सत्ताजानिः प्रतिपाद्यते, उत परमात्मां प्रतिपाद्यत इति संशये सति निर्णयं करोति—

आत्मगृहीतिरितरवदुत्तरात् ॥१६॥

इतरवत् यथा 'आत्मा वा इदमेक एवाग्र आसीदि'ति ऋग्वेदश्रुतौ आत्मशब्देन परमात्मा प्रतिपाद्यते, तथा 'सदेव सोम्येदमग्र आसीदि'ति छान्दोग्यश्रुतौ सच्छब्देन आत्मनः परमात्मनः गृहीतिः प्रतिपादनमङ्गीकर्तव्यम् । कुतः ? उत्तरात् 'सदेव सोम्येदमग्र आसीदेकमेवाद्वितीयमि'ति उत्तरवाक्ये प्रलयसमये सर्वप्रपञ्चाभिन्नत्वस्य अद्वितीयत्वस्य प्रतिपादितत्वात् । न हि सत्ताजानेः सर्वप्रपञ्चाभिन्नत्वम् अद्वितीयत्वं वा सम्भवति । तस्याः प्रपञ्चं प्रति उपादानकारणत्वाभावात् । तथा च प्रपञ्चोपादानकारणं ब्रह्मैव सच्छब्देन प्रतिपाद्यत इति भावः ॥ १६ ॥

सच्छब्दस्य सत्ताजातिप्रतिपादकत्वासम्भवेऽपि प्रधानप्रतिपादकत्वमस्त्वित्याशङ्क्य निराकरोति—

अन्वयादिति चेत् स्यादवधारणात् ॥ १७ ॥

प्रधानस्यापि प्रपञ्चं प्रति उपादानकारणत्वेन अन्वयात् प्रपञ्चाभिन्नत्वाद्वितीयत्वयोः प्रधानेऽप्युपपन्नत्वात् सच्छब्देन प्रधानमेवोच्यत इति चेन्न । ब्रह्मैव सच्छब्दप्रतिपाद्यं सन् । कुतः ? अवधारणात् 'एतदात्मनिदं सर्वं तत्सत्त्वं स आत्मा तत्त्वमसि श्वेतकेतो' इति श्रुतौ सच्छब्दवाच्यस्य परमात्मत्वप्रतिपादनपूर्वकं सकलजीवाभिन्नत्वप्रतिपादनेन सच्छब्दवाच्यस्य चेतनत्वनिश्चयादित्यर्थः । न हि जडस्य प्रधानस्य परमात्मत्वं जीवाभिन्नत्वं वा सम्भवतीति भावः ॥ १७ ॥

कार्याख्यानाधिकरणम् ॥ ९ ॥

उपकोसलविद्याप्रकरणे विद्यमानं आह्वनीयगार्हपत्यदाक्षिणाग्निविषयकं उपासनात्रयं हिरण्यगर्भोपासनं चेत्युपासनचतुष्टयमपि चित्तशुद्धिद्वारा सगुणब्रह्मोपासनाङ्गं वा, स्वातन्त्र्येण फलान्तरसाधनं वा । एवं सर्वोत्थपि उपनिषत्सु सगुणब्रह्मोपासनासङ्घिषौ विद्यमानानि ब्रह्मव्यतिरिक्तपदार्थविषयकाणि प्राणाद्युपासनानि सगुणब्रह्मोपासनाङ्गानि, स्वातन्त्र्येण फलान्तरसाधनानि वा । एवं भूमविद्याप्रकरणे विद्यमानानि नामाद्युपासनानि भूमाख्यसगुणब्रह्मोपासनाङ्गानि वा,

स्वातन्त्र्येण फलान्तरसाधनानि वा । एवं वैश्वानरप्रकरणे विद्यमानानि वैश्वानर-
स्यैकैकावयवविषयकोपासनानि वैश्वानरोपासनाङ्गानि वा, न वा । एवं तत्तदुपा-
सनाप्रकरणेषु विद्यमानानि ब्रह्मव्यतिरिक्तपदार्थविषयकाणि उपासनानि तत्तत्स-
गुणब्रह्मोपासनाङ्गानि वा, स्वातन्त्र्येण फलान्तरसाधनानि वा इति संशये सति
तन्निर्णयं करोति—

कार्याख्यानादपूर्वम् ॥ १८ ॥ . .

तत्तत्सगुणे ब्रह्मोपासनासन्निधौ विहितानि अग्नित्रयजीवमुख्यमाणनामा-
द्विविषयकाणि उपासनानि प्रकरणबलात् तत्तत्सगुणब्रह्मोपासनाङ्गान्येव, न तु
स्वातन्त्र्येण फलान्तरसाधनानि । तथा च कार्याख्यानात् कार्याणां कर्तव्यानां
जीवमुख्यमाणादिविषयकाणाम् अङ्गोपासनानाम् आख्यानादनुष्ठानादेव साङ्गान् स-
गुणब्रह्मोपासनात् अपूर्वमदृष्टम् उत्पद्यते, न तु अङ्गोपासनाराहितात् केवलसगुण-
ब्रह्मोपासनादित्यर्थः । सगुणब्रह्मोपासनाङ्गत्वेन अनुष्ठितात् प्राणाद्युपासनात् क्षु-
द्रफलमपि अर्णादुत्पद्यते । तथा चाङ्गोपासनासन्निधौ विद्यमानानां फलश्रुतीनां
ब्रह्मलोकप्राप्तावेव महातात्पर्यं, क्षुद्रफलेषु तु अवान्तरतात्पर्यमिति भावः ॥ १८ ॥

समानाधिकरणम् ॥ १० ॥

समान एवं चाभेदात् ॥ १९ ॥

एवञ्चसति साङ्गस्यैव सगुणब्रह्मोपासनस्य अदृष्टजनकत्वे सति बृहदार-
ण्यकशाखाविहिते समाने सजातीये उपकोसलनामके सगुणब्रह्मोपासने च्छान्दोग्य-
शाखागतम् उपकोसलविद्याङ्गमूतम् उपासनाचतुष्टयं उपसंहर्तव्यम् । कुतः ? अ-
भेदात् शाखाद्वयेऽपि उपकोसलविद्यायाः एकत्वादित्यर्थः ॥ १९ ॥

सम्बन्धाधिकरणम् ॥ ११ ॥

उपकोसलविद्यायामुक्तन्यायं वैश्वानरादिविद्यास्वप्नतिदिशति—

सम्बन्धादेवमन्यत्रापि ॥ ॥

अन्यत्र प्रतर्दनवैश्वानरसूत्रविद्यादिव्यपि एवं जीवमुख्यवैश्वानरावयवनामादि-
विषयसाङ्गोपासनासहकृतात् सगुणब्रह्मोपासनात् अदृष्टोत्पत्तिः, न तु केवलसगुण-
ब्रह्मोपासनात् । कुतः ? सम्बन्धात् अङ्गाङ्गिनोरविनाभावसम्बन्धः । अङ्गं विना
अङ्गिमात्रस्य अदृष्टजनकत्वासम्भवादित्यर्थः । तथा च च्छान्दोग्यशाखायां श्रूयमाणा-
नि अङ्गोपासनानि बृहदारण्यकशाखान्तर्गीतासु सजातीयोपासनासु उपसंहर्तव्यानी-
ति भावः ॥ २० ॥

उपकोसलसन्निधौ विहितमुपासनाचतुष्टयं विजातीयेषु वैश्वानराद्युपासनेषु नोपसंहर्तव्यमित्याह—

न वा विशेषात् ॥ २१ ॥

अग्नित्रयहिरण्यगर्भविषयम् उपासनाचतुष्टयं विजातीयेषु वैश्वानराद्युपासनेषु नोपसंहर्तव्यम् । कुतः? विशेषात् उपासनाचतुष्टयस्य प्रकरणबलेन उपकोसलोपासनाङ्गत्वेन भिन्नप्रकरणस्य वैश्वानराद्युपासनाङ्गत्वाभावादित्यर्थः ॥ २१ ॥

एवं जीवमुद्गयप्राणवैश्वानरैकावयवाविषयकाणि अङ्गोपासनानि विजातीयोपासनेषु नोपसंहर्तव्यानीत्याह—

दर्शयति च ॥ २२ ॥

‘अथ य एषोऽन्तरादित्ये हिरण्यग. पुरुषो दृश्यते । अथ य एषोऽन्तरासिणि पुरुषो दृश्यते । अथ यदत्तं परो दिवो ज्योतिर्दीप्यते । अथ यद्विदमग्निन् ब्रह्मपुरे दहरं पुण्डरीकं वेश्म’ इत्यादिषु श्रुतिषु अथशब्द एव प्रकरणभेदं सूचयति । तथा च तदुपासनाप्रकरणे विहितानि उपासनानि सन्नहितसगुणब्रह्मोपासनामात्रं मत्सङ्गानि, न तु व्यवहितविजातीयोपासनाङ्गानीति भावः । २२ । सम्भृत्यधिकरणम् ॥ १२ ॥

‘ब्रह्मज्येष्ठा वीर्या सम्भृतानि ब्रह्मात्रे ज्येष्ठं दिवमाततान ब्रह्मा भूतानां प्रथमं तु जज्ञे तेनार्हनि ब्रह्मणा स्पर्धितुं क’ इत्यस्या खिलसहिताया वीर्यसम्भृतिद्युलोकव्यापकत्वसकलभूतकारणत्वादयो बहवो गुणा. प्रतिपादिता । उपासीतेति विधिवान्वय, फल च न श्रुतं, एवस्थितेसति खिलसहिताप्रतिपादिताना सर्वेषां गुणाना दहरशाण्डिल्यादिषु सर्वेषु सगुणोपासनेषु उपसहार कर्तव्यो वा, उत्त-उपासीतेति विधि ब्रह्मलोकप्राप्तिरूपं फलञ्चाध्याहृत्य खिलसहिताप्रतिपादितसकलगुणविशिष्टब्रह्मोपासन स्वातन्त्र्येण ब्रह्मलोकप्राप्तिसाधनमित्यङ्गीकर्तव्यं वा इति संशये सति निर्णयं करोति—

सम्भृतिद्युव्याप्त्यापि चातः ॥ २३ ॥

अत एव भिन्नप्रकरणस्यत्वात् व्यवहितत्वाच्च सम्भृतिद्युव्याप्त्यादिगुणविशिष्टब्रह्मोपासनमपि स्वातन्त्र्येण ब्रह्मलोकप्राप्तिसाधनम् । तथा च सम्भृतिद्युव्याप्त्यादिगुणाना भिन्नप्रकरणस्यव्यवहितदहरवैश्वानराद्युपासनासु उपसहारो न कर्तव्य इत्यर्थः ॥ २३ ॥

पुरुषविद्याधिकरणम् ॥ १२ ॥

‘तस्यैवं विदुषो यज्ञस्याग्या यजमान श्रद्धा पत्नी’त्यादिश्रुतौ उपासकस्य क-

रचरणाद्यवयवेषु प्रतिबद्धज्योतिष्टोमाङ्गदृष्टिरूपो मानसज्योतिष्टोमो विहितः । किं मानसज्योतिष्टोमस्य कर्मकाण्डज्योतिष्टोमाङ्गत्वम्, उत स्वातन्त्र्येण ब्रह्मलोकप्राप्तिसाधनत्वमिति संशये निर्णयं करोति—

पुरुषविद्यायामिव चेतरेषामनाम्नानात् ॥ २४ ॥

इतरेषामुपासकानां करचरणाद्यवयवेषु कलिभतानां समित्कुशपुरोडाशादीनां मानसानामङ्गानां पुरुषविद्यायामिव मानसज्योतिष्टोम इव कर्मकाण्डस्थक्रियामये ज्योतिष्टोमे अनाम्नानादविहितत्वादित्यर्थः । तथा च मानसज्योतिष्टोमक्रियामयज्योतिष्टोमयोः परस्परविलक्षणान्गविशिष्टत्वात् मनःकल्पिताङ्गविशिष्टस्य मानसज्योतिष्टोमस्य वास्तवाङ्गविशिष्टक्रियामयज्योतिष्टोमाङ्गत्वमनुपपन्नम् । किं तु स्वातन्त्र्येण ब्रह्मलोकप्राप्तिसाधनत्वमित्यर्थः ॥ २४ ॥

वेधाद्यधिकरणम् ॥ १४ ॥

हे आभिचारिकदेवते मच्छत्रोस्सर्वमङ्गं प्रविध्य विदारय, विशेषतश्च त्दत्पुण्डरीकं प्रविध्य पीडय, धमनीः नाडीश्च मवृज्य पीडय, शिरश्च अभिमृज्य छेदय, मच्छत्रुदेहस्त्रिषा मग्नो भवत्विति श्रुत्यर्थः । 'सर्वं प्रविध्य त्ददयं प्रविध्य धमनीः मवृज्य शिरोऽभिप्रवृज्य त्रेधा विपृक्त' इत्यादीनां उपनिषन्मध्यपठितानां शत्रुमरणोद्देशेन आभिचारिकदेवताप्रार्थनपराणां मन्त्राणां सगुणब्रह्मोपासनाङ्गत्वं वा, कर्मकाण्डस्थश्येनयागाद्याभिचारिककर्माङ्गत्वं वेति सम्भेदे सति निर्णयं करोति—

वेधाद्यर्थभेदात् ॥ २५ ॥

वेधादीनां शत्रुपीडादीनाम् अर्थानां फलानां भेदात् सगुणब्रह्मोपासने अस्मन्धात् एतेषां मन्त्राणां सगुणब्रह्मोपासनाङ्गत्वं नास्तीत्यर्थः । 'सर्वं खल्विदं ब्रह्मे'ति श्रुतौ शान्तस्यैव सगुणब्रह्मोपासनायामधिकारस्य प्रतिपादितत्वेन शत्रुमरणकामस्य ब्रह्मविद्यायामधिकारासम्भवात् शत्रुमरणफलकस्य अस्य मन्त्रस्य सगुणब्रह्मोपासनाङ्गत्वात्सम्भवात् कर्मकाण्डस्थेनयागाङ्गत्वमङ्गीकर्तव्यमिति भावः ॥ २५ ॥

हान्यधिकरणम् ॥ १५ ॥

उपास्यसम्बन्धिगुणोपसंहारगुणत्वा उपासकानाम् अवान्तरफलोपसंहारमप्याह—

हानौ तूपायनशब्दशेषत्वात्कुशाच्छन्द- स्तुत्युपगानवत्तदुक्तम् ॥ २६ ॥

'अथ इव रोमाणि विधूय पापं चन्द्र इव राहोर्मुखात् प्रमुच्य । घृत्वा शरीर-
मरुतं कृतात्मा ब्रह्मलोकमभिसम्भवामी' ति सामशाखाया श्रुतौ सगुणब्रह्मोपासकानां

मरणानन्तरं मुकृतदुष्कृतत्यागमात्रमुक्तम् । 'मुकृतदुष्कृते विधूनुते नस्य पुत्रा दाय-
मुपयन्ति सुहृदः साधुकृत्या द्विपन्तः पापकृत्यामि' इति शास्त्रान्तरीयश्रुतौ तु उपा-
सकानां मुकृतदुष्कृतत्यागानन्तरम् उपासकमित्राणाम् उपासकद्वेषिणाञ्च मुकृतदु-
ष्कृतस्वीकार उक्तः । एवास्मिन्नेति हानौ मुकृतदुष्कृतत्यागरूपहानमात्रप्रतिपादक-
श्रुतौ उपासकमुहृदाप् उपासकद्वेषिणां च मुकृतदुष्कृतस्वीकाररूपम् उपायनम् उ-
पसंहर्तव्यम् । कुत २ उपायनशब्दशेषत्वात् 'तत् मुकृतदुष्कृते विधूनुते' इति श्रु-
तौ हानमतिपादकस्य विधूनुनशब्दस्य उपायनमतिपादकशब्दसाहचर्यादित्यर्थः ।
तत्र दृष्टान्तमाह—कुशाच्छन्दस्तुत्युपगानवत् । यथा हि एकस्यां शाखायां सहस्रठि-
ताना कर्माज्ञाना कुशाच्छन्दस्तुत्युपगानानां मध्ये अन्यस्या शाखायाम् एकैकस्या-
ङ्गस्य श्रवणे सति अन्येषामज्ञानामुपसंहारः, तद्वदित्यर्थः । तदुक्तम् एकैकाङ्गश्र-
वणे सति अन्येषामज्ञानाम् उपसंहरणं पूर्वमीमासायामुक्तमित्यर्थः ॥ २६ ॥

साम्परायाधिकरणम् ॥ १६ ॥

उपासकानां मुकृतदुष्कृतक्षयस्य कालनिर्णयं करोति—

साम्पराये तर्तव्याभावात्तथा ह्यन्ये ॥ २७ ॥

साम्पराये ब्रह्मलोकप्राप्तिहेतुभूतदेवयानमार्गमध्ये विरजानद्यतिक्रमानन्तरम्
उपासकानां मुकृतदुष्कृतक्षयो भवति । कुत २ तर्तव्याभावान् विरजानदीतरणा-
नन्तरं तर्तव्यस्य नद्यन्तरस्याभावादित्यर्थः । विरजानदीतरणानन्तरं मुकृतदुष्कृत-
क्षय इत्यत्र प्रमाणमाह—यथा ह्यन्ये । अन्ये शास्त्रिनः 'स आगच्छति विरजां नदीं
ता मनसैवात्येति तत्मुकृतदुष्कृते विधूनुते' इति श्रुतौ विरजानदीतरणानन्तरं मुकृ-
तदुष्कृतक्षय प्रतिपादयन्तीत्यर्थः ॥ २७ ॥

'अथ इव रोमाणि विभूय पाप'मिति श्रुतौ पापस्यैव क्षय उक्तः, न तु पु-
ण्यस्येत्याशङ्क्याह—

छन्दत उभयाविरोधात् ॥ २८ ॥

छन्दत' इच्छात विवक्षाब्रह्मादित्यर्थः । अनहल्लक्षणया पापशब्देन पुण्यम-
पि प्रतिपाद्यते । कुत २ उभयाविरोधात् पुण्यपापेभ्यविनाशमतिपादकश्रुत्यन्तर-
विरोधपरिहारार्थमित्यर्थः ॥ २८ ॥

गत्यर्थवत्त्वाधिकरणम् ॥ १७ ॥

पुण्यमात्रस्य क्षयानङ्गीकारे बाधकमप्याह—

गतेरर्थवत्त्वमुभयथान्यथा हि विरोधः ॥ २९ ॥

उभयथा उभयोः पुण्यपापयोः विनाशङ्गीकारे सति गते' आर्चिरादिभागेण

ब्रह्मलोकगमनस्य अर्थवत्त्वं सफलत्वं भवति । अन्यथा पुण्यस्य क्षयानङ्गीकारे ब्रह्मलोके ऋद्धिकालमुपासनाफलमोगानन्तरं पुण्यपापफलमोगार्थं स्वर्गलोकं प्रति पुनरावृत्तेरवश्यमङ्गीकर्तव्यत्वात् विरोधस्तथात् 'एतेन प्रतिपद्यमानाः इमं मानवमावर्तं नावर्तन्त' इति श्रुतेरप्रामाण्यं स्यादित्यर्थः ॥ २९ ॥

पुण्यस्यापि क्षयाङ्गीकारे ब्रह्मलोकं गतानामुपासकानां भोगो न स्यादित्याशङ्क्याह—

उपपन्नस्तल्लक्षणार्थोपलब्धेलोकवत् ॥ ३० ॥

ब्रह्मलोकं गतानां भोग उपपन्नः । कुतः ? तल्लक्षणार्थोपलब्धेः तल्लक्षणानां तज्जन्यानां सगुणब्रह्मोपासनाजन्यानामर्थानां भोगानामुपलब्धेः श्रुतिषु प्रतिपादितत्वादित्यर्थः । लोकवत् लोकेऽपि देवतोपास्तिं कुर्वतां पुरुषाणाम् ऐश्वर्यादिप्राप्तिर्दृश्यते । तद्वत् ब्रह्मलोकगतानां सगुणब्रह्मोपासकानां भोगप्राप्तिरुपपद्यत इत्यर्थः । ३० ।

अनियमाधिकरणम् ॥ १८ ॥

सगुणब्रह्मोपासकानां मध्ये केषांचित् ब्रह्मलोकप्राप्तिरस्ति, केषांचित् नास्तीत्येवंविधः नियमः अङ्गीक्रियते, उत सर्वेषामपि सगुणब्रह्मोपासकानां ब्रह्मलोकप्राप्तिरित्येवंविधः अनियमोऽङ्गीक्रियते वा इति संशये सति निर्णयं करोति—

अनियमस्सर्वेषामविरोधः शब्दानुमानाभ्याम् ॥ ३१ ॥

सर्वेषामहंग्रहोपासकानां ब्रह्मलोकप्राप्तौ अनियमः । अहंग्रहोपासकानां मध्ये केषांचित् ब्रह्मलोकप्राप्तिः, केषांचित् नास्तीत्येवंविधस्य नियमस्याभाव एव अविरोधः विरोधरहितः प्रामाणिक इत्यर्थः । कुतः ? शब्दानुमानाभ्यां बहुश्रुतिस्मृतिभ्यां दहरशाण्डिल्योक्तोसलवैश्वानराद्यहंग्रहोपासनापराणां सर्वेषामपि ब्रह्मलोकप्राप्तेः प्रतिपादितत्वादित्यर्थः ॥ ३१ ॥

आधिकारिकाधिकरणम् ॥ १९ ॥

आदित्यचन्द्रनक्षत्रादीनां ग्रहाणां वरुणकुबेरेन्द्रप्रभृतीनामष्टादिकपालकानां च वर्तमानदेहपातानन्तरं मुक्तिर्वा, उत देहान्तरप्राप्तिरस्ति वा इति संशये सति निर्णयं करोति—

यावदधिकारमवस्थितिराधिकारिकाणाम् ॥ ३२ ॥

आधिकारिकाणां परब्रह्मणा आमहाप्रलयमधिकारं कुर्वतां पूर्वस्मिन् जन्मनि सगुणब्रह्मोपासकानामस्मिन् जन्मनि निर्गुणब्रह्मसाक्षात्कारवतां जीवन्मुक्तानां सूर्यचन्द्रनक्षत्रादीनां यावदधिकारमधिकारसमाप्तिपर्यन्तमेव अवस्थितिः । देहधारणं, स्वास्वाधिकारपरिसमाप्त्यनन्तरं लिङ्गशरीरनाशपूर्वकं ब्रह्मण्येकरूपभावं वि

देहेकैवल्यमेव, न तु देहान्तरमाप्तिरित्यर्थः ॥ ३२ ॥

अक्षरध्यधिकरणम् ॥२०॥

मसद्भादाधिकारिकपुरुषाणां वर्तमानदेहपतनानन्तरं विदेहकैवल्यं मत्ताभ्ये-
दानो मस्तुतामेव चिन्तां करोति—

अक्षरधियां त्वरोधः सामान्यतद्भावाभ्यामौ-

पसदवत्तदुक्तम् ॥ ३३ ॥

‘अनियमः सर्वेषामिति सूत्रे सगुणब्रह्मोपासकानां सर्वेषामपि ब्रह्मलोकमा-
प्तिरित्युक्तम् । अक्षरधियां निर्गुणब्रह्मसाक्षात्कारवतां तु अवरोधः परलोकगमनप्र-
तिबन्धः । परलोकगमनाभाव एताद्वोक्तव्यः । कुतः? सामान्यतद्भावाभ्यां नि-
र्गुणब्रह्मसाक्षात्कारवतां सर्वेषामपि लिङ्गशरीरनाशस्य समानत्वात् तद्भावात् ब्र-
ह्मण्येकीभावाच्चेत्यर्थः । औपसदवत् यथा चापसदानां यज्ञादिकर्तृणां सर्वेषां स्वर्ग-
लोकमाप्तिः तद्वत्, निर्गुणब्रह्मसाक्षात्कारवतां सर्वेषामपि लिङ्गशरीरनाशस्य व्या-
पकब्रह्मण्येकीभावस्य च तुल्यत्वात् परलोकगमनमनुपपन्नमित्यर्थः । तत्र प्रमाण-
माह—तदुक्तं ‘न तस्य प्राणा उत्क्रामन्ति अत्रैव सगवलीयन्ते ब्रह्म वेद ब्रह्मैव
मवती’त्यादिषु श्रुतिषु निर्गुणब्रह्मसाक्षात्कारवता लिङ्गशरीरनाशपूर्वकं ब्रह्मैक्यं
प्रतिपादितमित्यर्थः ॥३३॥

इयदामननाधिकरणम् ॥२१॥

‘द्वा सुपर्णा सयुगा सखाये’ति श्रुतौ सुपर्णशब्देन पक्षिणौ उच्येते वा, उत
जीवपरमात्मनौ उच्येते वा इति संशये सति निर्णयं करोति—

इयदामननात् ॥ ६४ ॥

सुपर्णशब्देन जीवपरमात्मनौ उच्येते । कुत ? इयदामननात् । इय-
त्तायाः द्वित्वसङ्ख्यायाः आमननात् कथितत्वादित्यर्थः । प्रायेण उपनिषत्सु जी-
वब्रह्मणोरेव द्वित्वसङ्ख्यानिर्देशात् ‘तयोरन्यः पिप्पलं स्वाद्वत्ती’ति वाक्यशेषे मो-
क्तृत्वामोनृत्वरूपविरुद्धवर्षनिर्देशाच्च सुपर्णशब्देन लक्षणया जीवपरमात्मनौ
प्रतिपाद्येते इति भावः ॥ ६४ ॥

अन्तराधिकरणम् ॥ २२ ॥

बृहदारण्यके ‘यत्साक्षादपरोक्षात् ब्रह्म य आत्मा सर्वान्तरस्तन्मे व्याचक्ष्व’ इति उ-
पस्थिता प्रश्नः कृतः । तदनन्तरं ‘यत्साक्षादपरोक्षात् ब्रह्म य आत्मा सर्वान्तरस्तन्मे
व्याचक्ष्व’ इति कहोलकेन प्रश्नः कृतः । तत्र वाक्यद्वयेऽपि ब्रह्मशब्दात्मशब्दा

स्थां जीवभिन्नपरमात्मा प्रतिपाद्यते , उत जीवाभिन्नः परमात्मा प्रतिपाद्यते इति संशये सति निर्णयं करोति—

अन्तरा भूतग्रामवत् स्वात्मनः ॥ ३५ ॥

स्वात्मनः स्वाभिन्नस्य सकलजीवाभिन्नस्य परमात्मनः अन्तरा सकलभूतानां हृदयमध्ये अवस्थितत्वमुच्यते, न तु जीवाभिन्नस्य परमात्मनः । कुतः ? भूतग्रामवत् भूतग्रामवत्त्वादित्यर्थः । 'एको देवस्सर्वभूतेषु गूढः' इति श्रुतौ सकलजीवाभिन्नस्य परमात्मनः सकलभूतहृदयान्तर्वातित्वप्रतिपादनात् तदनुसारेण यत् साक्षादपरोक्षात् ब्रह्मेति प्रश्नद्वयेऽपि जीवाभिन्नस्यैव परमात्मनस्सकलभूतहृदयान्तर्वातित्वमुच्यत इत्यर्थः ॥ ३५ ॥

ननु ब्रह्मसाक्षात्कारवतामुपस्थितकहोलकादीनामृषीणां लोकोपकारार्थं खलु प्रश्नः । तथा च एकेनैव प्रश्नेन लोकोपकारस्य सिद्धत्वात् प्रश्नद्वयं व्यर्थमिति प्राप्तङ्गिकं शङ्कामाशङ्क्य निराकरोति—

अन्यथा भेदानुपपत्तिरिति चेन्नोपदेशान्तस्वत् ॥ ३६ ॥

अन्यथा मष्टव्यभेदं विना भेदानुपपत्तिः प्रश्नभेदानुपपत्तिः लोके दृष्टा । तथा च प्रकृतेऽपि मष्टव्यस्य जीवब्रह्माभेदस्य प्रश्नद्वयेऽपि एकत्वात् प्रश्नद्वयं व्यर्थमिति चेत् , उपदेशान्तरवदुपपत्तेः । यथा श्वेतकेतुना 'भूय एव मा भगवान् विज्ञापयस्विति' नववारं प्रश्ने कृते उद्दालकेन तत्रमसीति नववारमुत्तरं दत्तम् , एवमत्रापि उपस्थितकहोलकाभ्यां प्रश्नद्वये कृते साकरूपेण उत्तरद्वयं दत्तमिति न विरोधः । जीवब्रह्माभेदस्य अत्यन्तं दुर्विज्ञेयत्वेन बुद्धिशोधनार्थं बहुप्रश्नानां बहुवचनानां च सफलत्वादिति भावः ॥ ३६ ॥

व्यतिहाराधिकरणम् ॥ २३ ॥

अहङ्गहोपासकानां सत्यसङ्कल्पादिगुणविशिष्टं ब्रह्मास्मीत्येवंरूपेण जीवस्य ब्रह्माभेदमात्रं ध्यातव्यं वा, उत अहं ब्रह्मास्मि ब्रह्माहमस्मीत्येवंरूपेण सगुणब्रह्मजीवयोः परस्पराभेदो ध्यातव्यो वा इति संशये सति निर्णयं करोति—

व्यतिहारो विशिषन्ति हीतस्वत् ॥ ३७ ॥

सगुणब्रह्मजीवयोः व्यतिहारः परस्पराभेद एव ध्यातव्यः । कुतः ? विशिषन्ति 'त्वं वा अहमस्मि भगवो देवते अहं वै त्वमसी' त्यादिश्रुतयः परस्परमभेदं ध्यातव्यं विशिषन्ति प्रतिपादयन्ति खलु । तत्र दृष्टान्तमाह—इतरवत् त्वं ब्रह्मासि अहं ब्रह्मास्मीत्यादिवाक्यवदित्यर्थः । यथा त्वं ब्रह्मासि 'अहंब्रह्मास्मी' तिवाक्यं निर्गुणब्रह्मजीवयोः परस्पराभेदं ध्यातव्यं प्रतिपादयति , एवं 'त्वं वा अहमस्मी' त्यादिवाक्यं सगुणब्रह्मजीवयोः परस्पराभेदमेव ध्यातव्यं प्रतिपादयतीत्यर्थः ॥ ३७ ॥

सत्याद्यधिकरणम् ॥ २४ ॥

'उपसंहारोऽर्थाभेदादि'ति सूत्रे सामान्यतः सजातीयोपासनानां भिन्नशाखागतानां गुणानामुपसंहार उक्तः । इदानीं तु तमेव गुणोपसंहारं सूत्रद्वयेन उपासनाद्वये विशिष्य प्रतिपादयति—

सैव हि सत्यादयः ॥३८॥

छान्दोग्यशाखायां वृहदारण्यकशाखायां च विहिता शाण्डिल्यविद्या सैव एकैव । तथा च सत्यादयः सत्यसङ्कल्पत्वादयः गुणाः एकैकस्यां शाखायां श्रूयमानाः शाखाद्वयेऽप्युपसंहर्तव्या इत्यर्थः ॥३८॥

कामाद्यधिकरणम् ॥ २५ ॥

कामादीतरत्र तत्र चायतनादिभ्यः ॥ ३९ ॥

इतरत्र छान्दोग्यशाखायां तत्र च वृहदारण्यकशाखायां च श्रूयमाना दहर-
विद्यापि एकैव । कुतः? आयतनादिभ्यः उपास्यस्य दहराकाशस्य दृत्पुण्डरीकस्था-
नसत्यसङ्कल्पदिलिङ्गानां शाखाद्वयेऽपि तुल्यत्वादित्यर्थः । तथा च कामादि एकै-
कस्यां शाखायां श्रूयमाणं सत्यकामत्वादिगुणजातं शाखाद्वयेऽप्युपसंहर्तव्यमित्यर्थः ।

अलोपाधिकरणम् ॥ २६ ॥

'द्वयं गार्हपत्यो मनोऽन्वाहार्थपचन' इति श्रुतौ वैश्वानरोपासकानां प्राणा-
ग्निहोत्रं एकादशीमभृतिषु उपवासदिनेष्वपि कर्तव्यं वा, उत भोजनादिनेष्वेव
कर्तव्यं वा इति संशये सति निर्णयं कर्तुं प्रथमं पूर्वपक्षमाह—

आदरादलोपः ॥ ४० ॥

वैश्वानरोपासकानां प्राणाग्निहोत्रं एकादशीमभृतिषु शिनेषु अलोपः
अनुष्ठानलोपो न कर्तव्यः । कुतः? आदरात् आदरार्थं वैश्वानरोपासनायाः साङ्गत्व-
सिद्ध्यर्थमित्यर्थः । तथा च एकादश्यादिदिनेष्वपि किञ्चिद्भ्रं पक्त्वा वैश्वानरोपास-
केन पञ्चप्राणाहुतिमात्रं कर्तव्यमित्यर्थः ॥ ४० ॥

सिद्धान्तः— उपस्थितेऽतस्तद्वचनात् ॥ ४१ ॥

उपस्थिते भोजने प्रसक्ते सति अतः भोजनार्थं पक्वादन्नात् तत् प्राणाग्नि-
होत्रं कर्तव्यम् । कुतः? वचनात् 'तद्यद्भक्तं प्रथममागच्छेत्तद्धोमीष'मिति भोजनार्थं
पक्वस्यैवात्स्य प्राणाग्निहोत्रसाधनत्वप्रतिपादनादित्यर्थः । तथा च उपवासदिनेषु
प्राणाग्निहोत्रार्थं पाको न कर्तव्य इति भावः । न च वैश्वानरोपासकानाम् अन्येषां च
विशेषो न स्मादिति वाच्यम् । द्वयत्वादिषु गार्हपत्यादिदृष्टेरेव विशेषत्वादिति भावः । ४१ ।

तन्निर्धारणानियमाधिकरणम् ॥ २७ ॥

प्रसङ्गात् प्राणानिहोत्रं विचार्य इदानीमङ्गावबद्धोपासनानामाज्यसमित्पुरोडा-
शादीनामिव कर्माङ्गत्वम्, उत स्वातन्त्र्येण फलान्तरसाधनत्वमिति संशये सति
निर्णयं करोति—

तन्निर्धारणानियमस्तद्वृष्टेः पृथग्व्यप्रतिबन्धः फलम् ॥ ४२ ॥

तेषु कर्माङ्गेषु उद्गीथाहवर्नाय्यूपादिषु यानि निर्धारणानि ब्रह्मदृष्टित्वादि-
रूपाणि अङ्गावबद्धोपासनाज्ञानानि, तेषामनियमः कर्मानुष्ठानकाले अनुष्ठाननियमा-
भावः । अङ्गत्वाद्यभाव एवाङ्गीकर्तव्यः । कुतः ? तद्वृष्टेः तेषामङ्गावबद्धोपासनान्ध-
नरहितानामपि कृत्विनां कर्मानुष्ठानदर्शनादित्यर्थः । अङ्गावबद्धोपासनानां कर्माङ्ग-
त्वाभावे स्वातन्त्र्येण फलान्तरसाधनत्वं वक्तव्यम् । किं तत् फलमित्याकाङ्क्षायामा-
ह—पृथग्व्यप्रतिबन्धः फलं पृथक् कर्मफलात् स्वर्गाद्विन्नः अप्रतिबन्धः स्वर्गादिफल-
प्रतिबन्धकपापनिवृत्तिरेव अङ्गावबद्धोपासनानां फलमङ्गीक्रियत इत्यर्थः । न चात्र
प्रमाणभावः । 'यदेव विद्यया करोति श्रद्धयोपनिषदा तदेव वीर्यवत्तरं भवती'-
ति श्रुतौ अङ्गावबद्धोपासनादिविशिष्टस्य कर्मणः वीर्यवत्तरत्वप्रतिपादनात् । अङ्गाव-
बद्धोपासनाविशिष्टस्य कर्मणः वीर्यवत्तरत्वं नाम प्रतिबन्धकपापानां नष्टत्वादव्यवहि-
तमविषयजन्मन्येव स्वर्गप्राप्तिसम्पादकत्वम् । अङ्गावबद्धोपासनारहितस्य तु कर्मणः
फलप्रतिबन्धकभूतानां प्रचलपापानां विद्यमानत्वात् प्रचलपापानां भोगेन क्षयानन्तर
द्वित्रजन्मावसाने स्वर्गप्राप्तिसम्पादकत्वमिति विलम्बेन स्वर्गप्राप्तिहेतुत्वादवी-
र्यवत्तरत्वमिति भावः ॥ ४२ ॥

प्रदानाधिकरणम् ॥ २८ ॥

यस्य स्वर्गादिफलप्राप्तिप्रतिबन्धकपापमेव नास्ति, तस्य पुरुषस्य अङ्गाव-
बद्धोपासनं व्यर्थं स्यादित्याशङ्क्याह—

प्रदानंवदेव तदुक्तम् ॥ ४३ ॥

प्रकृतं दानं यस्य तत् प्रदानम् । यथा यथोक्तदक्षिणापेक्षया अधिकद-
क्षिणाविशिष्टस्य कर्मण बहुकाल स्वर्गलोकभोगसम्पादकत्वम्, एवम् अङ्गावबद्धो-
पासनासहितस्य पूर्वमेव फलप्रतिबन्धकपापरहितस्य कर्मणः बहुकालं स्वर्गभोग-
फलसाधनत्व युक्त्या निश्चीयत इत्यर्थः । तदुक्तम् अधिकदक्षिणाविशिष्टस्य यागस्य
बहुकालं स्वर्गलोकसम्पादकत्वं पूर्वमीमासायामुक्तमित्यर्थः । कालस्य बहुत्वं नाम
कालपेक्षया द्विगुणत्वमिति भावः ॥ ४३ ॥

लिङ्गभूयस्त्वाधिकरणम् ॥ २९ ॥

‘पट्त्रिंशत्सहस्राण्यात्मनोऽग्नीनर्कान्मनोमंयान्मनश्चितान्वेद’ इत्याद्यग्निचयन-
प्रकरणस्यायां श्रुतावुपासकस्य शतसंवत्सरपरिमितायुषः संवत्सरावयवभूतेषु पट्त्रिं-
शत्सहस्रपरिमितेषु दिनेषु मध्ये एकैकस्मिन् दिने उत्पद्यमानासु मनोवृत्तिरूपासु
इष्टकामु एकैकाग्निचयनदृष्टौ मरणपर्यन्तं कृतायां सत्याम् उपासकस्य ब्रह्मलोकप्रा-
प्तिर्भवतीत्युक्तम् । तत्र इदं मानसाग्निचयनं कर्मकाण्डविहितस्य इष्टकामयस्याग्नि-
चयनस्य अङ्गं वा, उत स्वातन्त्र्येण ब्रह्मलोकप्राप्तिसाधनं वा इति संशये सति
निर्णयं करोति—

लिङ्गभूयस्त्वात्तद्धि वलीयस्तदपि ॥ ४४ ॥

इदं मानसाग्निचयनं स्वातन्त्र्येण ब्रह्मलोकप्राप्तिसाधनमेव । कुतः ? लि-
ङ्गभूयस्त्वात् ब्रह्मलोकप्राप्तिकालकत्वेन मरणपर्यन्तानुष्ठेयत्वादिरूपाणां लिङ्गानां
बहूनां विद्यमानत्वात् । तद्धिङ्गं वलीयः प्रकरणापेक्षया बलवत्तरं खलु । तदपि
बलवत्तरत्वमपि पूर्वमीमांसायामेव प्रतिपादितमित्यर्थः । ‘पट्त्रिंशत्सहस्राण्यात्मनो-
ऽग्नीनर्कान्मनोमयान् मनश्चितान्वेदे’त्यादिश्रुतेरयमर्थः—मनुष्याणां शतसंवत्सरपरि-
मितमायुः । तत्र एकैकसंवत्सरस्य षष्ट्युत्तरशतत्रयपरिमितानि दिनानि । एवंप्र-
कारेण संवत्सरशतस्यापि पट्त्रिंशत्सहस्रदिनानि भवन्ति । तथा च पट्त्रिंशत्सह-
स्रदिनानां मध्ये एकैकस्मिन् दिने अहोरात्राम्यामुत्पद्यमानासु मनोवृत्तिषु एकै-
काग्निचयनदृष्टिः कर्तव्या । तथा च पट्त्रिंशत्सहस्रसङ्ख्याविशिष्टानात्मनः स्वस्य
मनश्चितान् मनोवृत्तिभिः सम्पादितान् अर्कान् सूर्यसदृशान् सूर्यवत् शीघ्रफलप्र-
दान् मनोमयान् मानसान् अग्नीन् अग्निचयनप्रकारान् यः वेद मरणपर्यन्तं उ-
पासीत, स ब्रह्मलोकं प्राप्नोतीत्यर्थः ॥ ४४ ॥

पूर्वपक्षसूत्रम्—

पूर्वविकल्पः प्रकरणात् स्यात् क्रियामानसवत् ॥ ४५ ॥

मानसाग्निचयनस्य पूर्वविकल्प पूर्वस्मिन् कर्मकाण्डविहिते इष्टकामया-
ग्निचयने विकल्पः अनुष्ठाननियमोऽङ्गीकर्तव्यः । इष्टकामयाग्निचयनाङ्गत्वमङ्गी-
कर्तव्यमित्यर्थः । कुतः ? प्रकरणात् मानसाग्निचयनस्य इष्टकामयाग्निचयनप्रकरण-
पठितत्वादित्यर्थः । तत्र दृष्टान्तमाह—क्रियामानसवत् द्वादशाहरूपक्रियाङ्गभूत-
मानससोमग्रहवदित्यर्थः । द्वादशाहरप्रकरणस्थया ‘अनया त्वा पत्रेण समुद्रे रसया
सोमं संगृह्णामी’ तिश्रुत्या विहितस्य मानससोमग्रहस्य प्रकरणबलात् यथा द्वादशा-
ङ्गत्वमङ्गीकृतम्, एवं मानसाग्निचयनस्य प्रकरणबलाद् अग्निचयनाङ्गत्वमङ्गीकर्तव्यमि-

स्वर्गः । तथा च अङ्गाङ्गिनोरेकफलत्वात् अङ्गिनः अग्निचयनस्य यत् फलं स्वर्ग-
लोकप्राप्तिरूपं, तदेवाङ्गस्य मानसाग्निचयनस्यापि फलमित्यङ्गीकर्तव्यम् । न तु
स्वातन्त्र्येण ब्रह्मलोकप्राप्तिरिति भावः ॥ ४५ ॥

अतिदेशाच्च ॥ ४६ ॥

अग्निचयनमिति नाम्नः उभयत्रापि तुल्यत्वेन अतिदेशात् नामसाभ्यादपि
मानसाग्निचयनस्य इष्टकामयाग्निचयनाङ्गत्वमङ्गीकर्तव्यमित्यर्थः ॥ ४६ ॥

सूत्रद्वयेन पूर्वपक्षमुक्त्वा सिद्धान्तमाह—

विद्येव तु निर्धारणात् ॥ ४७ ॥

मानसाग्निचयनं विद्येव ब्रह्मलोकप्राप्तिहेतुभूता स्वतन्त्रोपासनैव । कुतः ?
निर्धारणात् 'विद्यया हैवं विपश्चितो भवन्ती' ति श्रुतौ विद्याशब्देन स्वतन्त्रो-
पासनात्त्वनिश्चयादित्यर्थः ॥ ४७ ॥

दर्शनाच्च ॥ ४८ ॥

इष्टकामयाग्निचयनानुष्ठानमेकैव कुर्वतोऽपि ब्रह्मलोकप्राप्त्युद्देशेन मानसाग्निच-
यनानुष्ठानदर्शनादपि मानसाग्निचयनस्य न प्रसिद्धाग्निचयनाङ्गत्वम् । किं तु
स्वातन्त्र्येण ब्रह्मलोकप्राप्तिसाधनत्वमित्यर्थः ॥ ४८ ॥

यद्योक्तं प्रकरणबलात् मानसाग्निचयनस्य इष्टकाग्निचयनाङ्गत्वमिति, त-
स्य परिहारमाह—

श्रुत्यादिवलीयस्त्वाच्च न बाधः ॥ ४९ ॥

श्रुतिलिङ्गवाक्यानां प्रकरणापेक्षया बलीयस्त्वात् अधिकबलवत्त्वात् प्रक-
रणेन श्रुतिलिङ्गयोर्बाधो नास्ति । किं तु श्रुतिलिङ्गाभ्योभव प्रकरणस्य बाध
इत्यर्थः ॥ ४९ ॥

अनुबन्धादिभ्यः प्रज्ञान्तरपृथक्त्ववद्दृष्टश्च तदुक्तम् ॥ ५० ॥

इष्टकाग्निचयनाङ्गसदृशानां मानसानां समित्कुशपुरोडाशाज्यप्रभृतीनां अ-
नुबन्धानामङ्गानामुपदेशादिभ्यः हेतुभ्यः मानसाग्निचयनाख्यः कर्मविशेषो दृष्टः
स्वातन्त्र्येण ब्रह्मलोकप्राप्तिरक्षणफलसाधनतया निश्चितः । साङ्गस्य मानसस्य कर्म-
णः स्वातन्त्र्येण फलसाधनत्वे दृष्टान्तमाह—प्रज्ञान्तरपृथक्त्ववत् प्रज्ञान्तरस्य 'त-
स्यैवं विदुषो यज्ञस्यात्मा यजमानश्श्रद्धा पत्नी' त्यादिश्रुतिप्रतिपादितस्य साङ्गस्य मा-
नसज्योतिष्टोमस्य यथा पृथक्त्वत्वात् स्वातन्त्र्येण ब्रह्मलोकप्राप्तिसाधनत्वं, तद्वन्मानसस्या-
ग्निचयनस्यापि स्वातन्त्र्येण ब्रह्मलोकप्राप्तिसाधनत्वमुपपन्नमित्यर्थः । तदुक्तं तत् मान-

सज्योतिष्टोमस्य स्वातन्त्र्येण फलसाधनत्व 'पुरुषविद्यायामिव चेतरेपामनाम्ना-
नादि' तिसूत्रे उक्त प्रतिपादितमित्यर्थ ॥ १० ॥

यद्योक्तमिष्टकाग्निचयनमानसाग्निचयनयोरग्निचयनमिति नामसाम्यादुभयो
सादृश्यं प्रतीयते । तच्च सादृश्यमुभयोरङ्गाङ्गिभावेन मिलित्वा एकस्वर्गजनकत्वरूप
मेव वक्तव्यम् । अन्यस्य सादृश्यस्य प्रकृतेऽसम्भवादिति, तस्य परिहारमाह —

न सामान्यादप्युपलब्धेर्मृत्युवन्न हि लोकापत्तिः ॥ ५१ ॥

सामान्यात् नामसाम्यादपि इष्टकाग्निचयनमानसाग्निचयनयो सादृश्यं नाङ्गी-
कर्तव्यम् । कृत २ उपलब्धे सादृश्यं विनापि नामसामान्यस्य लोके उपलभ्यमान-
त्वात् । तत्र दृष्टान्तमाह—मृत्युवत् यथा मृत्युसादृश्यं विनापि कस्यचित् पुरुषस्य
मृत्युरयमिति नामसादृश्यं दृश्यते, तथा कृष्णोऽय रामोऽयमित्यादिकमपि द्रष्टव्यम् ।
लौकिकदृष्टान्तमुक्त्वा वैदिकदृष्टान्तमप्याह—न हि लोकापत्ति लोकस्य स्वर्गलो-
कस्यापत्ति अग्निसादृश्यप्राप्तिर्नास्ति खलु । 'असौ वाव लोको मौताग्नि'रिति
श्रुतौ स्वर्गलोकस्य अग्निरिति नामधेयं श्रुत्या प्रतिपादितम् । तत्र यथा अग्निस्वर्ग
लोकयो सादृश्याभावेऽपि नामसाम्यं श्रुत्या प्रतिपादितम्, एवम् इष्टकाग्निचयनमा-
नसाग्निचयनयो सादृश्याभावेऽपि नामसाम्यमुपपद्यत इत्यर्थ । वस्तुतस्तु इष्टका
ग्निचयनमानसाग्निचयनयोरङ्गाङ्गिभावेन एकफलसाधनत्वरूपसादृश्याभावेऽपि स
मानाङ्गवत्त्वरूपसादृश्यमादायापि नामसाम्यमुपपन्नमिति द्रष्टव्यम् ॥ ११ ॥

ननु यदि मानसाग्निचयन स्वातन्त्र्येण ब्रह्मलोकप्राप्तिसाधन स्वतन्त्रोपासनं,
तर्हि मानसाग्निचयन मानसज्योतिष्टोमवत् उपनिषत्त्वेव पाठितव्यम् । तथा च
कर्मकाण्डस्थोष्टकाग्निचयनसन्निधौ पाठितत्वमसङ्गतमित्याशङ्क्यायामाह—

परेण च शब्दस्य ताद्विध्यं भूयस्त्वात्त्वनुबन्धः ॥ ५२ ॥

इष्टकाग्निचयनमानसाग्निचयनयोरुभयोरपि शब्दस्य नाम्ना ताद्विध्यं सा
म्यमस्ति । तथा च उभयो नामसामान्यात् भूयस्त्वात् परस्परसदृशाङ्गबाहुल्या
च मानसाग्निचयनस्य परेण कर्मकाण्डस्थेन इष्टकामयेनाग्निचयनेनानुबन्ध इष्ट
काग्निचयनसन्निधौ पाठितत्वमुपपन्नमित्यर्थ ॥ १२ ॥

शरीरेभावाधिकरणम् ॥

एवमुपासनाम्बरूपं विचार्य प्रसङ्गात् सगुणोपासनासु कर्तार देहादिव्यतिरि
क्तजीवात्मानम् इदानीं विचारयितुं प्रथमं पूर्वपक्षमाह—

एक आत्मनश्शरीरे भावात् ॥ ५३ ॥

एके लोकायतिकादय आत्मन जीवस्य शरीरे अन्तर्भाव इदन्ति । जीवस्य

शरीराभिन्नत्वं वदन्तीत्यर्थः । कुतः ? भावात् शरीरधर्माणां स्थूलत्वकृशत्वादीनां जीवात्मनि प्रतीतेरित्यर्थः ॥ १३ ॥

सिद्धान्तः—

व्यतिरेकस्तद्भावाभावित्वान्न तूपलब्धिवत् ॥ ५४ ॥

उपलब्धिवत् उपलब्धेः आत्मनश्च यथा परस्परमभेदः, एवं शरीरात्मनोरभेदः न तु नास्येव, किं तु व्यतिरेकः भेद एवाङ्गीकर्तव्यः । कुतः ? तद्भावाभावित्वात् तस्य शरीरस्य मरणानन्तरम् इह लोके भवेऽपि जीवस्य अभावित्वात् अविद्यमानत्वात् स्वर्गलोकनरकलोकादिपरलोकगमनादित्यर्थः । न च मरणानन्तरं जीवस्य स्वर्गलोकगमने प्रमाणं नास्तीति वाच्यम् । श्रुतिस्मृतीतिहासपुराणानामेव प्रमाणत्वादिति भावः ॥ १४ ॥

अङ्गावबद्धाधिकरणम् ।

एवं प्रासङ्गिकीं चिन्तां सुत्रद्वयेन परिसमाप्य प्रस्तुतामेव चिन्तां करोति—

अङ्गावबद्धास्तु न शाखास्तु हि प्रतिवेदम् ॥ ५५ ॥

नानाशाखास्तु विहिता अङ्गावबद्धोपासनाः प्रतिवेदं प्रतिशाखं व्यवस्थिताः न भवन्ति । स्वशाखाविहितास्तु उपासनास्तु स्वेषामेवाधिकार इति नियमो नास्ति । किं तु सर्वशाखाविहितास्तु अङ्गावबद्धोपासनास्तु सर्वेषामपि शाखिनामधिकारोऽस्तीत्यर्थः । इदमूपलक्षणम् । अहङ्ग्रहोपासनास्तु प्रतीकोपासनास्तु च सर्वशाखाविहितास्तु सर्वेषामपि शाखिनामधिकारोऽस्तीति द्रष्टव्यम् ॥ १६ ॥

तत्र दृष्टान्तमाह— **मन्नादिवद्वाऽविरोधः ॥ ५६ ॥**

यथा शाखान्तरविहितेषु मन्त्रसमित्कुशपुरोडाशप्रभृतिषु कर्माङ्गेषु शाखान्तरस्थानामपि कर्मिणामधिकार, एव शाखान्तरविहितास्तु उपासनास्तु शाखान्तरस्थानामप्यधिकाराङ्गीकारे अविरोधः विरोधो नास्तीत्यर्थः ॥ १६ ॥

भूमज्यायस्त्वाधिकरणम् ॥

छान्दोग्ये 'नाम ब्रह्मेत्युपासीत, वाचं ब्रह्मेत्युपासीत, मनो ब्रह्मेत्युपासीत' त्यादीनि बहूनि प्रतीकोपासनानि विधाय तदनन्तरं 'भूमा त्वेव विजिज्ञासितव्यो भूमानं भगवो विजिज्ञासे यत्र नान्यत् पश्यति नान्यच्चृणोति नान्यद्विजानाति स भूमा अथ यत्रान्यत् पश्यत्यन्यच्चृणोति अन्यद्विजानाति तदल्पमि'ति श्रुतौ भूमालयब्रह्मोपासना च विहिता । तत्र किं सर्वासामुपासनानां समभाषान्यथ, उत भूमोपासनाया एव प्राधान्यम्, इतरास्ता तु तदङ्गत्व वा इतित्तथये सति निर्णय करोति—

भूमः क्रतुवज्ज्यायस्त्वं तथा हि दर्शयति ॥ ५७ ॥

भूमन्ः भूमाख्यब्रह्मोपासनस्यैव ज्यायस्त्वं प्रधानत्वं भूमापासनायामेव वाक्यस्य महातात्पर्यं, नामाद्युपासनानां तु ब्रह्मोपासनां प्रति अङ्गत्वेन उपसर्जनत्वम् । तथा च नामाद्युपासनासु अवांतरतात्पर्यम् । ऋतुवत् यथा अङ्गिनः ज्योतिष्टोमादिक्रतोः प्रधानत्वं, अङ्गानां तु समित्कुशादीनाम् उपसर्जनत्वं, तद्वदित्यर्थः । तत्र प्रमाणमाह— तथाहि दर्शयति 'अथ यत्रान्यत् पश्यति अन्यच्छृणोति अन्यद्विजानाति तदल्प-मि'ति श्रुतिः नामाद्युपासनानां अल्पत्वमुपसर्जनत्वं प्रतिपादयतीत्यर्थः ॥ ५७ ॥

नतु नामाद्युपासनासु वाक्यस्य अवांतरतात्पर्यमपि नास्ति । 'नाम ब्रह्मेत्यु-पासीते'ति वाक्यसन्दर्भस्य सर्वस्यापि स्थूलरुन्धतीन्यायेन ब्रह्मोपासनायामेव तात्पर्यात् । तथा च नामाद्युपासनानां कथं ब्रह्मोपासनाङ्गत्वमित्याशङ्क्याह—

नानाशब्दादिभेदात् ॥ ५८ ॥

नानाविधानि अनेकानि नामाद्युपासनान्यपि अङ्गीकर्तव्यानि । कुतः? श-ब्दादिभेदात् 'नाम ब्रह्मे' त्युपासीत, वाचं ब्रह्मेत्युपासीत, मनो ब्रह्मेत्युपासीते'त्या-दिवाक्येषु उपारितशब्दानां बहूनां श्रूयमाणत्वात् नामाद्युपासतीनां फलभेदश्र-वणाच्च नामाद्युपासनास्वपि अवांतरतात्पर्यमङ्गीकर्तव्यमित्यर्थः ॥ ५८ ॥

विकल्पाधिकरणम् ॥ ३४ ॥

विकल्पोऽविशिष्टफलत्वात् ॥ ५९ ॥

दहरशाण्डिल्योपकोसलवैश्वानरप्रभृतीनां ब्रह्मलोकप्राप्तिकलकानां अहङ्ग-होपासनानां विकल्पः अनुष्ठानविकल्पः अङ्गीकर्तव्यः, न तु समुच्चयः । एतासु उपासनासु मध्ये एकेन पुरुषेणैकैवोपासना मरणपर्यन्तं कर्तव्या, न तु द्वे, तिस्रः, चत-स्रो वा, उपासनाः कर्तव्या इत्यर्थः । कुतः? अविशिष्टफलत्वात् अहङ्गहोपासनानां सर्वासामपि तुल्यफलकत्वादित्यर्थः ॥ ५९ ॥

काम्याधिकरणम् ॥ ३५ ॥

काम्यास्तु यथाकामं समुच्चीयेरन्न वा पूर्वहेत्वभावात् ॥ ६० ॥

काम्याः आदित्यमण्डलनाममनःप्रभृतिषु जडपदार्थेषु ब्रह्मद्विरूपाः ऐ-श्वर्यादिभिन्नभिन्नफलसाधनीभूताः प्रतीकोपासनाः यथाकामं यथेच्छं समुच्चीयेरन्न वा, एतासां प्रतीकोपासनानां समुच्चयो वा, विकल्पो वेति अनियम एवाङ्गीकर्तव्य इत्यर्थः । कुतः? पूर्वोक्तहेत्वभावात् पूर्वोक्तस्य तुल्यफलकत्वरूपस्य हेतोः अत्राभावादित्यर्थः ।

यथाश्रयमावाधिकरणम् ॥ ३३ ॥

अङ्गावब्रह्मोपासनानामपि प्रतीकोपासनानामिव अनियमं वक्तुं प्रथमं सूत्रचतुष्टये न पूर्वपक्षमाह—

पूर्वपक्षः—अङ्गेषु यथाश्रयभावः ॥६१॥

अङ्गेषु उद्गीषात्परनीवयूपनेदिप्रभृतिषु ब्रह्मरूपिण्येषु अङ्गावब्रह्मोपासनेषु यथाश्रयभावः यथाश्रयणां ब्रह्मत्वरोपं प्रति अधिष्ठानभूतीनामुद्गीषादीनामङ्गानां समुच्चयः, एवं तदाश्रितानाम् अङ्गावब्रह्मोपासनानामपि समुच्चय इत्यर्थः ॥६१॥

अङ्गानां वा कथं समुच्चयः, समुच्चयबोधप्रमाणामावादित्याशङ्क्याह—

शिष्टेश्च ॥ ६२ ॥

कर्मकाण्डश्रुतिषु अङ्गानां समुच्चयस्य शिष्टेः शासनादित्यर्थः ॥ ६२ ॥

समुच्चये लिङ्गमाह—समाहारात् ॥ ६३ ॥

‘वेदान्तरोदितस्य वेदान्तरे समाहारादङ्गानां समुच्चयः ॥ ६३ ॥

अस्त्वङ्गानां समुच्चयः तथापि अङ्गाश्रितानामुपासनानां कथं समुच्चय इत्याशङ्क्याह—

गुणसाधारण्यश्रुतेश्च ॥ ६४ ॥

अङ्गावब्रह्मोपासनानामपि ‘यदेव विद्यया करोती’ति श्रुत्या कर्माङ्गत्वस्य प्रतिपादितत्वेन गुणसाधारण्यश्रवणादङ्गसाम्यप्रतिपादनादङ्गानामिव अङ्गावब्रह्मोपासनानामपि समुच्चय इत्यर्थः ॥ ६४ ॥

सिद्धान्त — न वा तत्सहभावाश्रुतेः ॥ ६५ ॥

न वा अङ्गावब्रह्मोपासनानां समुच्चयनियमो नास्त्येष । कृतः तत्सह-
भावाश्रुतेः तासाम् अङ्गावब्रह्मोपासनानां सहभावस्य समुच्चयस्य अश्रवणादि-
त्यर्थः । ‘यदेव विद्यया करोति श्रद्धयोपनिषदा तदेव धीर्यवत्तरं भवती’ति
श्रुतौ अङ्गावब्रह्मोपासनानां कर्माङ्गत्वं न प्रतिपाद्यते । ‘तन्निर्धारणानियमस्तद्वृ-
ष्टेः प्रयत्नप्रतिबन्धः फलमि’ति सूत्रे कर्माङ्गत्वस्य निरस्तत्वात् । किं तु अङ्गा-
वब्रह्मोपासनापूर्वकं कर्मानुष्ठाने कृते सति स्वर्गादिकलोत्पत्तिप्रतिबन्धकपापानां नि-
वृत्त्या शीघ्रमेव फलोत्पत्तिर्भवतीत्येतावन्मात्रमेव ‘यदेव विद्यया करोती’ति श्रु-
त्या प्रतिपाद्यते । तथा च अङ्गावब्रह्मोपासनानामपि प्रतीकोपासनानामिव समुच्चयो वा,
विकल्पो वेत्यनियम इति भावः ॥ ६५ ॥

दर्शनाच्च ॥ ६६ ॥

एकदा अङ्गावब्रह्मोपासनापरिज्ञानवता सर्वात्मना अङ्गावब्रह्मोपासनापरिज्ञानर-
हितानां च ऋत्विजा कर्मानुष्ठातृत्वदर्शनादपि अङ्गावब्रह्मोपासनानां कर्माङ्गत्व, न वा
समुच्चय इत्यर्थः । न च अङ्गावब्रह्मोपासनानां कर्माङ्गत्वाभावे फलप्रतिबन्धकपापपर-

१ ‘कल्पसूत्रादिग्रन्थेष्वपि अङ्गानां मेलनरूपस्य समाहारस्य प्रतिपादितत्वादित्यर्थः ॥६३॥’ इति
पुस्तकान्तरपाठः ।

हितानां पुरुषाणाम् अज्ञावबद्धोपासनानुष्ठानवैयर्थ्यं स्यादिति वाच्यम् । अज्ञावबद्धो-
पासनानुष्ठानकर्मणुष्ठानवतां बहुकालस्वर्गभोगस्य 'प्रदानश्रद्धेव तदुक्तमि'ति सूत्रे
प्रतिपादितत्वादिति भावः ॥ १६ ॥

इति सूत्रवृत्तौ तृतीयाध्यायस्य तृतीयः पादः ॥

अथ

तृतीयाध्यायस्य चतुर्थः पादः ॥

पुरुषार्थाधिकरणम् ॥ १ ॥

कालान्तरभाविपारलौकिकस्वर्गादिफलभोगयोग्यस्य देहेन्द्रियान्तःकरण-
व्यतिरिक्तस्य नित्यस्यात्मनो ज्ञानं विना कालान्तरभाविलोकान्तरभाविस्वर्गा-
दिफलभोगसाधनेषु बहुवित्तव्ययायाससाध्येषु कर्मसु प्रेक्षावतां प्रवृत्त्यसम्भ-
वात् देहादिव्यतिरिक्तात्मज्ञानस्य ज्योतिष्टोमादिसकलकर्मानुष्ठानाङ्गत्वं वक्तव्यम् ।
तथा च अज्ञाङ्गिनोरैकफलसाधनत्वात् अङ्गिनां कर्मणां यत् फलं स्वर्गादिकं, त-
देव अङ्गस्य देहादिव्यतिरिक्तात्मज्ञानस्यापि फलमित्यङ्गीकर्तव्यम् । तथा च क-
र्मानुष्ठानाङ्गस्य देहादिव्यतिरिक्तात्मज्ञानस्य स्वातन्त्र्येण मोक्षलक्षणफलान्तरसाध-
नत्वासम्भवात् उत्तरमीमांसारम्भो व्यर्थ इति पूर्वमीमांसका वदन्ति । तन्मतं नि-
राकर्तुं प्रथमं सिद्धान्तमाह—

पुरुषार्थोऽतश्शब्दादिति वादरायणः ॥ १ ॥

अतः ब्रह्मसाक्षात्कारात् पुरुषार्थः मोक्षोऽस्तीति वादरायणो मन्यते । कु-
तः ? शब्दात् 'तरति शोकमात्मवि'दित्वादिश्रुतेरित्यर्थः ॥ १ ॥

पूर्वपक्षः—

शेषत्वात् पुरुषार्थवादो यथान्येष्विति जैमिनिः ॥ २ ॥

शेषत्वाद्देहादिव्यतिरिक्तात्मविषयकज्ञानस्य कर्माङ्गत्वेन ज्ञानविष-
यीभूतस्यात्मनोऽपि कर्माङ्गत्वात् 'तरति शोकमात्मवि'दित्वादिवाक्यं पुरुषार्थवादः
पुरुषस्य देहादिव्यतिरिक्तस्य आत्मनः अर्थवादः स्थावकः आत्मज्ञानस्तुतिद्वारा आत्म-
स्तुतिपरमित्यर्थः । तत्र दृष्टान्तमाह—यथा अन्येषु अन्येषां द्रव्यदेवताकर्मरूपा-
णामङ्गानां 'यस्य पर्णमयी जुहूर्भवति न स पापं श्लोकं शृणोति, वायुर्वै क्षेपिष्ठा
देवता यत् प्रयाजानूयाजा इज्यन्ते वर्ष्म वा एतद्यज्ञस्य क्रिये' इत्यादिवाक्यं यथा
स्तुतिपरं, तद्वदित्यर्थः ॥ २ ॥

आत्मज्ञानस्य स्वातन्त्र्येण मोक्षसाधनत्वाभावे हेत्यन्तरमाह—

आचारदर्शनात् ॥ ३ ॥

आत्मसाक्षात्कारवतां जनकादीनामपि आचारदर्शनात् कर्मानुष्ठानदर्शनात्
आत्मज्ञानस्य कर्माङ्गत्वमेव, न स्वातन्त्र्येण मोक्षसाधनत्वमित्यर्थः ॥ ३ ॥

तच्छ्रुतेः ॥ ४ ॥

'यदेव विद्यया करोति श्रद्धयोपनिषदा तदेव वीर्यवत्तरं भवती'ति श्रुतौ वि-
द्याशब्दवाच्यस्य आत्मज्ञानस्य कर्मानुष्ठानाङ्गत्वश्रवणादपि आत्मज्ञानस्य न स्वा-
तन्त्र्येण मोक्षसाधनत्वमित्यर्थः । यत् कर्म विद्यया देहातिरिक्तात्मज्ञानेन श्रद्धया
आस्तिक्येन च उपनिषदा इन्द्रादिध्यानेन सहकृतस्सन् करोति, तदेव कर्म
वीर्यवत्तरम् अविलम्बेन स्वर्गादिफलजनकमित्यर्थः ॥ ४ ॥

समन्वारम्भणात् ॥ ५ ॥

'त विद्याकर्मणि समन्वारभेते पूर्वप्रज्ञा चे'ति श्रुतौ आत्मज्ञानकर्मणोः सम-
न्वारम्भणात् जीवने सह परलोकगमनश्रवणादपि आत्मज्ञानस्य स्वातन्त्र्येण मोक्ष-
साधनत्वं न सम्भवति । मोक्षसाधनत्वाङ्गीकारे इहैव लोके मोक्षजननसमर्थत्वेन पर-
लोकगमनस्य व्यर्थत्वादित्यर्थः । त परलोकं गच्छन्त कर्मिण विद्याकर्मणो आत्मज्ञान-
नकर्मणो, समन्वारभेते सम्यगनुष्ठत्य गच्छत, पूर्वप्रज्ञा पूर्वजन्मन्यम्यस्ता स्रक्च-
न्दनादिविषयभोगवासना च गच्छतीति श्रुत्यर्थः ॥ ५ ॥

तद्व्रतो विधानात् ॥ ६ ॥

'य एव विद्वान् यजत' इति श्रुतौ आत्मज्ञानवत्त. कर्मविधानादपि आ-
त्मज्ञानं कर्माङ्गमेव, न स्वातन्त्र्येण मोक्षसाधनत्वमित्यर्थः । यः पुरुषः विद्वान् दे-
हादिव्यतिरिक्तात्मज्ञानवान् सन् यजते याग करोति, तस्य कर्म शीघ्रमेव फलजनक-
मिति श्रुत्यर्थः ॥ ६ ॥

नियमाच्च ॥ ७ ॥

'कुर्वन्नेवेह कर्माणि निर्वोविषेच्छत समा' इति श्रुतौ मरणपर्यन्तं ज्ञानिना-
गज्ञानिना च कर्मानुष्ठानस्य आवश्यकत्वश्रवणादपि आत्मज्ञानस्य स्वातन्त्र्येण
मोक्षसाधनत्वं न सम्भवति । मोक्षसाधनत्वाङ्गीकारे आत्मज्ञानोत्पत्त्यनन्तरं कर्मा-
नुष्ठानस्य व्यर्थत्वादित्यर्थः ॥ ७ ॥

सिद्धान्तसूत्रम्—

अधिकोपदेशात्तु वादरायणस्यैवं तद्दर्शनात् ॥ ८ ॥

देहेन्द्रियान्तःकरणव्यतिरिक्तस्यात्मनः 'तत्त्वमसि अहं ब्रह्मास्मी'ति वाक्यैः अधिकोपदेशात् अधिकस्य ब्रह्माभेदस्योपदेशान् तत्त्वमस्यादिवाक्यनन्त्यं जीवब्रह्माभेदविषयकं ज्ञानं वादरायणस्य मते एवं मोक्षसाधनं, न तु देहादिव्यतिरिक्तात्मज्ञानमात्रम् । कुतः ? तद्दर्शनात् 'ब्रह्म वेद ब्रह्मैव भवति ब्रह्मविदाप्नोति पर'मित्यादिश्रुतिषु जीवब्रह्माभेदज्ञानस्य मोक्षसाधनत्वश्रवणादित्यर्थः । 'ब्रह्म वेद ब्रह्मैव भवती'त्यादिबहुवाक्यानुसारेण 'तरति शोकमात्मविदि'ति वाक्येऽपि आत्मशब्देन ब्रह्माभिन्नो जीव एवोच्यते । तथा च देहादिव्यतिरिक्तात्मज्ञानमात्रस्य कर्मानुष्ठानाङ्गत्वेऽपि जीवब्रह्माभेदज्ञानस्य कर्मानुष्ठानाङ्गत्वाभावात् स्वातन्त्र्येण मोक्षरूपफलान्तरसाधनत्वमुपपन्नमिति भावः ॥ ८ ॥

यच्चोक्तं ज्ञानिना जनकादीनामपि कर्मानुष्ठानदर्शनात् आत्मज्ञानं न मोक्षसाधनमिति, तत्र परिहारमाह—

तुल्यं तु दर्शनम् ॥ ९ ॥

ज्ञानिनां शुकादीना सकलकर्मानुष्ठानपरित्यागेन तूष्णीमवस्थानमपि दृष्टम् । तथा च लिङ्गदर्शनं मतद्वयेऽपि तुल्यम् । एवंस्थितेसति बहूना ज्ञानिनां कर्मानुष्ठानपरित्यागस्य दृष्टत्वात् जनकाद्यनुसारेण केषाञ्चिन् ज्ञानिना कर्मानुष्ठान कुतूहलार्थं वा, लोकशिक्षार्थं वा, भविष्यतीति न तावन्मात्रेण जीवब्रह्माभेदज्ञानस्य कर्माङ्गत्वमिति भावः ॥ ९ ॥

यच्चोक्तं 'यदेव विद्यया करोती'ति श्रुत्या ज्ञानस्य कर्माङ्गत्वं प्रतिपाद्यत इति, तस्य परिहारमाह—

असार्वत्रिकी ॥ १० ॥

ब्रह्मलोकमाप्तिहेतुभूतदहरशाण्डिल्यवैश्वानरोपकोसलादिसगुणब्रह्मविद्या मोक्षसाधनीभूतनिर्गुणब्रह्मविद्या च सार्वत्रिकी सकला इयं विद्याशब्देन नोच्यते, किं तूष्णीभादिषु कर्माङ्केषु ब्रह्मदृष्टिरूपा या ब्रह्मावब्रह्मोपासना, सा 'यदेव विद्यया करोती'ति श्रुतौ विद्याशब्देनोच्यते । तथा चाज्ञावब्रह्मोपासनाया एव कर्माङ्गत्वं, न सगुणब्रह्मोपासनाया, न वा निर्गुणब्रह्मज्ञानस्येत्यर्थः ॥ १० ॥

यच्चोक्तं 'तं विद्याकर्मणी समन्वारभेते पूर्वप्रज्ञा चे'ति श्रुतौ आत्मज्ञानकर्मणोरङ्गाङ्गिभावेन मिलितयो स्वर्गलोकमाप्तिसाधनत्वप्रतिपादनात् आत्मज्ञानस्य स्वातन्त्र्येण मोक्षसाधनत्व न सम्भवतीति, तस्य परिहारमाह—

विभागश्शतवत् ॥ ११ ॥

'तं विद्याकर्मणी' इति श्रुतौ विद्याशब्देन निर्गुणब्रह्मज्ञानं नोच्यते । वि-

गुणब्रह्मज्ञानिनाम् इहैव लिङ्गशरीरनाशपूर्वकम् इहैव ब्रह्मण्येकीभासस्य श्रुतिप्रति-
पादितत्वेन परलोकगमनप्रसक्तेरभावात् । किं तु विद्याशब्देन सगुणब्रह्मोपास-
नैवोच्यते । एवंभित्तिसति 'तं विद्याकर्मणी समन्वारभते' इति श्रुतौ विभागो
निश्चीयते । कथं ? तं देवयानमार्गेण ब्रह्मलोकं गच्छन्तं सगुणब्रह्मोपासकं विद्या
सगुणब्रह्मोपासना समन्वारभते अनुसृत्य गच्छति, तं धूमादिमार्गेण स्वर्गलोकं ग-
च्छन्तं कर्मिणं ज्योतिष्टोमादिरूपं कर्म समन्वारभते अनुसृत्य गच्छति, त्वेवंवि-
भागो निश्चीयते । शतवत्सु द्वयोः ब्राह्मणयोः शतं पणा दातव्या इति लौकिकवाक्ये
एकस्य ब्राह्मणस्य पञ्चाशत्पणा दातव्याः, अन्यस्य ब्राह्मणस्य पञ्चाशत्पणा
दातव्या इति विभागो यथा निश्चीयते, तद्वदित्यर्थः । सगुणब्रह्मोपासनाकर्मणोः
स्वातन्त्र्येण प्रत्येकं ब्रह्मलोकस्वर्गलोकप्राप्तिसाधनत्वेन न्यस्तत्वात् उभयोर्मिदृशत्वा
स्वर्गलोकप्राप्ति मति, ब्रह्मलोकप्राप्ति मति वा साधनत्वात्सम्भवात् विभाग एव श्रुत्यर्थ
इति निश्चीयत इति भावः । ननु, 'तं विद्याकर्मणी समन्वारभते' तं स्वर्गलोकं गच्छन्तं
कर्मिणं विद्याकर्मणी विद्याशब्देन कर्माङ्गभूतं देहादिव्यतिरिक्तात्मज्ञानमुच्यते ।
कर्मशब्देन तदङ्गकर्म अग्निहोत्रादिकमुच्यते । उभे अपि समन्वारभते अनुसृत्य ग-
च्छत इत्येवं श्रुत्यर्थोऽस्त्विति चेत्, इष्टापत्तेः । देहादिव्यतिरिक्तात्मज्ञानमात्रस्य
अस्माभिरपि कर्माङ्गत्वाद्गीकारात् जीवब्रह्मभेदज्ञानस्य कर्माङ्गत्वनिराकरण
एवास्माकमाग्रहः । तथा चास्माकमविरोधिनः अर्थाः अस्याश्रुतेः शतमुच्यन्तां,
तथापि नास्माकमनिष्टमिति भावः ॥ ११ ॥

यच्चोक्तं 'य एवं विद्वान् यजत' इति श्रुतौ देहादिव्यतिरिक्तात्मज्ञानवतः
कर्माधिकारश्रवणात् आत्मज्ञान कर्मानुष्ठानाद्भूमिति, तस्य परिहारमाह—

अध्ययनमात्रवतः ॥१२॥

इदमुपलक्षणम् । साङ्गवेदाध्ययनवतः कर्मकाण्डप्रतिपाद्यसाङ्गकर्मज्ञानवतः तर्क
शास्त्रप्रतिपाद्यदेहादिव्यतिरिक्तात्मज्ञानवतश्च कर्मानुष्ठाने अधिकारः, न तु उ-
पनिषत्प्रतिपाद्यजीवब्रह्मभेदज्ञानवत इत्यर्थः । तथा च 'य एवं विद्वान् यजत' इतिश्रु-
तौ विद्वच्छब्देन कर्मकाण्डप्रतिपाद्यार्थज्ञानवान् तर्कशास्त्रप्रतिपाद्यदेहादिव्यति-
रिक्तात्मज्ञानवांश्च कर्मानुष्ठानाधिकारीत्युच्यते । न तु ज्ञानकाण्डप्रतिपाद्यजीवब्र-
ह्मभेदज्ञानवान् । जीवब्रह्मभेदज्ञानस्य कर्मानुष्ठानानुपयोगित्वादिति भावः ॥१२॥

यच्चोक्तं 'कुर्वन्नेवेह कर्माणि जिजीविषेच्छतं समा' इति श्रुतौ ब्रह्मज्ञानवतां
ब्रह्मज्ञानरहितानां च सर्वेषामपि मरणपर्यन्तं कर्मानुष्ठानस्यावश्यकत्वमितिपादनात्
ब्रह्मज्ञानं स्वातन्त्र्येण मोक्षसाधनं नास्तीति, तस्य परिहारमाह—

नाविशेषात् ॥१३॥

‘कुर्वन्नेवेह कर्माणी’ ति वाक्यं जीवब्रह्माभेदज्ञानरहितदेहाभिमानपुरुषविषयकम् । कुत २ अविशेषात् एतस्य वाक्यस्य सामान्यवचनत्वादित्यर्थः । अयं भावः—कुर्वन्नेवेह कर्माणीति वाक्यं ज्ञानिविषयकं वा, अज्ञानिविषयकं वा इति सन्देहे प्राप्ते सति इदं वाक्यम् अज्ञानिविषयकमेवेति निश्चीयते । ज्ञानिना ज्ञानोत्पर्युत्तरक्षण एव मोक्षप्रतिपादकवहुश्रुत्यनुसारेण ज्ञानोत्तरकालं कर्मानुष्ठानस्य व्यर्थत्वेन मरणपर्यन्तं कर्मानुष्ठानप्रतिपादकस्य अस्य वाक्यस्य अज्ञानिविषयकत्वस्यैव उचितत्वात् ‘कर्मब्रह्मोभयभ्रष्टं तं त्यजेदन्त्येन यथे’ ति स्मृतौ ब्रह्मज्ञानरहितानां कर्मानुष्ठानपरित्यगे सति पातित्यश्रवणादिति भावः ॥१३॥

कुर्वन्नेवेह कर्माणीति वाक्यस्य ज्ञानिविषयकत्वमङ्गीकृत्यापि परिहारान्तरमाह—

स्तुतयेऽनुमतिर्वा ॥१४॥

ज्ञानिनामपि मरणपर्यन्तं कर्मानुष्ठानमावश्यकं, किमु वक्तव्यमज्ञानिनामित्येव रूपेण कर्मप्रशंसार्थमनुमतिं ज्ञानिना कर्मानुष्ठानस्य आवश्यकत्वप्रतिपादनं, न तु स्वार्थं तात्पर्यमित्यर्थः ॥१४॥

अस्य वाक्यस्य परिहारान्तरमाह—

कामकारेण चैके ॥१५॥

एके ज्ञानिनः ‘किमर्था वयमध्येष्याम किमर्था वयं यक्ष्यामः किं प्रजया करिष्यामो येषाञ्जोऽयमात्मे’ ति श्रुतौ आत्मज्ञानवता सकलकर्मानुष्ठान परित्यज्य कामकारेण स्वेच्छया तूष्णीमवस्थानं प्रतिपादयन्ति । तथा च ‘किमर्था वयमध्येष्याम’ इति श्रुत्यन्तरविरोधादपि ‘कुर्वन्नेवेह कर्माणी’ ति वाक्यं अज्ञानिविषयकं वा, कर्मप्रशंसापरं वा अङ्गीकर्तव्यमिति भावः ॥१५॥

जीवब्रह्माभेदज्ञानस्य कर्मानुष्ठानानुपयोगित्वात् कर्मद्वित्वं नास्तित्युक्तम् । इदानीं तु जीवब्रह्माभेदविषयकसाक्षात्कारस्य सकलकर्मनाशकत्वादपि जीवब्रह्माभेदविषयकमपरोक्षज्ञानं न कर्माङ्गीमित्याह—

उपमर्दं च ॥१६॥

जीवब्रह्माभेदविषयकमपरोक्षज्ञानं सकलकर्मणामुपमर्दं नाशकम् । ‘भियते हृदयग्रन्थिदिशद्यन्ते सर्वसशया । क्षीयन्ते चास्य कर्माणि तस्मिन् दृष्टे परावरे । ज्ञानाग्निमसर्वकर्माणि मम्मयात्कुरुते तमे’ त्यादिश्रुतिस्मृतिषु ब्रह्मसाक्षात्कारस्य सकलकर्मनाशकत्वप्रतिपादनादित्यर्थः । तथा च ब्रह्मसाक्षात्कारस्य कर्मनाशकत्वादपि न कर्माङ्गीत्वमिति भावः । न च ब्रह्मसाक्षात्कारस्य सकलकर्मनाशकत्वेन कर्मानुष्ठानाङ्गीत्वमावेऽपि श्रवणोत्तरकालीनस्य श्रुतवेदान्तशब्दजन्यस्य जीवब्रह्माभेदवि-

पयकस्य परोक्षज्ञानस्य कर्मानुष्ठानाङ्गत्व मविष्यतीति वाच्यम् । जीवब्रह्माभेदविषयकशाब्दज्ञाने सति जीवनिष्ठाना कर्तृत्वभोक्तृत्वाकिञ्चित्त्वादिधर्माणा जीवेन क्रियमाणानाम् अग्निहोत्रादिकर्मणा जीवेन भुञ्जमानानां स्वर्गादिकृतानां च मिथ्यात्वनिश्चयात् ईश्वरगतानामपि सर्वज्ञत्वसर्वेश्वरत्वसर्वनियन्तृत्वसर्वजगत्कारणत्वसर्वकर्मफलप्रदानादिवर्णादिधर्माणां च मिथ्यात्वनिश्चयात् जीवब्रह्माभेदविषयकस्य शाब्दपरोक्षज्ञानस्यापि कर्मानुष्ठानविरोधित्वेन कर्मानुष्ठानाङ्गत्वमनुपपन्नमिति भाव ॥ १६ ॥

जीवब्रह्माभेदविषयकस्य ज्ञानस्य कर्मानुष्ठानाङ्गत्वामावे हेत्वन्तरमाह—

ऊर्ध्वरेतस्सु च शब्दे हि ॥ १७ ॥

शब्दे वेदे 'इमं लोकममुं च लोकं परित्यज्यात्मानमन्विच्छेत् । त्रय एते पुण्यलोका भवन्ति । ब्रह्मसंस्थोऽमृतत्वमेति सन्न्यस्य श्रवणं कुर्यादि' त्यादिश्रुतौ ऊर्ध्वरेतस्सु च ऊर्ध्वरेतसा सन्न्यासिना श्रवणमनननिदिध्यासनरूपा ब्रह्मविद्या विहिता । तया च सन्न्यासिना अग्निहोत्रादिकर्मानुष्ठानात्सम्भवात् सन्न्यास्यधिकारिकस्य ब्रह्मज्ञानस्य कर्मानुष्ठानाङ्गत्वमनुपपन्नमिति भाव ॥ १७ ॥

परामर्शधिकरणम् ॥ २ ॥

सन्न्यासाश्रमस्यैवाप्रामाणिकत्वात् सन्न्यासिन्य श्रवणमनननिदिध्यासनरूपा या ब्रह्मविद्यापामधिकार इत्येतदनुपपन्नमिति पूर्वपक्षमाह—

परामर्शं जैमिनिश्चोदना चापवदति हि ॥ १८ ॥

'ब्रह्मचार्याचार्यकुलेवासी प्रथम, यज्ञो दानमध्ययनमिति द्वितीय, तप इति तृतीय' त्रय एते पुण्यलोका भवन्ति ब्रह्मसंस्थोऽमृतत्वमेतीति । ब्रह्मचारीत्यनेन ब्रह्मचर्याश्रम उच्यते । यज्ञदानाध्ययनशब्दै त्रितयप्रधानको गृहस्थाश्रम उच्यते । तपश्शब्देन तप प्रधानको वानप्रस्थाश्रम उच्यते । एते त्रयो ब्रह्मचारिगृहस्थवानप्रस्था पुण्यलोकभाजो भवन्ति । ब्रह्मसंस्थ निरन्तर ब्रह्मविचारपरसन्न्यासी तु श्रवणमननाद्यनुष्ठानद्वारा अमृतत्व मोक्ष प्राप्नोतीति श्रुत्यर्थः । एवस्थितेसति 'ब्रह्मसंस्थोऽमृतत्वमेतीति वाक्य परामर्शम् अन्धपरम्परान्यायप्राप्तप्रमासिद्धसन्न्यासस्य अनुवादक जैमिनिर्मन्यते । कुत ? अचोदना खलु विधायकलिङ्ग लोत्तव्यप्रत्ययादिक आत्मन् वाक्ये नास्ति खलु । न केवलमग्निन् वाक्ये लिङ्गाद्यभावात्, किं तु 'वीरहा वा एष देवानां योऽग्निमुद्गासयत्' इति वाक्यान्तरमग्निहोत्रादिकर्मत्यागात्मकं सन्न्यास अपवदति प्रतिपेयतीत्यर्थः ॥ १८ ॥

सिद्धान्तसूत्रम्— अनुष्ठेयं वादरायणस्साम्यश्रुतेः ॥ १९ ॥

वादरायणस्तु सन्न्यासाश्रममनुष्ठेयं प्रामाणिकं मन्यते । कुत ? साम्य-

श्रुते 'ब्रह्मचार्याचार्यकुलेवासी प्रथम' इत्यादिषु आश्रमचतुष्टयविधायकेषु च-
तुर्थेपि वाक्येषु लिङादिप्रत्ययाभावस्य तुल्यत्वादित्यर्थः । तथा च सन्न्यासाश्रम-
स्याप्रामाणिकत्वाङ्गीकारे ब्रह्मचर्यादीनां त्रयाणामप्याश्रमाणामप्रामाणिकत्वं स्यादिति
भावः । तथा चानुवादरूपवाक्यप्रतिपादितानामपि चतुर्णामप्याश्रमाणां प्रामाणिक-
त्वमङ्गीकर्तव्यमिति भावः ॥ १९ ॥

परिहारान्तरमाह—विधिर्वा धारणवत् ॥ २० ॥

धारणवत् 'विद्येऽग्निहोत्रे अधस्तात् समिध धारयन्ननुद्वेत् । देवेऽग्नि
होत्रे उपरि हि देवेभ्यः समिध धारयती'ति वाक्ये यथा लिङ्प्रत्यय अध्या
ह्रियते, एव 'ब्रह्मचार्याचार्यकुलेवासी प्रथम' इत्यादिषु चतुर्थेपि वाक्येषु विधि
तव्यप्रत्यय अयाहर्तव्य इत्यर्थः ॥ २० ॥

स्तुतिमात्राधिकरणम् ॥ ३ ॥

ब्रह्मविद्यास्तावकतया अर्थवादत्वेनापि 'ब्रह्मसंस्थोऽमृतत्वमेती'ति वाक्य-
स्य प्रामाण्यसम्भवात् अस्मिन् वाक्ये तव्यप्रत्ययाध्याहारो व्यर्थ इत्याशङ्क्य
निराकरोति—

स्तुतिमात्रमुपादानादिति चेन्नापूर्वत्वात् ॥ २१ ॥

उपादानात् ब्रह्मविद्याप्रकरणे अस्य वाक्यस्य पठितत्वात् 'ब्रह्मसंस्थो
ऽमृतत्वमेती'ति वाक्ये स्तुतिमात्र श्रवणमननाभ्यासशीलानाम् अग्निहोत्रादिस-
कलकर्मत्वागोऽपि न दोष इत्येवरूपेण ब्रह्मविद्याप्रशंसार्थमिदं वाक्यं, न सन्न्या-
सतात्पर्यकमिति चेन्न । अपूर्वत्वात् सन्न्यासस्य प्रमाणान्तरेण अज्ञातत्वात् नि-
त्यनैमित्तिककाम्यकर्मानुष्ठाननिक्षेपराहित्यसम्पादकतया श्रवणाद्यनुकूलत्वेन सफ-
लत्वाच्च फलवत्यज्ञातेऽर्थे श्रुतेऽनात्पर्यमङ्गीकर्तव्यमित्यर्थः ॥ २१ ॥

भावशब्दाच्च ॥ २२ ॥

'यदहरेव विरजेत्तदहरेव प्रवनेत् सन्न्यस्य श्रवणं कुर्यात् इमं लोकम-
मुच लोकं परित्यज्यात्मानमविच्छे'दित्यादिवदश्रुतिषु भावशब्दात् विधायक
लिङादिशब्दस्य विद्यमानत्वादपि सन्न्यासस्य प्रामाणिकत्वमित्यर्थः ॥ २२ ॥

पारिह्ववाधिकरणम् ॥ ४ ॥

इतया सूत्रसन्दर्भेण सन्न्यासस्य ब्रह्मविद्यानुकूलत्वं प्रसाध्य इदानीं उप-
निषन्मध्यगतानां याज्ञवल्क्यमैत्रेयीसवादिशाकल्यगार्गीसवादिप्रतर्दिनेन्द्रसवादि-
पाणाम् उपाख्यानानामपि ब्रह्मविद्यानुकूलत्ववक्तुं पूर्वपक्षमाशङ्क्य निराकरोति

पारिह्ववार्था इति चेन्न विशेषितत्वात् ॥ २३ ॥

पारिल्लो नाम अश्वमेधाङ्गभूतकर्मविशेषः । तस्मिन् कर्मणि ज्योतिष्टोमा-
दिसकलकर्माङ्गभूताः मन्त्राः पठनीयाः । एवंस्थितेसति याज्ञवल्क्यमैत्रेय्यादि-
संवादरूपाः कथाप्रबन्धा अपि पारिल्लवार्थाः कर्मकाण्डस्थपारिल्लवाख्यकर्माङ्ग-
भूता इति चेत् । विशेषितत्वात् कर्मकाण्डस्थाः सरुल्लकर्माङ्गभूता मन्त्रः पारि-
प्लवे पठितव्या इति विशिष्योक्तत्वादित्यर्थः । तथा च ज्ञानकाण्डस्थानाम् उपा-
स्थानानां कर्मकाण्डस्थपारिल्लवकर्माङ्गत्वप्रसक्तिर्नास्तीति भावः ॥ २३ ॥

तर्हि उपास्थानानां वैयर्थ्यमेव स्यादित्याशङ्क्याह—

तथा चैकवाक्यतोपबन्धात् ॥ २४ ॥

तथासति उपास्थानानां पारिल्लवाङ्गत्वाभावे सति एकवाक्यतोपबन्धात्
ब्रह्मविद्याप्रकरणफटितानाम् उपास्थानानां ब्रह्मप्रतिपादकवाक्यैस्सह एकवाक्यतया
उपबन्धात् सम्बन्धात् ब्रह्मविद्याङ्गत्वमित्यर्थः । उपास्थानपूर्वकं ब्रह्मप्रतिपादने कृते
सति मन्दबुद्धीनामपि सुलभतया ब्रह्मज्ञानमुत्पद्यत इति तदर्थं ब्रह्मप्रतिपादकेषु
वेदान्तेषु उपास्थानान्पुक्तानीति भावः ॥ २४ ॥

○ अनीन्धनाधिकरणम् ॥ ५ ॥

सूत्रद्वयेन प्राप्तद्विर्का चिन्तां कृत्वा प्रस्तुतामेव चिन्तां करोति—

अत एव चामीन्धनाद्यनपेक्षा ॥ २५ ॥

यतः श्रवणमनननिदिध्यासनरूपा ब्रह्मविद्या सन्न्यास्याधिकारिका, अत
एवामीन्धनाद्यनपेक्षा अग्न्याधानाग्निहोत्रादिकर्मणां ब्रह्मसाक्षात्कारं प्रति साक्षा-
दपेक्षा नास्ति । ब्रह्मसाक्षात्कारं प्रति साक्षात् साधनत्वं नास्तीत्यर्थः ॥२५॥

सर्वापेक्षाधिकरणम् ॥ ६ ॥

‘तमेतं वेदानुबन्धनेन ब्राह्मणा विविदिषन्ति यज्ञेन दानेन तपसानाश-
केने’ त्यादिश्रुतेः यज्ञादीनां ब्रह्मसाक्षात्कारं प्रति साधनत्वबोधिकायाः अप्रामाण्यं
स्यादित्याशङ्क्याह—

सर्वापेक्षा च यज्ञादिश्रुतेरश्वत् ॥ २६ ॥

यज्ञादिश्रुतेः ‘यज्ञेन दानेन तपसानाशकेने’ ति श्रुतिबलात् सर्वापेक्षा स
वेदां कर्मणां ब्रह्मसाक्षात्कारं प्रति अपेक्षा परम्परया साधनत्वमङ्गीक्रियते । अश्व-
वन् अश्वस्य यथा गमनक्रियापरम्परया प्राप्तप्राप्तिं प्रति साधनत्वं, तद्वदित्यर्थः ।
तथा च ‘तमेतं वेदानुबन्धनेने’ त्यादिश्रुतेः चित्तशुद्धिवैराग्यसन्न्यासश्रवणमनननि-
दिध्यासनादिपरम्परया यज्ञादिकर्मणां ब्रह्मसाक्षात्कारं प्रति साधनत्वबोधकत्वान्
अप्रामाण्यं नास्तीति भावः ॥ २६ ॥

एवं ब्रह्मसाक्षात्कारं प्रति बहिरङ्गसाधनानि यज्ञादिकर्माणि प्रतिपाद्य इदानीं ततोऽप्यन्तरङ्गसाधनानि शमदमादीनि प्रतिपादयति—

**शमदमाद्युपेतः स्यात्तथापि तु तद्विधेस्तदङ्गतया
तेषामवश्यानुष्ठेयत्वात् ॥ २७ ॥**

तथापि सन्न्यासिनां ब्रह्मसाक्षात्कारं प्रति बहिरङ्गसाधनभूताग्निहोत्रादिकर्मानुष्ठानप्रसक्त्यभावेऽपि सन्न्यासी शमदमाद्युपेतस्स्यात् शमदमादिविशिष्टो भवेत् । कुतः ? तदङ्गतया, ब्रह्मसाक्षात्कारं प्रति साक्षात्साधनतया तद्विधेस्तेषां शमदमादीनां 'शान्तो दान्त उपरतस्तिक्षुश्चन्द्रान्तो भूत्वात्मन्येवात्मानं पश्ये-दि'ति वाक्येन विहितत्वाद्धेतोः तेषां शमदमादीनां ब्रह्मसाक्षात्कारं प्रति अन्तरङ्गसाधनानामवश्यमनुष्ठेयत्वान् सन्न्यासिनामप्यवश्यं संपादनीयत्वादित्यर्थः ॥ २७ ॥

सर्वानानुमत्यधिकरणम् ॥ ७ ॥

'अथ परिव्राडिकशाटीपरिहितो मुण्डोदरपाञ्चरणमित्यो'मिक्षार्थं ग्रामं प्रविशेत् आसायम्प्रदक्षिणेनाविचिकित्सन् सर्ववर्णिकं भैक्षचर्यमभिशास्तपतितत्रर्नमयज्ञोपवीती शौचकामनिष्ठमेकं वैणवं दण्डमादत्ते सखे मा गोपाथे'ति श्रुतौ निष्कम्पं सन्न्यासिनां ब्रह्मसन्नियवैश्यशूद्रगृहेषु भिक्षाचरणमुक्तं, तथापत्कालविषयकमित्याह—

सर्वाच्चानुमतिश्च प्राणाल्यये तद्दर्शनात् ॥ २८ ॥

सर्ववर्णिकं भैक्षचर्यमिति श्रुतौ सर्वाच्चानुमतिः सर्ववर्णानां गृहेषु अन्नमक्षणानुज्ञा अस्मिन् युगे प्राणाल्यये प्राणसङ्कटकाल एव, न तु स्वस्थावस्थायाम् । कुतः ? तद्दर्शनात् महात्मनां प्राणसङ्कटसमय एव अमक्ष्यमक्षणदर्शनादित्यर्थः ॥ २८ ॥

अवाधाच्च ॥ २९ ॥

भक्ष्याभक्ष्यविभागबोधकश्रुतीनामवाधात् अवाधार्यनपि प्राणसङ्कटसमय एव अमक्ष्यमक्षणमिति भावः ॥ २९ ॥

अपि च स्मर्यते ॥ ३० ॥

अपि च स्मृतिप्रपि भक्ष्याभक्ष्यविभागः प्रतिपाद्य इत्यर्थः ॥ ३० ॥

शब्दश्चातोऽकामकरे ॥ ३१ ॥

यतस्तर्वाच्चानुमतिः प्राणसङ्कटविषया, अत एव शब्दः उपसितश्चाक्रायणः इम्ये-न सामि खानितान् कुस्मापांश्चखाद्, जलपानं तु उच्छिष्टदोषान्न कृतवान्, कारणं चा-त्रोवाच—'न वा अहमनोविष्यमिमानखादन् कामो म उदपान'मिति श्रुतिः अकाम करे अलक्ष्णावस्थायापेव उपसिनामककपेः अमक्ष्यमक्षणं प्रवृत्तिं दर्शयति । तथा

च चतुर्णामप्याश्रमिणां प्राणसङ्कटसमय एव अमश्वभक्षणम्, अभोज्यगृहभोजनं च न स्वस्थावस्थायामिति भावः । इदं कालियुगविषयकं, युगान्तरेषु तु सन्न्यासिनां च-
तुर्षु वर्णेषु गृहस्थादीनां त्रिषु वर्णेषु च भोजनकरणेऽपि न दोषः । तथाविधाचारस्य
विद्यमानत्वादिति द्रष्टव्यम् ॥ ३१ ॥

आश्रमकर्माधिकरणम् ॥ ८ ॥

सन्न्यासिनां ब्रह्मसाक्षात्कारं प्रति अन्तरङ्गसाधनं शमदमादिकमनुष्ठेयमिर्यु-
क्त्वा बहिरङ्गसाधनमपि किञ्चिदनुष्ठेयमस्तीत्याह—

विहितत्वाच्चाश्रमकर्मापि ॥३२॥

आश्रमकर्मापि स्नानशौचभिक्षाटनादिरूपं बहिरङ्गसाधनमपि सन्न्यासिनां
कर्तव्यम् । कुतः ? विहितत्वात् 'विवर्णवासा मुण्डोऽपरिग्रहः शुचिरद्रोही भैक्षान्नो
ब्रह्मभूयाथ भवति । पुत्रेषणायाश्च वित्तेषणायाश्च लोकेषणायाश्च व्युत्थायाथ भि-
क्षाचर्यं चरन्ति । अथ परिव्राडेकशाटीपरिहित' इत्यादिश्रुतिषु सन्न्यासिनामपि भि-
क्षाटनादीनाम् आश्रमधर्माणां विहितत्वादित्यर्थः ॥ ३२ ॥

न केवलं विहितत्वमात्रेण सन्न्यासिनामाश्रमधर्मानुष्ठानं, किं तु चित्तशुद्धि-
द्वारा ब्रह्मसाक्षात्कारं प्रति साधनत्वादपीत्याह—

सहकारित्वेन च ॥ ३३ ॥

भिक्षाटनाद्याश्रमधर्मानुष्ठानस्य चित्तशुद्धिद्वारा ब्रह्मसाक्षात्कारं प्रति सहकारि-
त्वेन साधनत्वेन हेतुनापि सन्न्यासिनां भिक्षाटनादिकर्म अवश्यं कर्तव्यमित्यर्थः ॥

इयता सूत्रसन्दर्भेण सन्न्यासिनां धर्मान् प्रतिपाद्य इदानीं 'मूर्ध्वरेतस्सु च श
ब्दे ही'ति सूत्रे उपक्रान्तमूर्ध्वरेतसां ब्रह्मविद्याधिकारित्वमुपसंहरति—

सर्वथापि त एवोभयलिङ्गात् ॥ ३४ ॥

सर्वथापि सर्वश्रुतिस्मृतिपर्यालोचनयापि त एव ऊर्ध्वरेतस एव श्रवणमननिदि-
ध्यासनरूपायां ब्रह्मविद्यायामधिकारिणः । सर्वथापीत्येतत्पदं स्वयमेव व्याचष्टे—
उभयलिङ्गादिति । उभयलिङ्गात् श्रुतिस्मृतिरूपात् ज्ञापकादित्यर्थः ॥ ३४ ॥

सन्न्यासिनामेव ब्रह्मविद्याधिकार इत्यत्र हेत्वन्तरमाह—

अनभिभवं च दर्शयति ॥ ३५ ॥

'यत्र सन्तं न चासन्तं नाश्रुतं न बहुश्रुतम् । न सुवृत्तं न दुर्वृत्तं वेद कश्चन
स द्विजः । तुल्यानिन्दास्तुतिर्मौनी सन्तुष्टो येनकेनचित्' इत्यादिस्मृतिः अनभिभवं

मानवमानादिराहित्यं ब्रह्मसाक्षात्कारसाधनं दर्शयति । तच्च मानवमानादिराहित्यं प्रा-
येण सन्न्यासिनामेव सम्भवति, न गृहस्थानां पुत्रदाराद्यभिमानवताम् । तस्मादपि
सन्न्यासिनामेव ब्रह्मविद्याधिकार इति भावः ॥ ३९ ॥

तद्गृह्यधिकरणम् ॥ ९ ॥

एवं सन्न्यासिनामेव ब्रह्मविद्याधिकारं प्रत्याध्य इदानीं विधुराणामपि अ-
ग्निहोत्रादिकर्मानुष्ठाने विशेषाभावात् ब्रह्मचर्यवत्त्वाच्च सन्न्यासितुंल्यपत्त्वात् तेषामपि
ब्रह्मविद्यायामधिकारमाह—

अन्तरा चापि तु तद्गृहेः ॥ ३६ ॥

दैवात् पत्नीवियोगे सति अन्तरा गृहस्थाश्रमसन्न्यासाश्रमयोः मध्ये विद्यमानानामना-
श्रमिणां विधुराणामपि श्रवणमनननिदिध्यासनरूपायां ब्रह्मविद्यायामधिकारोऽस्ति ।
कुतः ? तद्गृहे, अनाश्रमिणामपि बहूनां लोके ब्रह्मसाक्षात्कारवत्त्वदर्शनादित्यर्थः ॥ ३६ ॥

अपि च स्मर्यते ॥ ३७ ॥

अपि च अनाश्रमिणामपि बहूनां ब्रह्मसाक्षात्कारवत्त्वं, मन्वादिस्मृतिषु प्रति-
पाद्यत इत्यर्थः ॥ ३७ ॥

अनाश्रमिणां ज्ञानसाधनीभूतकर्मानुष्ठानाभावात् कथं ज्ञानोत्पत्तिरित्याशङ्क्याह—

विशेषानुग्रहश्च ॥ ३८ ॥

अनाश्रमिभिरनुष्ठितानां विशेषाणां स्नानसन्न्याजपादीनामनुग्रहः ज्ञानानु-
ग्राहकत्वमुपपन्नमित्यर्थः ॥ ३८ ॥

अनाश्रमिकर्मपेक्षया आश्रमिकर्मणामाधिक्यमाह—

अतस्त्वितरज्ज्यायो लिङ्गाच्च ॥ ३९ ॥

अतः अनाश्रमिकृतकर्मपेक्षया इतरत् आश्रमिकृत कर्म ज्यायः श्रेष्ठम् ।
अविलम्बेन ज्ञानसाधकमित्यर्थः ॥ ३९ ॥

तद्भूताधिकरणम् ॥ १० ॥

अनाश्रमिणां विधुराणां श्रवणमनननिदिध्यासनरूपायां ब्रह्मविद्यायाम् अ-
धिकारं प्रतिपाद्य इदानीं सन्न्यासाश्रम प्राप्य तं परित्यज्य पुनर्गृहस्थाश्रमं प्राप्ता-
नाम् आश्रमभ्रंशजन्योत्कृष्टपापविशिष्टानामाश्रमभ्रंशानां ब्रह्मविद्यायामधिकारो ना-
स्तीति वक्तुम् आश्रमभ्रंशस्य शास्त्रप्रतिषिद्धत्वेन पापजनकत्वमाह—

तद्भूतस्य तु नातद्भावो जैमिनेरपि नियमात्तद्रूपाभावेभ्यः । ४० ॥

तद्भूतस्य सन्न्यासाश्रमं प्राप्तस्य अतद्भावः सन्न्यासाश्रमात् भ्रंशः शास्त्र-

विहितो न भवति । प्रत्युत शास्त्रप्रतिषिद्ध एव । कुतः ? नियमातद्रूपाभावेभ्यः नियमेभ्यः सन्न्यासाश्रमप्राप्त्यनन्तरं मरणपर्यन्तं सन्न्यासाश्रमेणैव स्थातव्यं, पुनः न निर्वातितव्यमिति नियमप्रतिपादकेभ्यो मन्वादिवचनेभ्यः, अतद्रूपाभावेभ्यः अतद्रूपाणां नियमप्रतिपादकानां वचनानाम् अभावेभ्यश्च हेतुभ्यः आश्रमभ्रंशः शास्त्रप्रतिषिद्ध इत्यर्थः । सन्न्यासाश्रमं प्राप्तस्य सन्न्यासाश्रम एव मरणपर्यन्तमभिरुचिर्यस्योत्पन्ना, तस्य सन्न्यासाश्रमेणैव अवस्थानम् । यस्य तु गृहस्थाश्रमेऽभिरुचिरुत्पन्ना, तस्य सन्न्यासाश्रमं परित्यज्य पुनर्गृहस्थाश्रमेणावस्थानमित्येवंविधानि यमप्रतिपादकानि वचनानि मन्वादिस्मृतिषु कुत्रापि न सन्तीति भावः ॥४०॥

आधिकारिकाधिकरणम् ॥११॥

सन्न्यासाश्रमात् भ्रष्टानां कश्चित् कालं गृहस्थाश्रमे स्थितानां पश्चात्तापे सति आश्रमभ्रंशजन्यपापस्य प्रायश्चित्तमस्ति वा, न वेति संशये सति प्रायश्चित्तमस्तीति वक्तुं प्रथमं पूर्वपक्षमाह—

न चाधिकारिकमपि पतनानुमानात्तदयोगात् ॥४१॥

आधिकारिकाणां सन्न्यासाश्रम एव तिष्ठतां सन्न्यासाश्रमविहितकर्मानुष्ठानं कुर्वतां प्रमादात् सकृद्ब्रह्मचर्यादिभ्रंशवनां यत् प्रायश्चित्तम् अनेकमृत्तिकास्नानं अनेकसहस्रप्रणवजपप्राणायामादिरूपं मन्वादिस्मृतिषु विहितं, तदपि प्रायश्चित्तमधिकारिणाम् आश्रमभ्रष्टानां नास्ति । कुत ? पतनानुमानात् । 'प्रायश्चित्तं न पश्यामि येन शुभ्येत् स आत्महे' तिस्रुतावाश्रमभ्रष्टानां पतितत्वप्रतिपादनात् पतितानां तदयोगात् तस्य प्रायश्चित्तस्यायोगात् अनुपपन्नत्वादित्यर्थः ॥४१॥

सिद्धान्तसूत्रम्—

उपपूर्वमपि त्वेके भावमशनवत्तदुक्तम् ॥४२॥

अशनवत् ब्राह्मणानां शूद्रादिगृहेषु बहुकालं भोजनजन्यपापवदाश्रमभ्रंशजन्यं पापमपि उपपूर्वमेव उपपातकमेव । तथा च एके मन्वादयः आश्रमभ्रंशजन्यपापस्य मावं प्रायश्चित्तसद्भावं वदन्ति । तदुक्तं तच्च प्रायश्चित्तं भूमदक्षिणसकलतीर्थस्नानादिरूपं मन्वादिस्मृतिष्वेवोक्तमित्यर्थः ॥४२॥

बहिरधिकरणम् ॥१२॥

आश्रमभ्रष्टानां प्रायश्चित्तेन आश्रमभ्रंशजन्यपापस्य नष्टत्वेन परिशुद्धानां परलोकप्राप्त्यभावेऽपि ब्रह्मविद्यापामधिकारो नास्तीत्याह—

बहिस्तुभयथापि स्मृतेराचाराच्च ॥४३॥

आश्रमभ्रष्टानां कृतमायश्चित्तानाम् अकृतप्रायश्चित्तानां च उभयविधानाम्-

विबहिष्कारः कर्तव्यः । प्रायश्चित्तकरणान्तरमपि तेषां वेदान्तशास्त्रं गुरुभिर्न पाठनीयं, शिष्टैरपि तेषां निकटे वेदान्तश्रवणं न कर्तव्यं, सहश्रोतृभिरपि तैस्सह एकगुरुनिकटे वेदान्तश्रवणं न कर्तव्यम् । तैस्सह पाङ्क्तिभोजनादिकमपि न कर्तव्यमित्यर्थः । कुतः ? स्मृतेः बहुस्मृतीनां विद्यमानत्वात्, आचारात् शिष्टाचाराच्चेत्यर्थः । कृतप्रायश्चित्तानां तु मरणपर्यन्तं सन्न्यासाश्रमधर्ममनुष्ठितां जन्मान्तरे श्रवणाद्यनुष्ठानेन ब्रह्मसाक्षात्कार इति भावः । इदं सर्वं विविदिषासन्न्यासविषयकम् । विद्वत्सन्न्यासिनां तु ब्रह्मसाक्षात्कारबहिः-ना (अब्रह्मत्यादिमहापातकानामपि दग्धत्वात् प्रायश्चित्तापेक्षा नास्तीति द्रष्टव्यम्) ॥ ४३ ॥

स्वाम्यधिकरणम् ॥ १३ ॥

उद्धीयाहवनीययूपादिषु कर्माङ्गेषु ब्रह्मदृष्टिरूपाणि अङ्गावबद्धोपासनानि यजमानस्य वा अनुष्ठेयानि, उत ऋत्विजां वा अनुष्ठेयानीति संदेहे सति निर्णयं कर्तुं प्रथमं पूर्वपक्षमाह—

स्वामिनः फलश्रुतेरित्यात्रेयः ॥ ४४ ॥

अङ्गावबद्धोपासनानि स्वामिनः यजमानस्य अनुष्ठेयानीति आत्रेयो मन्यते । कुतः ? फलश्रुतेः यजमानस्य फलश्रवणादित्यर्थः । तथा च यजमानस्य अङ्गावबद्धोपासनान्यफलभोक्तृत्वात् अङ्गावबद्धोपासनानि यजमानेनैव कर्तव्यानीत्यर्थः ॥

सिद्धान्तः—

आर्त्विज्यमित्यौडुलोमिस्तस्मै हि परिकीयते ॥ ४५ ॥

अङ्गावबद्धोपासनम् आर्त्विज्यम् ऋत्विजामनुष्ठेयमित्यौडुलोमिमन्यते । कुतः ? तस्मै साङ्गकर्मानुष्ठानाय दक्षिणादिना ऋत्विक्परिकीयते खलु । तथा च परिकीर्तैः ऋत्विग्भिः कृतानि कर्माणि यथा यजमानस्य फलजनकानि, एवमङ्गावबद्धोपासनान्यपि ऋत्विग्भिरनुष्ठितानि यजमानस्य फलजनकानीत्यर्थः ॥ ४५ ॥

अङ्गावबद्धोपासनाया ऋत्विजामपि फलश्रवणाच्च अङ्गावबद्धोपासनानि ऋत्विगनुष्ठेयानीत्याह—

श्रुतेश्च ॥ ४६ ॥

‘आत्मने वा यजमानाय वा य कामं कामयते, तं काममागायती’ति श्रुतौ ऋत्विगयजमानयोरुभयोरपि अङ्गावबद्धोपासनान्यफलश्रवणादपि ऋत्विजामनुष्ठेयानि अङ्गावबद्धोपासनानीत्यर्थः । आत्मने स्वस्मै यजमानाय वा यं कामं कामयते ऋत्विक्, तं काममुद्दिश्य आगायति उद्धीये ब्रह्मदृष्टिपूर्वकं उद्धीयमानकरोतीति श्रुत्यर्थः । सूत्रत्रयमपि प्रसङ्गादागतं न प्रकृतोपयुक्तमिति द्रष्टव्यम् ॥ ४६ ॥

सहकार्यन्तरविध्यधिकरणम् ॥ १४ ॥

‘सर्वापेक्षा च यज्ञादिश्रुतेरश्वदि’ति सूत्रे सन्न्यासाश्रमात् पूर्वमनुष्ठेयानि ब्रह्मसाक्षात्कारं प्रति परम्परया साधनत्वेन बहिरङ्गसाधनानि यज्ञादिकर्माणि प्र-
तिपाद्य सन्न्यासाश्रमानन्तरमनुष्ठेयानि ब्रह्मसाक्षात्कारं प्रति साक्षात्साधनत्वेन
अन्तरङ्गसाधनानि शमदमादीन्यपि ‘शमदमाद्युपेतस्यादि’ तिसूत्रे प्रतिपाद्य इदा-
नीं ततोऽप्यन्तरङ्गसाधनानि श्रवणमनननिदिध्यासनानि प्रतिपादयति—

सहकार्यन्तरविधिः पक्षेण तृतीयं तद्वतो विध्यादिवत् ॥४७॥

विध्यादिवत् विध्यादौ कर्मकाण्डे यथा गृहस्थाश्रमवतः अग्निहोत्रादीनि ब-
हूनि कर्माणि स्वर्गादिकलोद्देशेन विहितानि, एवं तद्वतः सन्न्यासाश्रमवतः पुरुषस्य
‘तस्मात् ब्राह्मणः पाण्डित्यं निर्विद्ये’ति ज्ञानकाण्डस्यश्रुतौ सहकार्यन्तरविधिः शमद-
माद्यपेक्षया सहकार्यन्तराणां श्रवणमनननिदिध्यासनानां ब्रह्मसाक्षात्कारोद्देशेन वि-
धिरङ्गीकर्तव्यः । तत्र त्रयाणां मध्ये श्रवणमनने सर्वेषामपि ब्रह्मसाक्षात्कारकामानां
बहुकालमनुष्ठातव्ये । तृतीयं निदिध्यासनं तु पक्षेण कालविकल्पेन अनुष्ठेयम् । ये-
षां श्रवणमननान्तरमपि ब्राह्मणत्वसन्निवृत्त्यादिवर्णाभिमानः, ब्रह्मचारित्वगृहस्थ-
त्वाद्याश्रमाभिमानः, जातिकुलाद्यभिमानः, स्थूलोऽहं सूक्ष्मोऽहं कर्तोऽहं भोक्ताहमित्ये-
वंविधा देहाद्यभिमानो दृढो वर्तते, तेषां बहुकालं निदिध्यासनं कर्तव्यम् । येषां तु
अतिशुद्धान्तःकरणानां देहाभिमानः श्रवणमननाभ्यामेव शिथिलीभूतः, तेषां स्वल्प-
कालनिदिध्यासनेनैव साक्षात्कारोत्पत्तेः बहुकालं निदिध्यासनं न कर्तव्यमित्यर्थः ।
इदमुपलक्षणम् । अत्यन्तशुद्धान्तःकरणानामत्यन्तेश्वरानुग्रहवतां श्रवणमनने अपि
स्वल्पकालमेव अनुष्ठातव्ये, अन्येषां तु बहुकालमनुष्ठातव्ये इति श्रवणमनननिदि-
ध्यासनानां त्रयाणामपि पुरुषभेदेन कालविकल्प इति द्रष्टव्यम् । ‘तस्मात् ब्राह्मणः
पाण्डित्यं निर्विद्ये’ति श्रुतेरयमर्थः—तस्मात् ब्राह्मणः पाण्डित्यं निर्विद्यवाद्येन तिष्ठासेत्,
बाल्यं च पाण्डित्यं च निर्विद्याथ मुनिरमौनं च मौनं च निर्विद्याथ ब्राह्मण’ इति । सर्व-
कर्माणि सन्न्यस्य साधनचतुष्टयानन्तरं पाण्डित्यं श्रवणं निर्विद्य कृत्वा बाल्येन श्रवणन-
न्यज्ञानस्य बलसम्पादकेन दाढर्यसम्पादकेन मननेन तिष्ठासेत् मननं कुर्वन् स्थातुमि-
च्छेत्, बाल्यं च पाण्डित्यं च निर्विद्य मननं श्रवणं च कृत्वा अथ मुनिः मौनशीलः नि-
दिध्यासनशीलो भवेत्, एवम् अमौनं मौनात् निदिध्यासनादन्यत् श्रवणमननद्वयं, मौनं
निदिध्यासनं च लब्ध्वा अथ ब्राह्मणः ब्रह्मसाक्षात्कारवान्-मुख्यब्राह्मणो भवेदित्य-
र्थः ॥ ४७ ॥

‘अभिसमावृत्य कुडुम्बे शुचौ देशे यावज्जीवं स्वाध्यायमधीयीते’ति श्रुतौ

ब्रह्मचर्याश्रममुपक्रम्य गृहस्थाश्रमस्य उपसहृतत्वात् ब्रह्मचर्यगृहस्थाश्रमौ द्वावेव प्रामाणिकौ, सन्न्यासाश्रमस्त्वप्रामाणिक । तथा च गृहस्थानामेव अग्निहोत्रादिकर्मसु श्रवणमननादिषु च अधिकार न सन्न्यासिनामित्याशङ्क्याह—

कृत्स्नभावात्तु गृहिणोपसंहारः ॥४८॥

कृत्स्नभावात् कृत्स्नाना सकलाश्रमपरिणामां इन्द्रियनिग्रहतपोब्रह्मचर्यादीना भावात् गृहस्थाश्रमे विद्यमानत्वात् तावन्मात्रेण गृहिणा गृहस्थाश्रमिणा उपसंहार कृत , न तु सन्न्यासाश्रमव्यवच्छेदाभिप्रायेण । सन्न्यासाश्रमविधायकाना बहुश्रुतिवाक्या ना विद्यमानत्वात् । तथा च गृहस्थाना नित्यनैमित्तिककाम्यकर्मानुष्ठानपूर्वकत्वेन श्रवणमनननिदिध्यासानुष्ठानेऽवकाशाभावात् सन्न्यासिनामेव श्रवणादावधिकार । तथा च कर्मकाण्डविहितेषु अग्निहोत्रादिकर्मसु ज्ञानकाण्डविहितेषु श्रवणमननादिषु च अधिकारभेद एवाङ्गीकर्तव्य इति भाव । यद्यपि 'अनुष्ठेयं बादरायणस्साम्यश्रुते' इति सूत्र एव सन्न्यासाश्रमः स्थापित, तथापि श्रवणादौ अधिकारिचित्ताप्रसङ्गात् 'कृत्स्नभावात्तु गृहिणोपसंहार' इति सूत्रे सन्न्यासाश्रमो दृढीकृत इति न पौनरुक्त्यमिति द्रष्टव्यम् । अभिसमावृत्य स्वाध्यायाध्ययनपरिसमाप्त्यनन्तर गुरुगृहानिर्गत्य स्वगृहं गत्वा कुटुम्बे गृहस्थाश्रमे स्थित्वा अविरक्तश्चेत् शुद्धस्थले यावज्जीव ब्रह्मयज्ञस्वाध्यायाध्ययनं कुर्यात्, विरक्तश्चेत् कश्चित्कालं गृहस्थाश्रमे स्थित्वा पश्चात् सन्न्यासाश्रमं स्वीकृत्य श्रवणमननादिकं कुर्यादित्यर्थः । तथा च यावज्जीवमित्येतेदविरक्तविषयकमिति द्रष्टव्यम् ॥४८॥

तर्हि ब्रह्मचर्यगार्हस्थ्यसन्न्यासाश्रमास्त्रयोऽपि प्रामाणिका भवन्तु नाम । वानप्रस्थाश्रमस्तु अप्रामाणिक एव । वानप्रस्थाश्रमसाधारणस्य कस्यचिदनुष्ठेयस्याभावादित्याशङ्क्याह—

मौनवदितरेपामप्युपदेशात् ॥ ४९ ॥

मौनवत् मौनप्रधानकाना सन्न्यासिनामसाधारणश्रवणमननादिविधानवत् इतरेषा वानप्रस्थानामप्युपदेशात् उपवासप्रधानस्य कायच्छेदहेतुभूतस्य आश्रमान्तरसाधारणस्य तपस श्रुतिस्मृत्यादिषु विहितत्वादित्यर्थः । तथा च ब्रह्मचारिणा यथेष्टमौजनपूर्वकं स्वाध्यायाध्ययनमसाधारणो धर्मः । गृहस्थानामपि यथोचितमौजनपूर्वकमग्निहोत्रादिकर्मानुष्ठानमसाधारणो धर्मः । सन्न्यासिनामपि यथोचितमौजनपूर्वकं श्रवणमननाद्यनुष्ठानमसाधारणो धर्मः । वानप्रस्थाना तु प्रायश उपवासप्रधानकं शरीरशोषणहेतुभूतं पञ्चाग्निमध्यावस्थानरूपं तपश्चरणमसाधारणो धर्मः । तथा च स्वाध्यायाध्ययनाग्निहोत्रादिकर्मानुष्ठानकृच्छ्रचान्द्रायणादि

तपश्चरणवेदान्तश्रवणरूपेषु चतुर्षु असाधारणधर्मेषु चतुर्णामाश्रमिणाम् अधिकार इति भावः ॥ ४९ ॥

अनाविष्कुर्वद्दधिकरणम् ॥ १५ ॥

‘बाल्येन तिष्ठामि’दिति श्रुतौ बाल्यशब्देन ब्रह्मज्ञानस्य दार्ढ्यरूपनलसम्पा-
कं मननमुच्यत इति ‘सहकार्यन्तरविधि’रिति पूर्वसूत्रे उक्तम् । इदानीं बालसादृश्यं
बाल्यमिति बाल्यशब्दस्यार्यान्तरमप्याह—

अनाविष्कुर्वन्नन्वयात् ॥५०॥

कृतसन्धासौ ब्राह्मणः पाण्डित्यं श्रवणमननोभयरूपं पाण्डित्यं निर्विद्य स-
म्पाद्य बाल्येन बालसदृशतया तिष्ठेदिति श्रुतेरर्थः । अस्मिन्नर्थे बाल्यशब्दस्यार्थमा-
ह—अनाविष्कुर्वन् बालकवत् स्वस्य ज्ञानवैराग्यादिकं लोकानामप्रकटयन् डम्भ-
दर्पाहङ्कारादिरहितस्सन् कृतश्रवणमननः सन्धासौ सर्वदा ब्रह्मध्यानं कुर्वन् तिष्ठे-
दित्यर्थः । कुतः? अन्वयात् डम्भदर्पाहङ्कारादिरहित्यस्य ध्यानं प्रति साधनत्वे-
नान्वितत्वादित्यर्थः ॥५०॥

ऐहिकमप्यप्रस्तुतप्रतिबन्ध इत्यधिकरणम् ॥ १६ ॥

एवं ब्रह्मसाक्षात्कारस्य अन्तरङ्गसाधनानि बहिरङ्गसाधनानि च निरूप्य इ-
दानीमस्मिन् जन्मनि कृतश्रवणमनननिदिध्यासनस्य पुरुषस्य अस्मिन्नेव जन्मनि
ब्रह्मसाक्षात्कारोत्पत्तिर्वा जन्मान्तरे वेति संशये सति निर्णयं करोति—

ऐहिकमप्यप्रस्तुतप्रतिबन्धे तद्दर्शनात् ॥५१॥

अप्रस्तुतप्रतिबन्धे प्रस्तुतानां श्रवणमनननिदिध्यासनानां दृढदेहाद्यभिमान-
लक्षणे प्रतिबन्धके असति सति ऐहिकं ज्ञानमस्मिन्नेव जन्मनि ब्रह्मसाक्षात्कार उ-
त्पद्यते । दृढदेहाभिमानलक्षणप्रतिबन्धके सति तु जन्मान्तरे पुनरपि श्रवणमनन-
निदिध्यासनानुष्ठानानन्तरं ब्रह्मसाक्षात्कार उत्पद्यत इत्यर्थः । कुतः? तद्दर्शनात्
‘अनेकजन्मसंसिद्धस्ततो याति परां गतिं’मित्यादिस्मृतिवाक्येषु प्रबलदेहाभिमानवताम-
नेकजन्मसु श्रवणमननाद्यनुष्ठानेन साक्षात्कारवत्त्वप्रतिपादनादित्यर्थः । तथा च वि-
शुद्धान्तःकरणार्णां स्वल्पदेहाभिमानवतामीश्वरानुग्रहवताम् एकजन्मानुष्ठितश्रवणमन-
नादिभिरेव ब्रह्मसाक्षात्कारोदयः, अन्येषां तु बहुजन्मानुष्ठितश्रवणमननादिभिः
साक्षात्कारोत्पत्तिरिति भावः ॥५१॥

मुक्तिफलानियमाधिकरणम् ॥ १७ ॥

ब्रह्मसाक्षात्कारे उक्तन्यायं मोक्षेऽप्यतिदिशति—

एवं मुक्तिफलानियमस्तदवस्थावधृतेस्तदवस्थावधृतेः ॥५२॥

ब्रह्मसाक्षात्कारवत् मुक्तिफलस्यापि मोक्षरूपफलस्याप्यनियमः अस्मिन्नेव जन्मनि मोक्षोदय इति नियमो नास्त्येव । किं तु ईश्वरानुग्रहवतां कृतश्रवणमनन-निदिध्यासनानां पुरुषाणामस्मिन्नेव जन्मनि मोक्षोदयः, अन्येषां तु जन्मान्तरे मोक्षोदय इत्येवंविधो नियमोऽङ्गीकर्तव्यः । कुतः ? तदवस्थावधृतेः तदवस्थाया मोक्षावस्थायाः अवधृतेः 'ब्रह्म वेद ब्रह्मैव भवती' त्यादिश्रुतिषु मोक्षावस्थायाः ब्रह्मसाक्षात्कारोत्तरकालीनत्वनिश्चयादित्यर्थः । तथाच तस्मिन् जन्मनि ब्रह्मसाक्षात्कारोत्पत्तिः, तस्मिन् जन्मनि ब्रह्मभावलक्षणस्य मोक्षस्योत्पत्तिरिति भावः । ब्रह्मभावस्य उत्पत्तिर्नाम विस्मृतकण्ठामरणस्येव अविद्यावृत्तस्य ब्रह्मभावस्य जीवब्रह्मभेदविषय-कसाक्षात्कारेण अविद्यानिवृत्तौ सत्यामपिव्यक्तिरिति भावः ॥१२॥

इति सूत्रवृत्ती तृतीयाध्यायस्य
चतुर्थं पादः ॥

अथ

॥ चतुर्थाध्यायस्य प्रथमः पादः ॥

आवृत्त्यविकरणम् ॥१॥

आवृत्तिसकृदुपदेशात् ॥१॥

ब्रह्मविषयकश्रवणमनननिदिध्यासनानामसकृत् अनेकवारम् आवृत्तिः कर्तव्या अभ्यासः कर्तव्यः । कुतः ? उपदेशात् 'आसुप्तेरामृतेः कालं नयेद्वेदान्त-चिन्तया । तच्चिन्तनं तत्कथनमन्योन्यं तत्प्रबोधनम् । तद्बुद्ध्यस्तदात्मानस्तन्नि-ष्टास्तत्परायणाः । दिनेदिने च वेदान्तश्रवणात् भक्तिसंयुतात् । गुरुशुश्रूषया लब्धात् कृच्छ्राशीतिकल लभेत् ।' इत्यादिस्मृतिषु निरन्तरं ब्रह्मविचारस्य कर्तव्यत्वोपदेशादित्यर्थः ॥१॥

लिङ्गाच्च ॥२॥

सुवर्णरत्नमुक्ताविट्टमादितारतम्यपरिज्ञान स्यबहुकालं विचारसाध्यत्वदर्शनात् तद्वृष्टान्तेन ब्रह्मज्ञानस्यापि बहुकालविचारसाध्यत्वमङ्गीकर्तव्यमित्यर्थः ॥२॥

आत्मेत्यधिकरणम् ॥२॥

निर्गुणश्रवणाद्यावृत्ति निरूप्य सगुणध्यानस्वरूपं निरूपयति—

आत्मेति तूपगच्छन्ति ग्राहयन्ति च ॥३॥

उपासनानि त्रिविधानि—अहग्रहोपासनानि, प्रतीकोपासनानि, अह्ना-वबद्धोपासनानि च । तत्राहग्रहोपासनानि दहरशाण्डिल्यवैश्वानरोपकोसलविद्या-

दीनि । तत्र जीवस्य सगुणब्रह्मणश्चाभेदानुसन्धानम् अहंब्रह्मोपासनेत्युच्यते । जडेषु कर्मानङ्गेषु नामादिपदार्थेषु ब्रह्मादिपदार्थदृष्टिः प्रतीकोपासना । जडेषु कर्मानङ्गेषु उद्गीथादिपदार्थेषु ब्रह्मादिपदार्थदृष्टिः अङ्गावबद्धोपासना । एवंस्थितेसति दहरवैश्वानराद्युपासनेषु परमात्मा आत्मेति ध्यातव्यः जीवाभिन्न इत्येव ध्यातव्य इति वृद्धाः उपगच्छन्ति अङ्गीकुर्वन्ति, ग्राहयन्ति च 'त्वं वा अहमस्मि भगवो देवते अहं वै त्वमसी' त्यादिश्रुतयः जीवानां सगुणब्रह्मणश्च अभेदध्यानमेव प्रतिपादयन्तीत्यर्थः । तथा च 'वैश्वानरोऽहं, दहराकाशोऽहं, असिपुरुषोऽहं, आरूपोऽह'मित्येवंरूपेणैव सगुणब्रह्मोपासनानि कर्तव्यानीति भावः ॥ ३ ॥

न प्रतीकाधिकरणम् ॥ ३ ॥

न प्रतीकेन हि सः ॥ ४ ॥

प्रतीके 'नाम ब्रह्मेत्युपासीत, मनो ब्रह्मेत्युपासीत, आदित्यं ब्रह्मेत्युपासीति' त्यादिषु प्रतीकोपासनेषु न जीवब्रह्माभेदध्यानं कर्तव्यम् । कुतः? न हि सः जीवब्रह्माभेदध्यानोपदेशः तत्र न हि नास्ति खलु, नामादिब्रह्मणोरेवाभेदध्यानस्य तत्रोपदिष्टत्वात् नामब्रह्माभेदध्यानमेव तत्र कर्तव्यं, न जीवब्रह्माभेदध्यानमित्यर्थः । न च ब्रह्माभिन्ननामाहमस्मि, ब्रह्माभिन्नादित्यमण्डलमहमस्मि, ब्रह्माभिन्नमनोऽहमस्मीत्येवं ध्यानं कर्तव्यम् । तथाविधविधेरप्यभावात् अविहितकरणस्य निष्फलत्वात् । तस्माद्विध्यनुसारेण जडानां नामादीनां ब्रह्मणश्चाभेदानुसन्धानमेव कर्तव्यमिति भावः ॥ ४ ॥

ब्रह्मदृष्ट्यधिकरणम् ॥ ४ ॥

आदित्यमण्डलनाममनआदिषु अधिष्ठानेषु ब्रह्मस्वमारोप्य ध्यानं कर्तव्यं वा, ब्रह्मणि अधिष्ठाने नामस्त्रादित्यमण्डलत्वमनस्त्वादीनि आरोप्य ध्यानं कर्तव्यं वा इति संशये सति निर्णयं करोति—

ब्रह्मदृष्टिरुत्कर्षात् ॥ ५ ॥

निकृष्टेषु आदित्यमण्डलनामादिषु उत्कृष्टब्रह्मदृष्टिः कर्तव्या । कुतः? उत्कर्षात् फलाधिक्यादित्यर्थः । लोकेऽपि निकृष्टेषु उत्कृष्टदृष्टिः फलाधिक्याय भवति, उत्कृष्टे निकृष्टदृष्टिस्तु फलाधिक्याय न भवति, प्रत्युत अनर्थायैव भवतीति भावः ।

आदित्यादिमत्यधिकरणम् ॥ ५ ॥

आदित्यादिमतयश्चाङ्ग उपपत्तेः ॥ ६ ॥

'उद्गीथं ब्रह्मे'त्युपासीत, आहवनीयं ब्रह्मेत्युपासीत, वेदिं ब्रह्मेत्युपासीत, आदित्यं यूपमित्युपासीते'त्यादिषु अङ्गावबद्धोपासनेषु आदित्यादिमतयश्च आदित्य-

ब्रह्मादिदृष्टयोऽपि अङ्गे वचनव्यत्ययः छान्दसः अङ्गे प्वित्यर्थः । तथा च अङ्गेषु
आहवनीयादिषु कर्तव्याः । कुतः ? उपपत्तेः निरुद्धेपूर्वकृष्टबुद्धिः फलाधिक्याय भ-
वतीति पूर्वोक्तयुक्तेरित्यर्थः ॥६॥

आसीनाधिकरणम् ॥६॥

इदानीं ध्यानसाधनानि आसनादीनि निरूपयति—

आसीनस्सम्भवात् ॥७॥

सुखासने आसीनस्सन् ध्यानं कुर्यात् । कुतः ? सम्भवात् आसीनस्यैव वि-
त्तैकाग्र्यसम्भवादित्यर्थः ॥७॥

ध्यानाच्च ॥८॥

ध्यानशब्दार्थपर्यालोचनादपि आसीनेनैव ध्यानं कर्तव्यम् । मपञ्चविषयप्र-
त्ययतिरस्कारेण ब्रह्माविषयकप्रत्ययप्रवाहीकरणं हि ध्यानशब्दार्थः । एवंविषयध्यानं
शयानस्य न सम्भवति । निद्रया पीडितत्वात् । तिष्ठतोऽपि न सम्भवति । पादवे-
दनया पीडितत्वात् । गच्छतोऽपि न सम्भवति । कृष्टकादिना पीडितत्वात् । तस्मात्
आसीनस्यैव ध्यानमित्यर्थः ॥८॥

अचलत्वं चापेक्ष्य ॥९॥

अचलत्वं निश्चलत्वं च अपेक्ष्य उद्दिश्य आसीन एव ध्यानं कुर्यादित्यर्थः ॥९॥

स्मरन्ति च ॥१०॥

‘शुचौ देशे प्रतिष्ठाप्य स्थिरमासनमात्मनः’ इत्यादिस्मृतयोऽपि आसीनस्यैव
ध्यानं प्रतिपादयन्तीत्यर्थः ॥१०॥

यत्रैकाग्रताधिकरणम् ॥७॥

कस्मिन् देशे ध्यानं कर्तव्यमित्याकाङ्क्षायामाह—

यत्रैकाग्रता तत्राविशेषात् ॥११॥

नदीतीरदेवालयपुण्यदेशत्रामाणां मध्ये यत्र यस्मिन् देशे मनस एकाग्रता
प्रसजता, तत्र ध्यानं कर्तव्यम् । कुतः ? अविशेषात् शुद्धान्तःकरणस्य सर्वत्रापि मनः-
प्रसादस्य तुल्यत्वादित्यर्थः ॥११॥

आप्रायणाधिकरणम् ॥८॥

कति संवत्सराणि ध्यानं कर्तव्यमित्याकाङ्क्षायामाह—

आप्रायणात्तत्रापि हि दृष्टम् ॥१२॥

आप्रायणात् मरणपर्यन्तं ध्यानं कर्तव्यम् । कुतः ? तत्रापि मरणकालेऽपि दृ-
ष्टं ‘यं यं वापि स्मरन् भाव’मित्यादिस्मृतिषु ध्यानं प्रतिपादितमित्यर्थः ॥१२॥

तदधिगमाधिकरणम् ॥ ९ ॥

सगुणध्यानस्वरूपं विचार्य पुनरपि निर्गुणस्वरूपं विचारयति । कर्माणि चतुर्विधानि—सञ्चितानि, प्रारब्धानि, अतीतानि, आगामीनि च । तत्र पूर्वजन्मसु कृतानि भविष्यद्देहजननयोग्यानि स्वर्गादिफलोद्देशेन कृतानि कर्माणि सञ्चितानि, महता प्रयासेन श्रवणमनननिदिध्यासनसाक्षात्कारादिसकलमोक्षसाधनसम्पादकवर्तमानशरीरारम्भकाणि पूर्वजन्मकृतानि कर्माणि प्रारब्धानि, ब्रह्मसाक्षात्कारोत्पत्तेः पूर्वमस्मिन् जन्मनि जन्मान्तरे वा ब्रह्मसाक्षात्कारोद्देशेन कृतानि कर्माणि अतीतानि, ब्रह्मसाक्षात्कारोत्पत्त्यनन्तरमस्मिन् जन्मनि कृतानि आगामीनि । तत्र चतुर्विधेषु कर्मसु मध्ये सञ्चितानां भविष्यद्देहपरम्परारूपफलमनुत्पाद्यैव नाशम्, आगामिनां च देहाभिमानरहितेन कृतत्वात् फलजननासामर्थ्यं च प्रथमं प्रतिपादयति—

तदधिगम उत्तरपूर्वाघयोश्श्लेषविनाशौ तद्व्यपदेशात् ॥ १३ ॥

तदधिगमे तस्य ब्रह्मणः अधिगमे साक्षात्कारे सति उत्तरपूर्वाघयोः आगामिसञ्चितपापयोश्श्लेषविनाशौ भवतः । आगामिपापस्यासंस्पर्शः, सञ्चितपापस्य विनाशश्च भवति । कुतः ? तद्व्यपदेशात् 'तद्यथा पुष्करपलाश आपो न श्लिष्यन्ते, तद्यथेषीकातूलपत्नी प्रोतं प्रदूयेत' 'यथैवासि समिद्धोऽग्निर्भस्मसात्कुरुतेऽर्जुन ।' इत्यादिश्रुतिस्मृतिषु आगामिसञ्चितकर्मणोरश्लेषविनाशव्यपदेशादित्यर्थः ॥ १३ ॥

इतराश्लेषाधिकरणम् ॥ १० ॥

पापस्याश्लेषविनाशौ प्रतिपाद्य पुण्यस्याश्लेषविनाशौ प्रतिपादयति—

इतरस्याप्येवमसंश्लेषः पाते तु ॥ १४ ॥

पाते ब्रह्मसाक्षात्कारेण देहाभिमाननाशे सति इतरस्य ब्रह्मज्ञानोत्तरकालीनपुण्यस्यासंश्लेषः असंस्पर्शो भवति । इदमुपलक्षणम् । सञ्चितपुण्यस्य नाश इत्यपि ब्रह्मव्यम् ॥ १४ ॥

अनारब्धकार्याधिकरणम् ॥ ११ ॥

वर्तमानदेहजनकयोः प्रारब्धपुण्यपापयोस्तु ज्ञानान्नाशो नास्तीत्याह—

अनारब्धकार्ये एव तु पूर्वे तदवधेः ॥ १५ ॥

अनारब्धकार्ये अनुत्पादितवर्तमानशरीरे एव पुण्यपापे नश्यतः, न तु वर्तमानशरीरारम्भके । कुतः ? तदवधेः ब्रह्मसाक्षात्कारानन्तरमपि प्रारब्धकर्मनाशपर्यन्तं शरीरावस्थानस्य 'तस्य तावदेव चिर'मित्यादिश्रुतिषु प्रतिपादितत्वादित्यर्थः । तस्य तावदेव चिरमित्यादिश्रुतेरयमर्थः—तस्य ब्रह्मसाक्षात्कारवतो जीवन्मुक्तस्य तावदेव चिरं तावतोव विदेहकैवल्यस्य विलम्बः, यावन्न विमोक्ष्ये यावत् प्रारब्धकर्म-

भिर्न विमुच्यते अथ सम्पत्स्ये अथ प्रारब्धकर्मनाशानन्तरं सम्पत्स्ये विदेहकैवल्यं प्राप्नोतीत्यर्थः ॥ १६ ॥

अग्निहोत्राद्यधिकरणम् ॥ १२ ॥

एवगतीतस्य ज्ञानसाधनाग्निहोत्रादेरपि ब्रह्मज्ञानेन नाशो नास्तीत्याह—

अग्निहोत्रादि तु तत्कार्यायैव तद्दर्शनात् ॥ १६ ॥

ज्ञानोद्देशेन कृतम् अग्निहोत्रादिकं तत्कार्याय ज्ञानरूपकार्याय भवति । कु-
तः ? तद्दर्शनात् 'तमेतं वेदानुवचनेन ब्राह्मणा विविदिषन्ती'त्यादिश्रुतिषु अग्निहोत्रा-
दीनां परम्परया ज्ञानसाधनत्वप्रतिपादनात् । तथा चाग्निहोत्रादीनां ब्रह्मज्ञानसाध-
नत्वेन ब्रह्मज्ञानं प्रत्युपजीव्यत्वोत् ब्रह्मज्ञाननाशयत्वं नास्तीति भावः । यद्यपि क-
र्मणां फलनाशयत्वात् फलभूतेन ब्रह्मज्ञानेन नाशोऽस्त्येव, तथापि फलत्वेन रूपेणैव
ब्रह्मज्ञानस्य कर्मनाशकत्वं, न तु ज्ञानत्वेन रूपेणेति भावः ॥ १६ ॥

ज्ञानसाधनाग्निहोत्रादेः ज्ञानेन नाशाभावे कस्य कर्मणः ज्ञाननाशयत्वमित्या-
काङ्क्षायां सञ्चितकर्मण एव नाश इति पूर्वोक्तं स्मरयात्—

अतोऽन्यापि ह्येकेषामुभयोः ॥ १७ ॥

अतः ज्ञानसाधनाग्निहोत्रादेः अन्या स्वर्गादिफलोद्देशेन पूर्वजन्मसु कृता या
अग्निहोत्रादिक्रिया, सा ब्रह्मज्ञानेन नश्यति । एकेषामाचार्याणां मते उभयोर्जैमिनि-
वादरायणयोश्च मत इत्यर्थः ॥ १७ ॥

अथवा 'तमेतं वेदानुवचनेने'ति श्रुत्या सर्वेषां कर्मणां ज्ञानसाधनत्वेन बोधि-
तत्त्वात् ज्ञानसाधनीभूतं कर्मणाप्रसिद्धम् । तथा च 'तदधिगम' इति सूत्रं निर्विषयक-
मित्याशङ्क्याह—

अतोऽन्यापि ह्येकेषामुभयोः ॥ १७ ॥

एकेषां काण्वानां शाखायां ज्ञानसाधनत्वेन विहितात् अतः अग्निहोत्रादेः अन्या
स्वर्गसाधनीभूता अग्निहोत्रादिक्रिया उभयोः जैमिनिवादरायणयोस्सम्मतमस्ति, सा
ब्रह्मज्ञानेन नश्यतीति 'तदधिगम' इति सूत्रे प्रतिपाद्यते । तथा च सूत्रस्य निर्विषय-
त्वं नास्तीत्यर्थः । यद्यपि ज्ञानसाधनीभूताग्निहोत्रादिकं स्वर्गादिसाधनीभूताग्निहोत्रा-
दिकं च एकमेव, तथापि ज्ञानोद्देशेन कृतं सत् ज्ञानसाधनं, स्वर्गोद्देशेन कृतं सत्
स्वर्गसाधनं च भवति । तथा च ज्ञानसाधनत्वस्वर्गसाधनत्वरूपविशेषणभेदात् विशि-
ष्टकर्मभेदमङ्गीकृत्य ज्ञानसाधनीभूताग्निहोत्रादेः स्वर्गसाधनीभूताग्निहोत्रादेश्च भेदव्य-
पदेश उपपन्न इति भावः ॥ १७ ॥

यदेवाधिकरणम् ॥ १३ ॥

यदेव विद्ययेति हि ॥ १८ ॥

यत् कर्म विद्यया अद्वावबन्धोपासनया सहकृतं, तदेव कर्म अस्मिन् जन्मनि ब्रह्मज्ञानसाधनम् । 'यदेव विद्यया करोति श्रद्धयोपनिषदा तदेव बर्हिषत्तरं भवती' ति उपासनासहकृतस्यैव कर्मणः अविलम्बेन ब्रह्मज्ञानसाधनत्वमतिपादनादित्यर्थः । उद्धीथाहवनीयादिकर्माङ्गेषु ब्रह्महट्टिपूर्वकम् अनुष्ठितानि अग्निहोत्रादिकर्माणि अस्मिन्नेव जन्मनि ब्रह्मज्ञानं जनयन्ति । उपासनारहितानि तु कर्माणि कालविलम्बेन जन्मपरम्परया ब्रह्मज्ञानननकानीत्यर्थः ॥ १८ ॥

भोगाधिकरणम् ॥ १४ ॥

मारब्धयोः पुण्यपापयोः कदा नाश इत्याकाङ्क्षायामाह—

भोगेन त्वितरे क्षपयित्वा सम्पद्यते ॥ १९ ॥

भोगेन सुखदुःखानुभवेन इतरे वर्तमानशरीरजनके प्रारब्धे पुण्यपापे क्षपयित्वा नाशयित्वा सम्पद्यते विदेहकैवल्यं प्राप्नोतीत्यर्थः ॥ १९ ॥

इति सूत्रवृत्ती चतुर्थाध्यायस्य प्रथमः पादः ।

अथ

॥ चतुर्थाध्यायस्य द्वितीयः पादः ॥

वाक्सम्पत्त्यधिकरणम् ॥ १ ॥

सुमूर्ध्णामवस्था द्विविधा—मरणावस्था, उत्कान्त्यवस्था च ; तत्र मरणानन्तरं सगुणबन्धोपासकानाम् अचिरादिमार्गेण ब्रह्मलोकप्राप्तिः, सुकृतिनां तु धूम्रादिमार्गेण स्वर्गलोकप्राप्तिः, पापात्मनां तु तृतीयमार्गेण नरकलोकप्राप्तिः, निर्गुणब्रह्मसाक्षात्कारवतां तु अत्रैव ब्रह्मणि लय इति वक्तुं प्रथमं सर्वसाधारणं मरणावस्थां निरूपयति—

वाङ्मनसि दर्शनाच्छब्दाच्च ॥ १ ॥

वाक् वाग्निन्द्रियं मनसि सम्बध्यते । कुतः^१ दर्शनात् लोके सुमूर्ध्णा वा-
ज्यापारनाशानन्तरमपि मनोव्यापारस्य दर्शनात्, शब्दाच्च 'अस्य प्रथमो जीवस्य वाङ्मनसि सम्पद्यते मनः प्राणे प्राणोऽध्यक्षे अध्यक्षस्तेजसि तेजः परस्पां देवताधामि' ति श्रुतौ वाग्निन्द्रियस्य मनसि सम्बन्धप्रतिपादनाच्चेत्यर्थः ॥ १ ॥

अत एव च सर्वाण्यनु ॥ २ ॥

१ 'अस्य सोम्यपुरुषस्य प्रथमो वाङ्मनसि सम्पद्यते मनः प्राणे प्राणस्तेजसि तेजः परस्पां देवताधामि' ति माथ्योदाहृतच्छब्दान्दोषश्रुतिपाठ इत्यन्ते

अत एव वाक्छब्दस्य सर्वेन्द्रियोपलक्षकत्वेन शब्दादर्शनाच्च सर्वाणीन्द्रिया-
णि वाचमनुसृत्य मनसि सम्बध्यन्त इत्यर्थः ॥ २ ॥

मनस्सम्पत्त्यधिकरणम् ॥ २ ॥

तन्मनः प्राण उत्तरात् ॥ ३ ॥

तन्मनः प्राणे सम्बध्यते । कुतः ? उत्तरात् 'मनः प्राण' इत्युत्तरवाक्यादित्यर्थः ॥ ३ ॥

प्राणसम्पत्त्यधिकरणम् ॥ ३ ॥

सोऽध्यक्षे तदुपगमादिभ्यः ॥ ४ ॥

स प्राणः अध्यक्षे जीवे सम्बध्यते । कुतः ? तदुपगमादिभ्यः हेतुभ्यः 'तमु-
त्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ती'ति श्रुतौ प्रा-
णादीनां जीवानुगामित्वप्रतिपादनात् जीवेन सह परलोकगमनश्रवणादित्यर्थः ॥ ४ ॥

भूतेषु तच्छ्रुतैः ॥ ५ ॥

स चाध्यक्षः भूतेषु पञ्चमहाभूतेषु सम्बध्यते । कुतः ? तच्छ्रुतैः 'अध्यक्षस्ते-
जसी'ति श्रुतेस्तेजशब्दस्य पञ्चमहाभूतोपलक्षकत्वादिति भावः ॥ ५ ॥

तेजशब्दस्य पञ्चमहाभूतोपलक्षकत्वं कथमित्याशङ्क्याह—

नैकस्मिन् दर्शयतो हि ॥ ६ ॥

एकस्मिन्नेव तेजासि जीवस्य सम्बन्धं श्रुतिस्मृती न दर्शयतः न प्रतिपादयतः,
किं तु पञ्चमहाभूतेषु । तथा च बहुश्रुतिस्मृत्यनुरोधेन तेजःपदं पञ्चमहाभूतोपलक्षणा-
र्थमित्यर्थः ॥ ६ ॥

आसृत्स्युपक्रमधिकरणम् ॥ ४ ॥

समाना चासृत्स्युपक्रममादसृतत्वं चानुपोष्य ॥ ७ ॥

लिङ्गशरीरान्तर्गतानां भूतेन्द्रियमनःप्राणजीवानां हृत्पुण्डरीके परस्परभेदन-
रूपा इयं मरणावस्था आसृत्स्युपक्रमान् सृत्स्युपक्रमं चर्नयित्वा समाना निर्गुणब्रह्म-
साक्षात्कारवतां सगुणब्रह्मोपासकानां कर्मिणां च तुल्या । सृत्स्युपक्रमो नाम हृत्पु-
ण्डरीकस्थस्य पञ्चमहाभूतप्राणेन्द्रियमनःप्रभृतिचतुरङ्गबलपरिवृतस्य जीवाख्यस्य रा-
ज्ञः स्वर्गनरकब्रह्मलोकादिराष्ट्रदर्शनार्थं नाडीद्वारा देहाख्यान्तःपुरात् बहिर्निर्गमन-
रूपा ढक्कान्तिः । एतामुत्क्रान्तिं विना जीवस्य इन्द्रियादिसकलपरिवारभेदनरूपा
मरणावस्था ज्ञानिनामपि तुल्येत्यर्थः । हृत्पुण्डरीके मिलितं ज्ञानिनां लिङ्गशरीरं कु-
त्र गच्छतीत्याकाङ्क्षायामाह—अमृतत्वं चानुपोष्य ज्ञानिनां लिङ्गशरीरमनुपोष्य
लोकान्तरमगत्वा हृत्पुण्डरीकावच्छिन्ने ब्रह्मण्येव अमृतत्वं मोक्षमात्यन्तिकनाशं प्रा-

मोतीत्यर्थः । जीवस्तु ब्रह्माभेदं प्राप्नोतीति भावः । तथा च 'तेजः परस्यां देवतायामि'ति श्रुतिः ज्ञानिमात्रविषया , ततः पूर्वा श्रुतिस्तुपासककर्मिज्ञानिसाधारणेति भावः ।

तदापीत्यधिकरणम् ॥९॥

ननु, 'तेजः परस्यां देवतायामि'ति श्रुतिरपि पूर्वश्रुतिवत् सर्वसाधारणा भवतु, बाधकाभावादित्याशङ्क्याह—

तदापीतेस्संसारव्यपदेशात् ॥ ८ ॥

तत् लिङ्गशरीरम् आपीतेः आमोक्षात् ब्रह्मसाक्षात्कारपर्यन्तं तिष्ठति । कुतः ? संसारव्यपदेशात् उपासकानां कर्मिणां च स्वर्गनरकब्रह्मलोकादिसञ्चारोपदेशादित्यर्थः । तथा च 'तेजः परस्यां देवतायामि'ति श्रुतेर्ज्ञान्यज्ञानिसाधारणत्वे कर्मकाण्डोपसनाकाण्डयोरप्रामाण्यप्रसङ्गात् 'तेजः परस्यां देवतायामि'ति श्रुतेर्ज्ञानिमात्रविषयत्वमेवाङ्गीकर्तव्यमिति भावः ॥ ८ ॥

यदि लिङ्गशरीरं मरणकाले शरीराद्बहिर्निर्गच्छति, तर्हि मृतशरीरसमीपवर्तिनां सर्वेषां कथं न दृश्यत इत्याशङ्क्याह—

सूक्ष्मं प्रमाणतश्च तथोपलब्धेः ॥ ९ ॥

लिङ्गशरीरं सूक्ष्मम् इन्द्रियाग्राह्यं प्रमाणतः परिमाणतोऽपि सूक्ष्मम् । कुतः ? तथोपलब्धेः श्रुतिषु लिङ्गशरीरस्य अतीन्द्रियत्वप्रतिपादनादित्यर्थः ॥९॥

लिङ्गशरीरस्य स्थूलशरीरात् बहिर्निर्गमने लिङ्गमाह—

नोपमर्देनातः ॥ १० ॥

अतः लिङ्गशरीरस्य मरणानन्तरं स्थूलशरीरात् बहिर्निर्गमनादेव उपमर्देन पीडासाधनेन दहनादिना स्थूलशरीरस्य पीडा नास्तीत्यर्थः ॥१०॥

लिङ्गान्तरमाह— **अस्यैव चोपपत्तरेष ऊष्मा ॥११॥**

अस्य लिङ्गशरीरस्य उपपत्तेः सम्बन्धादेव जीवनावस्थायां स्थूलशरीरस्य एष ऊष्मा उपपत्तरेषः सर्वेषामुपलभ्यते । मरणानन्तरं तु शैत्योपलम्भात् लिङ्गशरीरनिर्गमनमनुमीयत इत्यर्थः ॥ ११ ॥

उत्क्रान्तिप्रतिषेधाधिकरणम् ॥ ६ ॥

एतावत्पर्यन्तं निर्गुणब्रह्मज्ञानरहितानां जीवानां लिङ्गशरीरनिर्गमनं प्रत्याप्य इदानीं निर्गुणब्रह्मसाक्षात्कारवतां लिङ्गशरीरनिर्गमनाभावं वक्तुं प्रथमं पूर्वपक्षमाह—

प्रतिषेधादिति चेन्न शाररीरात् ॥ १२ ॥

‘न तस्मात् प्राणा उत्क्रामन्ती’ति श्रुत्या उत्क्रमणप्रतिषेधात् ज्ञानिनां लिङ्गशरीरनिर्गमनं नास्तीति चेन्न । शरीरात् तस्याश्श्रुतेःशरीराज्जीवाद्दिना इन्द्रियाणां स्वातन्त्र्येण गमननिषेधप्रतिपादकतया सर्वात्मना गमननिषेधपरत्वाभावादित्यर्थः । अयं भावः—‘न तस्मात् प्राणा उत्क्रामन्ती’ति श्रुतेर्यमर्थः—तस्माद्ब्रह्मसाक्षात्कारविशिष्टात् जीवाद्दिना प्राणाः इन्द्रियाणि नोत्क्रामन्ति, किं तू जीवेन सहैव उत्क्रामन्ति । तथाचास्याः श्रुतेः स्वातन्त्र्येण निर्गमनाभावप्रतिपादकत्वेन जीवविशिष्टलिङ्गशरीरनिर्गमनाभावप्रतिपादकत्वाभावादनया श्रुत्या ज्ञानिनां लिङ्गशरीरनिर्गमनाभावो न सिध्यतीति पूर्वपक्ष्याशयः ॥

सिद्धान्तः— स्पष्टो ह्येकेषाम् ॥१३॥

एकेषां काष्णानां शाखायां ‘न तस्य प्राणा उत्क्रामन्ति अत्रैव समवलीयन्त’ इति श्रुतौ स्वातन्त्र्येण पारतन्त्र्येण च सर्वथापि ज्ञानिनां लिङ्गशरीरनिर्गमनाभावः स्पष्टः । तथा च ‘न तस्मात् प्राणा उत्क्रामन्ती’ति माध्वदिनशाखायामपि तस्मादिति पञ्चम्यन्तपदस्य लक्षणया पद्यर्थप्रतिपादकत्वमेव वक्तव्यम् । अन्यथा अज्ञानिनामपि जीवं विना स्वातन्त्र्येण लिङ्गशरीरनिर्गमनाभावेन अप्रसक्तप्रतिषेधादिति भावः ॥ १२ ॥

स्मर्यते च ॥१४॥

भगवद्गीतादिस्मृतिष्वपि ज्ञानिनां लिङ्गशरीरनिर्गमनाभावः प्रतिपाद्यत इत्यर्थः ॥ २४ ॥

॥ लयाधिकरणम् ॥ ७ ॥

तर्हि ज्ञानिनां लिङ्गशरीरं कुत्र गच्छतीत्याकाङ्क्षायामाह—

तानि परे तथाह्याह ॥१५॥

तानि ज्ञानिनां भूतेन्द्रियप्राणान्तःकरणानि परे परमात्मनि लीयन्ते । कुतः? तथाह्याह—‘इमाः षोडशकलाः पुरुषायणाः पुरुषं प्राप्यास्तं गच्छन्ति’ ‘मिथ्यते हृदयग्रन्थिः तथा विद्वान्नागरूपाद्भिमुक्तः यदा सर्वे प्रमुच्यन्त’ इत्यादिश्रुतयः ब्रह्मज्ञानिसम्बन्धिनां दशेन्द्रियाणां पञ्चप्राणानां मनसश्च परमात्मनि लयं प्रतिपादयन्तीत्यर्थः । यथापि ‘समाना चासृत्पुपक्रमादमृतत्वं चानुपोष्य’ इति सूत्रे ज्ञानिनां लिङ्गशरीरस्य ब्रह्मणि लय उक्तः, तथापि ‘तानि परे तथाह्याहे’ति सूत्रे वक्ष्यमाण एवार्थः सुखबोधार्थम् आकृत्य पूर्वमुक्त इति न चौरुहत्यामिति भावः ॥ १९ ॥

अविभागधिकरणम् ॥ ८ ॥

स च लिङ्गशरीरनाशः सुषुप्त्युत्क्रान्तिप्रलयादिकालेष्विव स्थूलावस्थानाशमा-

त्रं न भवति, किं तु आत्यन्तिकनाश इत्याह—

अविभागो वचनात् ॥ १६ ॥

अविभागः ज्ञानिनां लिङ्गशरीरस्य आत्यन्तिकनाशः अङ्गीकर्तव्यः । कु-
तैः वचनात् 'अविद्यायाः परं पारं तारयसी' ति श्रुतौ ब्रह्मसाक्षात्कारेण अवि-
द्यानिवृत्तिश्रवणात् अविद्यानन्यस्य लिङ्गशरीरस्य आत्यन्तिकनाश एवाङ्गीकर्त-
व्य इत्यर्थः ॥ १६ ॥

तदोकोऽग्राधिकरणम् ॥ ९ ॥

इतया सूत्रसन्दर्भेण ज्ञानिनां लिङ्गशरीरनिर्गमनाभावमुक्त्वा सगुणोपासकानां
लिङ्गशरीरनिर्गमनप्रकारं दर्शयति—

तदोकोऽग्रज्वलनं तत्प्रकाशितद्वारो विद्यासामर्थ्यात्तच्छेष- गत्यनुस्मृतियोगाच्च हार्दानुगृहीतश्शताधिकया ॥ १७ ॥

तदोकोऽग्रज्वलनं तस्य जीवस्य प्राणेन्द्रियादिपरिवृतस्य ओकः स्थानं ह-
त्पुण्डरीकं तस्य अग्रज्वलनं भवति अग्रस्य ऊर्ध्वभागस्य विकासो भवति, तत्प्र-
काशितद्वारः तेन विकासेन प्रदर्शितदेवयानमार्गस्सन्तुपासकः सुषुम्नानाडीद्वा-
रा देहात् बहिर्निर्गच्छतीति उत्तरेण सम्बन्धः । हत्पुण्डरीकस्य ऊर्ध्वप्रदेशविकासे
हेतुद्वयमाह— विद्यासामर्थ्यात् सगुणब्रह्मोपासनासामर्थ्यात् तच्छेषगत्यनुस्मृतियो-
गात् तस्याः सगुणब्रह्मोपासनायाः शेषभूतयाङ्गभूतया गत्यनुस्मृत्या देवयानमार्ग-
चिन्तया योगात्सम्बन्धाच्च तदोकोऽग्रज्वलनं भवतीति पूर्वेणान्वयः । तत्प्रकाशि-
तद्वारस्सन् उपासकः हार्दानुगृहीतः हत्पुण्डरीकस्थेन सगुणब्रह्मणा अनुगृहीतः
प्रेरितस्सन् शताधिकया शतसङ्ख्याकाम्यः प्रधाननाडीभ्यः अधिकया अतिरि-
क्तया एकशततन्वा सुषुम्नानाड्या देहात् बहिर्निर्गच्छतीत्यर्थः । 'शतं चैका च
हृदयस्य नाड्यस्तासां मूर्धानमभिनिस्सृतैका । तयोर्ध्वमायन्नमृतत्वमेति विष्व-
ङ्गन्या उत्क्रमणे भवन्ती'ति श्रुतिबलादिति भावः । अस्याश्श्रोतेरयमर्थः— हत्पु-
ण्डरीकसम्बन्धिभ्यो नाड्य एकोत्तरशतं भवन्ति । तासां मध्ये एका सुषुम्नाख्या
नाडी मूर्धानमभिनिस्सृता ब्रह्मरन्ध्रपर्यन्तं व्याप्ता । तया द्वारा ऊर्ध्वमायन् देहात्
बहिर्निर्गच्छन् उपासकः अमृतत्वं ब्रह्मलोकारूपं गौणममृतत्वं प्राप्नोति, विष्वक्
हत्पुण्डरीकस्य चतसृषु दिक्षु विद्यमानाः अन्या नाड्यः कर्मणामुत्क्रमणे द्वारा-
णि भवन्तीत्यर्थः । सुकृतिनां दुष्कृतिना च घूमादिमार्गेण तृतीयमार्गेण च स्वर्ग-
नरकादिप्राप्तिः रंहतिपाद् एवोक्तेति नात्रोच्यत इति भावः ॥ १७ ॥

रश्म्यधिकरणम् ॥ १० ॥

रश्म्यनुसारी ॥ १८ ॥

सुपुञ्जानाञ्च देहात् बहिर्निर्गतः उपासकः रश्म्यनुसारी नाडीसंस्पृ-
सूर्यकिरणावलम्बी सन् किरणद्वारेण ब्रह्मलोकं गच्छतीत्यर्थः ॥ १८ ॥

निशि नेति चेन्न सम्बन्धस्य यावद्देहभावित्वाद्दर्शयति च । १९ ।

दिवा मृतस्य उपासकस्य रश्मिद्वारा सूर्यलोकप्राप्तिरस्तु । रात्रौ मृतस्य
उपासकस्य नाडीसंस्पृष्टरश्म्यभावात् रश्मिद्वारेण ब्रह्मलोकसम्बन्धो न सम्भवतीति
चेन्न । सम्बन्धस्य रश्मिनाडीसम्बन्धस्य यावद्देहभावित्वात् दिवा च रात्रौ च र-
श्मिनाडीसम्बन्धस्य विद्यमानत्वात् । दर्शयति च 'आसु नाडीषु रश्मयः सन्तता'
इति श्रुतिः सर्वकालेष्वपि रश्मिनाडीसम्बन्धं प्रतिपादयतीत्यर्थः । सूर्यमण्डलस्य
मेरुव्यवधानेन प्रत्यक्षयोग्यस्थूलकिरणाभावेऽपि अतीन्द्रियाः सूक्ष्मकिरणाः रात्राव-
पि सन्त्येव । अन्यथा प्रीप्नकाले रात्रिषु तापस्वेदादिकं न स्यादिति भावः । १९ ।

॥ अयनाधिकरणम् ॥ ११ ॥

अतश्चायनेऽपि हि दक्षिणे ॥ २० ॥

यतः कारणाद्रात्रौ मृतस्य उपासकस्य ब्रह्मलोकसम्बन्धः उक्तः , अत एव
दक्षिणे अयने । इदमुपलक्षणं कृष्णपक्षे च मृतस्य उपासकस्य सूर्यकिरणद्वारा अ-
धिरादिमार्गेण ब्रह्मलोकप्राप्तिरस्तीत्यर्थः ॥ २० ॥

ननु, अत्रिज्योतिरहश्शुक्लपण्मासा उत्तरायणम् । तत्र प्रयाता गच्छन्ति।
ब्रह्म ब्रह्मविदो जनाः । धूमो रात्रिस्तथा कृष्णपण्मासा दक्षिणायनम् । तत्र
चान्द्रपक्षं ज्योतिष्योर्भी माप्य निर्वर्त' इति भगवद्गीतास्मृतिः उत्तरायणदक्षिणा-
यनयोः मृतानामेव उपासकानां कर्मिणां च ब्रह्मलोकस्वर्गलोकादिप्राप्तिं दर्शयति ।
तथा च कथं दक्षिणायनकृष्णपक्षरात्र्यादिकालेषु मृतानामुपासकानां ब्रह्मलोक-
प्राप्तिरुच्यते इत्याशङ्क्याह—

योगिनः प्रति च स्मर्यते स्मार्ते चैते ॥ २१ ॥

स्मार्ते स्मृत्युक्ते एते उत्तरायणदक्षिणायने इत्येतदुभयं योगिनः प्रति प्राणा-
यामादियोगाम्बासतस्वरात् प्रति उच्यते इति स्मर्यते प्रतिपाद्यते , न तु सगुणब-
ह्मोपासकान् कर्मठांश्च प्रति । तथा च योगाम्बासवराणां दक्षिणायने मृतिश्चेत्, स्व-
र्गलोकप्राप्तिः, उत्तरायणे मृतिश्चेत्, ब्रह्मलोकप्राप्तिः , नान्यथा । उपासकानां क-
र्मिणां च यदाकदाचिन्मृतानामपि ब्रह्मलोकप्राप्तिः स्वर्गलोकप्राप्तिश्च सम्भवती-
ति भावः । वस्तुवस्तु भगवद्गीतास्मृतौ विद्यमानानां अहश्शब्दरात्रिशब्दशुक्लकृष्ण-

दक्षिणायनोत्तरायणशब्दानां श्रुतिस्थाहरादिशब्दानामिव लोकपरत्वेन कालपरत्वा-
भावात् अस्यास्मृतेः उपासककर्मपरत्वेऽपि न कोऽपि विरोध इति भावः ॥२१॥

इति सूत्रवृत्तौ चतुर्थाध्यायस्य

द्वितीय. पादः

॥ ॐ ॥

अथ

॥ चतुर्थाध्यायस्य तृतीयः पादः ॥

अर्चिराद्यधिकरणम् ॥ १ ॥

उपासकाना उत्क्रान्तिमकारं कालानियमं च प्रतिपाद्य इदानीमर्चिरादिमार्ग-
स्वरूपं निरूपयति—

अर्चिरादिना तत्प्रथितेः ॥ १ ॥

उपासकः अर्चिरादिना मार्गेण ब्रह्मलोकं गच्छति । कुतः? तत्प्रथितेः
तस्य अर्चिरादिमार्गस्य 'तेऽर्चिषमभिसम्भवन्ती'ति छान्दोग्यश्रुतौ प्रसिद्धत्वा-
दित्यर्थः ॥ १ ॥

वाय्वधिकरणम् ॥ २ ॥

बृहदारण्यकश्रुतौ 'स वायुलोकं स वरुणलोकं स इन्द्रलोकं स प्रजापतिलोक-
मि'ति वायुलोकवरुणलोकादयश्चत्वारः उक्ताः । तेषां कुत्र प्रवेश इत्याकाङ्क्षा-
यामाह—

वायुमब्दादविशेषविशेषाभ्याम् ॥ २ ॥

अब्दात् संवत्सरलोकादुपरि वायुलोकं प्रवेशयेत् । कुतः? अविशेषवि-
शेषाभ्यां 'स वायुलोकमि'त्याविशेषवचनात् सामान्यवचनात् वायुलोकस्य कुत्र
चित् प्रवेशः कर्तव्यः । तत्र वाय्वादित्ययोः परस्परं सम्बन्धरूपविशेषात् संव-
त्सरादित्ययोर्मध्ये वायोर्निवेश इति निश्चीयत इत्यर्थः । 'स वायुलोक'मिति
श्रुतेर्लोकमात्रमतिपादकत्वेन क्रमप्रतिपादकत्वाभावात् अविशेषवचनत्वमिति द्रष्ट-
व्यम् ॥ २ ॥

तटिदधिकरणम् ॥ ३ ॥

तटितोऽधिवरुणस्सम्बन्धात् ॥ ३ ॥

तटितः विद्युच्छोकात् उपरि वरुणलोकः प्रवेशनीयः । कुतः? सम्बन्धा-

त विद्युद्भरणयोः परस्परं सम्बन्धादित्यर्थः । इन्द्रमजापतिलोकयोस्तु 'अवशि-
ष्टानामन्ते निवेश' इति न्यायेन वरुणलोकानन्तरमिन्द्रलोकः, तदनन्तरं मजापति-
लोक इति भावः ॥ ३ ॥

आतिवाहिकाधिकरणम् ॥ ४ ॥

आतिवाहिकास्तल्लिङ्गात् ॥ ४ ॥

एनेषु आचिरादिलोकेषु पूर्वपूर्वलोकस्थाः देवाः उत्तरोत्तरलोकप्राप्तिपर्यन्त-
मुपासकानाम् आतिवाहिकाः सहायभूताः नेतारः अङ्गीकर्तव्याः । कुतः ? त-
ल्लिङ्गात् 'स एनान् ब्रह्म गमयती'ति श्रुतौ विद्युच्छोकमाप्त्यनन्तरम् अमानवपुरु-
षस्य नेतृत्वप्रतिपादनरूपाल्लिङ्गात् तद्वृष्टान्तेन पूर्वलोकेष्वपि नेतार अङ्गीक-
र्तव्या इत्यर्थः ॥ ४ ॥

उभयव्यामोहात्तत्सिद्धेः ॥ ५ ॥

उपासकसम्बन्धिनाम् उभयेषां ज्ञानेन्द्रियाणां कर्मेन्द्रियाणां च व्यामोहा-
त् ब्रह्मलोकप्राप्तिपर्यन्तं स्थूलशरीरभावेन ज्ञानेन्द्रियाणां मार्गपरिज्ञानसामर्थ्या-
भावात् कर्मेन्द्रियाणां चलनसामर्थ्याभावाच्च तत्सिद्धेः तैरातिवाहिकैर्देवैरेव सि-
द्धेः गमनस्यावश्यं वक्तव्यत्वादित्यर्थः ॥ ५ ॥

वैद्युतेनैव ततस्तच्छ्रुतेः ॥ ६ ॥

ततः विद्युच्छोकमाप्त्यनन्तरं वैद्युतेनैव ब्रह्मलोकात् विद्युच्छोकं प्रत्यागतेन
अमानवपुरुषेणैव नीयमानाः उपासकाः ब्रह्मलोकं गच्छन्ति । कुतः ? तच्छ्रुतेः
'ततस्तत्पुरुषोऽमानव एत्ये'ति श्रुतौ विद्युच्छोकमाप्त्यनन्तरम् अमानवपुरुषस्य ने-
तृत्वश्रवणात् उपासकानां वरुणेन्द्रमजापतिलोकेषु नेत्रन्तरापेक्षया अभावादि-
त्यर्थः ॥ ६ ॥

कार्याधिकरणम् ॥ ६ ॥

इयता सूत्रसन्दर्भेण आचिरादिमार्गस्वरूपं विचार्य इदानीं 'स एनान् ब्रह्म
गमयती'ति वाक्यस्यब्रह्मशब्दार्थं विचारयति— प्रथमं सिद्धान्तमाह चतुर्थ-
सूत्रे —

कार्यं वादरिस्य गत्युपपत्तेः ॥ ७ ॥

कार्यं 'यो ब्रह्माणं विद्वाति पूर्वमि'ति श्रुतौ परव्यखन्यत्वेन प्रतिपाद्य-
मानं हिरण्यगर्भारूपं ब्रह्मलोकस्थलीलाशरीरविशिष्टं कार्यं ब्रह्म सगुणब्रह्मोपास-
कानां प्राप्यमिति वादरिर्गन्त्यते । कुतः ? अस्य उपासकस्य गत्युपपत्तेः परि-

च्छिन्नहिरण्यगर्भप्राप्त्यर्थं अचिरादिमार्गेण गमनस्य उपपन्नत्वात् । परब्रह्मणस्तु आकाशवत् सर्वत्र परिपूर्णत्वेन परब्रह्मप्राप्त्यर्थं अचिरादिमार्गेण गमनस्य व्यर्थत्वादित्यर्थः ॥ ७ ॥

विशेषितत्वाच्च ॥ ८ ॥

‘स एतान् ब्रह्मलोकान् गमयति यस्मिन् सरण्यौ द्वौ समुद्रौ यस्मिन्नैरं-
मदीयं सरः यस्मिन्नश्वत्थः सोमसवनः यस्मिन्नपराजिता पू. ब्रह्मणः प्रभुविमितं हि-
रण्यमयं वेदम तन्ते प्राप्नुवन्ती’त्यादिश्रुत्यन्तरेषु उपासकानां ब्रह्मलोकमाप्तेः वि-
शिष्योक्तत्वात् ‘स एतान् ब्रह्म गमयती’ति श्रुतावपि ब्रह्मशब्देन ब्रह्मलोकस्य हि-
रण्यगर्भाख्यं कार्यं ब्रह्मैव उपासकानां प्राप्यमित्यर्थः । हिरण्यगर्भप्राप्तिर्नाम हिरण्यग-
र्भभोगसदृशसकलभोगानुभवविशिष्टतया हिरण्यगर्भसन्निधौ अवस्थानम् ॥ ८ ॥

परब्रह्मणि मुख्यस्य ब्रह्मशब्दस्य हिरण्यगर्भे कर्षं प्रयोग इत्याशङ्क्याह—

सामीप्यात्तु तद्व्यपदेशः ॥ ९ ॥

सामीप्यात् हिरण्यगर्भस्य प्रथमं परब्रह्मजन्यत्वेन असाधारणसम्बन्धात् त-
द्व्यपदेशः लक्षणया ब्रह्मशब्दप्रयोग ॥ ९ ॥

ब्रह्मलोकं प्राप्तानाम् उपासकानां कदा मुक्तिरित्याकाङ्क्षायामाह—

कार्यात्यये तदध्यक्षेण सहातः परमभिधानात् ॥ १० ॥

कार्यात्यये महामलयसमये कार्यस्य ब्रह्मलोकस्य अत्यये नाशे सति तद-
ध्यक्षेण ब्रह्मलोकाध्यक्षेण हिरण्यगर्भेण सह अतः परं हिरण्यगर्भादपि उत्कृष्टं पर-
ब्रह्म उपासकाः प्राप्नुवन्ति । कुतः ? अभिधानात् ‘ते ब्रह्मलोके तु परान्तकाले
परामृतात् परिमुच्यन्ती’ति श्रुतेः ॥ १० ॥

स्मृतेश्च ॥ ११ ॥

‘ब्रह्मणा सह ते सर्वे सम्प्राप्ते प्रतिसञ्चरे । परम्यान्ते कृतात्मानः प्रविशन्ति
परं पदमिति स्मृतेश्चेत्यर्थः ॥ ११ ॥

चतुर्थिः सूत्रैः प्रथमं सिद्धान्तमुक्त्वा पश्चात् सूत्रत्रयेण पूर्वपक्षमाह—

परं जैमिनिर्मुख्यत्वात् ॥ १२ ॥

‘स एतान् ब्रह्म गमयती’त्यत्र ब्रह्मशब्देन परब्रह्मैवोच्यते इति जैमिनिर्ग-
न्यते । कुतः ? मुख्यत्वात् ब्रह्मशब्दस्य परब्रह्मण्येव मुख्यत्वात् मुख्ये सम्भवति
गौणस्यान्याख्यत्वादित्यर्थः ॥ १२ ॥

दर्शनाच्च ॥ १३ ॥

‘ब्रह्मविदामोति परमि’ त्यादिश्रुतिषु ब्रह्मशब्दस्य परब्रह्मणि प्रयोगदर्श-
नाच्चेत्यर्थः ॥ १३ ॥

पूर्वपक्षी स्वपक्षं प्रसाध्य सिद्धान्तं दूषयति—

न च कार्ये प्रतिपत्त्यभिसन्धिः ॥१४॥

‘स एनान् ब्रह्मलोकान् गमयती’ ति श्रुत्यन्तरबलादपि कार्ये हिरगर्भे प्र-
तिपत्त्यभिसन्धिः प्राप्त्याशा न कर्तव्या । ब्रह्मलोकादिशब्दानां सर्वेषामपि ल-
क्षणाया परब्रह्मप्रतिपादकत्वसम्भवादिति भावः ॥ १४ ॥

अनेकेषाम् । ऐरंमदीयाश्वत्थहिरण्यवेरंमब्रह्मलोकादिशब्दानां परब्रह्मणि लक्षणा
कल्पनापेक्षया एकस्यैव ब्रह्मशब्दस्य हिरण्यगर्भलक्षकत्वाङ्गीकारे लाघवात् व्या-
पकस्य ब्रह्मण अत्रैव प्राप्तुं शक्यत्वेन तत्प्राप्त्यर्थमुपासकानामर्चिरादिमार्गेण ग-
मनस्यैवार्थात् नादरिमतमेव समीचीनं, न तु जैमिनिमतमिति भावः ॥ १४ ॥

अप्रतीकालम्बनाधिकरणम् ॥ ६ ॥

अहं ब्रह्मोपासकानां प्रतीकोपासकानां च सर्वेषामपि ब्रह्मलोकप्राप्तिरिति के-
चिद्वदन्ति । तन्मतं निराकरोति—

अप्रतीकालम्बनान्नयतीति वादरायण

उभयथा दोषात्तत्क्रतुश्च ॥१५॥

अप्रतीकालम्बनान् प्रतीकोपासकमित्रान् अहं ब्रह्मोपासकानेव अमानवपु-
रुषः ब्रह्मलोकं नयतीति वादरायणो मन्यते । कुत ? उभयथा अहं ब्रह्मोपासकान्
प्रतीकोपासकाश्च उपयविधानपि ब्रह्मलोकं प्रापयतीत्यङ्गीकारे दोषात् बहुप्रथा-
ससाध्याहङ्गुहोपासनानुष्ठानवैधर्परूपात् दोषादित्यर्थः । किं च तत्क्रतुश्च ‘य-
था क्रतुरस्मिन् लोके पुरुषो भवति तपेत प्रेत्य भवती’ति तत्क्रतुश्रुतिरपि अहं-
ब्रह्मोपासकस्यैव ब्रह्मलोकप्राप्तिं दर्शयति । इरमुपलक्षणं ‘यं वापि स्मरन् मा-
व त्यजन्ते कलेवरमि’ति स्मृतिरपि द्रष्टव्या । अयं भावः—मनोमयत्वपारूप्य-
त्वसत्यसङ्कल्पत्वाद्यनेकगुणविशिष्टं ब्रह्मैवाहमस्मीत्येवविधानि जीवब्रह्माभेदध्यान-
रूपाणि बहुरशापिन्द्रयोपकोसलैश्वानरादिद्यादीनि अहं ब्रह्मोपासनानि सत्यसङ्क-
ल्पत्वादिबहुगुणज्ञानसाध्यत्वात् बहुप्रथाससाध्यानि । ‘नाहं ब्रह्मेत्युपासीत मनो ब्र-
ह्मेत्युपासीत आदित्य ब्रह्मेत्युपासीत’ इत्येवंविधानि ऋषेः नामादिषु ब्रह्म-
ष्टिरूपाणि प्रतीकोपासनानि तु बहुगुणज्ञानाधीनत्वाभावात् स्वल्पायाससाध्यानि ।
तस्मात् अहं ब्रह्मोपासकानामेव ब्रह्मलोकप्राप्तिः, प्रतीकोपासकानां तु ब्रह्मलोका-
दवस्तनमहर्लौकादिप्राप्तिरेवेति भावः । किञ्च ‘यथा क्रतुरस्मिन् लोके पुरुषो भ

वती'ति तत्क्रतुश्रुतिरपि भ्रमरकीटन्यायेन सत्यसङ्कल्पत्वादिविशिष्टं सगुणब्रह्मैवाह-
मस्मीति ब्रह्मामेदध्यानवताम् अहंग्रहोपासकानामेव सगुणब्रह्मप्राप्तिं दर्शयति
न तु जडेपु नामादिषु ब्रह्मदृष्टिमतां प्रतीकोपासकानामिति भावः ॥ १५ ॥

विशेषं च दर्शयति ॥ १६ ॥

'ये चारण्ये श्रद्धां सत्यमित्युपासते ते ब्रह्मलोकमभिसम्पद्यन्त' इति श्रुतिर-
पि सत्यब्रह्मोपासकानामेव ब्रह्मलोकप्राप्तिं दर्शयति, न तु मिथ्याभूतनामादिषु
ब्रह्मदृष्टि कुर्वतां प्रतीकोपासकानामित्यर्थः ॥ १६ ॥

इति सूत्रवृत्तौ चतुर्थाध्यायस्य
तृतीयः पादः ॥

ॐ

अथ

॥ चतुर्थाध्यायस्य चतुर्थः पादः ॥

सम्पद्याविर्भावधिकरणम् ॥ १ ॥

सगुणब्रह्मोपासकानामभिरादिमार्गेण हिरण्यगर्भप्राप्तिमुक्त्वा इदानीं नि-
गुणब्रह्मज्ञानिनामत्रैव परब्रह्मप्राप्तिमाह—

सम्पद्याविर्भावस्वेन शब्दात् ॥ १ ॥

हृत्पुण्डरीके भूतेन्द्रियान्तःकरणादिमिलितः जीवः लिङ्गशरीरनाशानन्तरं हृ-
त्पुण्डरीके सर्वत्र च परिपूर्णं ब्रह्म सम्पद्य प्राप्य स्वेन रूपेण नित्यशुद्धबुद्धमुक्तस-
त्यज्ञानानन्दादिस्वरूपेण आविर्भावः अविर्भूतो भावः स्वरूपं यस्य सः अ-
भिव्यक्तस्वरूपवान् भवति । कुतः ? शब्दात् 'एष सम्प्रसादोऽस्माच्छरी-
रात् समुत्थाय परंज्योतिरुपसम्पद्य स्वेन रूपेणामिनिष्पद्यत' इति श्रुतेरित्यर्थः ॥ १ ॥

'अस्माच्छरीरात् समुत्थाये'ति वाक्ये ज्ञानिनामपि शरीरात् नहिर्निर्गमनस्य
प्रतीयमानत्वात् कथं लिङ्गशरीरनाशपूर्वकं हृत्पुण्डरीकावाच्छिन्नब्रह्मप्राप्तिरित्या-
शङ्क्याह—

मुक्तः प्रतिज्ञानात् ॥ २ ॥

अस्माच्छरीरात् समुत्थायेत्यत्र शरीरे विद्यमानेऽपि शरीराभिमानविनिर्मु-
क्तः शुद्धजीवः उच्यते । कुतः ? प्रतिज्ञानात् 'स्वेन रूपेणामिनिष्पद्यत' इति
उत्तरवाक्ये स्वरूपाभिव्यक्तिकथनादित्यर्थः ॥ २ ॥

ननु, 'परं ज्योतिरुपसम्पद्ये'ति वाक्ये ज्योतिशब्देन आदित्यमण्डलम्

पत्तेः । तथा च ज्ञानिनामुपासकानां च सर्वेषामपि ब्रह्मलोकप्राप्तिरेव मुक्तिः, न परब्रह्माभेदरूपेति भावः ॥ ९ ॥

सिद्धान्तमाह—चितितन्मात्रेण तदात्मकत्वादित्यौडुलोमिः ॥६॥

निर्गुणब्रह्माभेदध्यानपराणां ज्ञानिनां चितितन्मात्रेण शुद्धचैतन्यमात्रस्वरूपनिर्गुणब्रह्मरूपेणावस्थानमित्यौडुलोमिर्मन्यते । कुतः ? तदात्मकत्वात् तस्मिन्नेव आत्मा अन्तःकरणं येषां ते तदात्मकत्वात् सर्वदा शुद्धचैतन्यध्यानपरत्वादित्यर्थः । तथा च 'यथाक्रतुरस्मिन् लोके पुरुषो भवति' । 'यंयं वापि स्मरन् भावमि'त्यादिश्रुतिस्मृत्यनुसारेण व्यापकशुद्धचैतन्यध्यानपराणां शुद्धचैतन्यात्मकव्यापकनिर्गुणब्रह्मरूपेणैवावस्थानमङ्गीकर्तव्यं, न ब्रह्मलोकप्राप्तिरिति भावः ॥ ६ ॥

ज्ञानिनां शुद्धचैतन्यरूपनिर्गुणब्रह्मैक्याङ्गीकारे जक्षणादिव्यापारप्रतिपादकवाक्यस्य का गतिरित्याशङ्क्याह—

एवमप्युपन्यासात् पूर्वभावादविरोधं बादरायणः ॥ ७ ॥

एवमप्युपन्यासात् 'यत्र त्वस्य सर्वमात्मैवाभूत् आत्मानं चेद्विजानीयादयमस्मीति पुरुषः, आत्मक्रीड आत्मरतिरात्मकामः आत्मलाभान्न परं विद्यत' इत्यादिश्रुतिषु ब्रह्मसाक्षात्कारानन्तरं जक्षणादिसकलव्यापारामावस्यापि प्रतिपादितत्वात् मोक्षकाले जक्षणादिव्यापारप्रतिपादकानां बहूनां वाक्यानां जक्षणादिव्यापारामावप्रतिपादकानां बहूनां वाक्यानां च परस्परविरोधात् अप्रामाण्ये प्राप्ते अविरोधं विरोधाभावं बादरायणो मन्यते । कुतः ? पूर्वभावात् ब्रह्मसाक्षात्कारात् पूर्वमुपासकानां, सानुपदेवगन्धर्वेन्द्रप्रभृतीनां जक्षणादिव्यापारजन्यानां सकलविषयानन्दानां नित्ये ब्रह्मानन्दे भावात् अन्तर्भावात् तावन्मात्रेण जक्षणादिव्यापारस्य मोक्षकाले उक्तत्वेन स्वार्थं तात्पर्याभावादित्यर्थः । न च जन्यानां विषयानन्दानां नित्ये ब्रह्मानन्दे अन्तर्भाव एवानुपपन्न इति वाच्यम् । स्वरूपानन्दस्यैव स्रक्चन्दनादिविषयसम्पर्कजन्यान्तःकरणवृत्तिषु प्रतिबिम्बितस्य विषयानन्दशब्देन व्यापारिणमाशब्देन स्वरूपानन्दविषयानन्दयोर्भेदाभावात् अन्तःकरणवृत्तिनिष्ठनन्यस्वविनाशित्वधर्मयोः वृत्तिप्रतिबिम्बेन स्वरूपानन्दे आरोप्यमाणत्वात् विषयनारतम्पेन वृत्तितारतम्पात् वृत्तितारतम्पेन वृत्तिप्रतिबिम्बितस्वरूपानन्दे तारतम्पप्रतीतेरन्यपासिद्धत्वादिनि भावः ॥ ७ ॥

सङ्करुपाधिकरणम् ॥ ४ ॥

इयता सूत्रमन्दर्भेण निर्गुणब्रह्मसाक्षात्कारवतां शुद्धचैतन्यात्मकव्यापकव्यपारूपेणावस्थानं प्रतिपाद्य इदानीं सगुणब्रह्मोपासकानां ब्रह्मश्रेयं गतानां भोगमकारं दर्शयामि—

सङ्कल्पादेव तु तच्छ्रुतेः ॥ ८ ॥

उपासकानां सङ्कल्पादेव सङ्कल्पान्दनवनितादिसकलविषयप्राप्तिर्भवति ।
कुतः ? तच्छ्रुतेः 'सङ्कल्पादेवास्य पितरस्समुत्तिष्ठन्ति सङ्कल्पादेवास्य सर्वे देवा गन्ध-
र्वा विद्याधराश्च समुत्तिष्ठन्ती'ति श्रुतौ पितृदेवगन्धर्वादीनां भृत्यवत् परिचारकत्व-
श्रवणादित्यर्थः ॥ ८ ॥

अत एव चानन्याधिपतिः ॥ ९ ॥

अत एव सङ्कल्पमात्राधीनसकलविषयभोगवत्त्वादेव उपासकः अनन्याधिप-
तिः न विद्यते अन्यः अधिपतिर्यस्य, सः अनन्याधिपतिः अन्यनियम्यो न भवति,
किं तु सतन्त्र इत्यर्थः ॥ ९ ॥

बादर्थधिकरणम् ॥ ९ ॥

अभावं वादरिहाह ह्येवम् ॥ १० ॥

लिङ्गशरीरमात्रविशेषानामुपासकानां स्थूलशरीरस्याभावं वादरिर्मन्यते ।
कुतः ? आह ह्येवं 'मनसैवैतान् कामान् परयन् रमत' इति श्रुतिः स्थूलशरी-
रामावमुपासकानां प्रतिपादयतीत्यर्थः ॥ १० ॥

भावं जैमिनिर्विकल्पामननात् ॥ ११ ॥

जैमिनिस्तु स्थूलशरीरस्य भावं मन्यते । कुतः ? विकल्पागननात् ब्रह्मलो-
के गतानामुपासकानां बहुश्रुतिषु विकल्पस्य भोगस्य आमननात् स्थूलशरीररहि-
तानां लिङ्गशरीरमात्रविशिष्टानां भोगासम्भवादित्यर्थः । 'मनसैवैतान् कामानि'-
ति वाक्यस्थस्य एतकारस्य अयोगव्यवच्छेदकत्वेन अन्ययोगव्यवच्छेदप्रतिपाद-
कत्वामावादिति भावः ॥ ११ ॥

एतकारस्य अन्ययोगव्यवच्छेदकत्वमङ्गीकृत्यापि परिहारमाह—

द्वादशाहवद्भुभयविधं वादरायणोऽतः ॥ १२ ॥

अतः 'मनसैवैतानि'ति श्रुतिसैवकारणत्वात् भोगान्यथानुपपत्तिरूपार्थोप-
त्तिप्रमाणाच्च उभयविधत्वं कदाचिल्लिङ्गशरीरमात्रविशिष्टत्वं, कदाचित् स्थूलशरी-
रविशिष्टत्वमिति कालभेदेन उभयविधत्वं उपासकानां अमोघसङ्कल्पानां सङ्कल्पा-
नुसारेण उपपन्नमिति वादरायणो मन्यते । द्वादशाहवत् यथा द्वादशाहस्य प्रमा-
णवत्त्वात् सत्रत्वं आहीनत्वं च प्रयोगभेदेनाह्नीक्रियते, तद्वदित्यर्थः ॥ १२ ॥
स्थूलशरीराभावकाले कथं भोग इत्याशङ्क्याह—

तन्वभावे सन्ध्यवदुपपत्तेः ॥ १३ ॥

तन्वभावे स्थूलशरीराभावकाले सन्ध्यवत् स्वप्नावस्थायामिव उपपत्तेः प्रा-
तिभासिकभोगोपपत्तेरित्यर्थः ॥ १३ ॥

भावे जाग्रद्वत् ॥ १४ ॥

भावे स्थूलशरीरस्य सद्भावे जाग्रद्वत् जाग्रदवस्थायामिव व्यावहारिकभो-
गोपपत्तेरित्यर्थः ॥ १४ ॥

प्रदीपाधिकरणम् ॥ ६ ॥

उपासकानामुपासनासामर्थ्यात् योगिनामिव कायव्यूहनिर्माणेन अनेकशरी-
रेषु युगपत् भोगमाह—

प्रदीपवदावेशस्तथा हि दर्शयति ॥ १५ ॥

उपासकस्य ब्रह्मलोकस्थस्य स्वेच्छया निर्मितेषु अनेकशरीरेषु युगपदेव
आवेशः प्रवेशः अभिमानः अङ्गीकर्तव्यः । प्रदीपवत् यथा एकस्य प्रदीपस्य तै-
लसिक्तानु सहस्रसङ्ख्याकानु वर्तितेषु युगपत् प्रवेशस्तद्वदित्यर्थः । तथा हि दर्श-
यति—‘स एकधा भवति द्विधा भवति त्रिधा भवती’त्यादिश्रुतिः उपासकानां
सङ्कल्पमात्रेणैव अनेकशरीरनिर्मातृत्वं दर्शयतीत्यर्थः ॥ १५ ॥

समुण्ब्रह्मोपासकानामचिरादिमार्गेण ब्रह्मलोकप्राप्त्यनन्तरक्षण एव व्यापकनि-
र्गुणब्रह्ममेवं प्राप्तानां कथं कायव्यूहनिर्माणं, कथं वा भोग इत्याशङ्क्याह—

स्वाप्ययसम्पत्त्योरन्यतरापेक्षमाविष्कृतं हि ॥ १६ ॥

स्वाप्ययः सुषुप्त्यवस्था, सम्पत्तिः मोक्षावस्था, सुषुप्त्यवस्थामोक्षावस्थयोर्मि-
ध्ये अन्यतरापेक्षम् अन्यतरावस्थासम्बन्धेन जीवानां ब्रह्माभिन्नत्वं श्रुतिषु आवि-
ष्कृतं प्रतिपादितमित्यर्थः । तथा च उपासकानां ब्रह्मलोकप्राप्त्यनन्तरमेव न व्याप-
कब्रह्मैक्यम् । श्रुतिषु तथा अप्रतिपादनात् देहाद्यभिमाननिवृत्तिकालेष्वेव जीवानां
ब्रह्मभेदप्रतिपादनात् ब्रह्मलोकप्राप्तिमात्रेण देहाद्यभिमाननिवृत्तेरभावाच्च । किं
तु कश्चित्काल ब्रह्मलोकस्थभोगानन्तर क्रमेण ब्रह्मसाक्षात्कारानन्तरं हिरण्यगर्भेण
सह व्यापकब्रह्मैक्यरूपा मुक्तिरिति भावः ॥ १६ ॥

जगत्यापाराधिकरणम् ॥ ७ ॥

उपासकाना स्वेच्छया कायव्यूहनिर्मातृत्वाङ्गीकारे देवगन्धर्वमनुष्यपशुप-
क्षादिशरीरसङ्घट्टत्वमप्युपासकाना स्थादित्याशङ्क्याह—

जगद्ध्यापारवर्जं प्रकरणादसन्निहितत्वाच्च ॥ १७ ॥

जगद्ध्यापारवर्जं देवगन्धर्वादिशरीरजगत्सृष्टिव्यापारं वर्जयित्वा स्वभोगसाधनीभूतकायव्यूहादिनिर्माणसामर्थ्यमात्रमेव उपासकानाम् । देवगन्धर्वादिशरीरसृष्टिव्यापारस्तु हिरण्यगर्भस्यैव । कुतः ? प्रकरणात् हिरण्यगर्भप्रकरणेष्वेव हिरण्यगर्भस्य देवादिशरीरस्रष्टृत्वप्रतिपादनात् कुत्राप्युपासनाप्रकरणेषु उपासकानां स्वशरीरव्यतिरिक्तदेवादिशरीरस्रष्टृत्वाप्रतिपादनादित्यर्थः । किं च असन्निहितत्वाच्च 'हिरण्यगर्भसप्तमवर्तताम्रे भूतस्य जातः पतिरेक आसीत्' 'यो ब्रह्माणं विदधाति पूर्वमि'त्यादिश्रुतिषु देवामुरादिसकलभूतोत्पत्तेः पूर्वमेव हिरण्यगर्भस्य साक्षात्परब्रह्मजन्यत्वप्रतिपादनेन परब्रह्म प्रति सन्निहितत्वात् अन्तरङ्गत्वात् देवामुरभूतप्रेतपिशाचादिसकलभूतनिर्माणसामर्थ्यमस्ति । उपासकानां तु मन्वाद्यनेकभूतपरम्पर्यां हिरण्यगर्भजन्यत्वेन साक्षात्परब्रह्मजन्यत्वाभावेन असन्निहितत्वात् परमात्मानं प्रति अन्तरङ्गत्वाभावाच्च देवादिभूतनिर्माणसामर्थ्यं नास्तीत्यर्थः ॥ १७ ॥

उपासकानां हि हिरण्यगर्भस्यापि देवादिभूतस्रष्टृत्वं नास्ति । पुरुषसूक्ते परमात्मन एव देवादिभूतस्रष्टृत्वमतिपादनादित्याशङ्क्य निराकरोति—

प्रत्यक्षोपदेशान्नेति चेन्नाधिकारिकमण्डलस्थोक्तेः ॥ १८ ॥

प्रत्यक्षोपदेशात् 'तेन देवा अयजन्त साध्वा ऋषयश्च ये' इत्यादिश्रुतिषु परमात्मन एव देवादिसकलस्रष्टृत्वस्य साक्षादुपदिष्टत्वात् नेति चेत् हिरण्यगर्भस्य देवादिभूतस्रष्टृत्वं नास्तीति चेत्, न । आधिकारिकमण्डलस्थोक्तेः आधिकारिकस्य परब्रह्माज्ञावशवर्तिन मण्डलस्थस्य ब्रह्माण्डमण्डलाभिमानिनः विराट्पुरुषनामकस्य ब्रह्मलोकेऽपि चतुर्मुखलीलाविग्रह धृत्वा विद्यमानस्य हिरण्यगर्भस्य उक्तेः पुरुषसूक्ते देवादिभूतस्रष्टृत्वप्रतिपादनात् न परमात्मनः साक्षात् देवामुरादिभूतस्रष्टृत्वं, किं तु हिरण्यगर्भद्वारैवेत्यर्थं ॥ १८ ॥

तर्हि पुरुषसूक्ते प्रतिपाद्यस्य हिरण्यगर्भस्यैव देवामुरादिभौतिकसकलशरीरस्रष्टृत्ववत् पञ्चमहाभूतस्रष्टृत्वस्यापि सम्भवात् हिरण्यगर्भ एव परब्रह्मस्थानामिपिक्तो भवतु, तदतिरिक्तं परं ब्रह्म किमर्थमङ्गीकर्तव्यमित्याशङ्क्याह—

विकारावर्ति च तथा हि स्थितिमाह ॥ १९ ॥

विकारावर्ति विकारासंरष्टृष्टं ब्रह्माण्डमध्ये विद्यमानमपि ब्रह्माण्डाभिमानरहितं हिरण्यगर्भातिरिक्तं परं ब्रह्माङ्गीकर्तव्यम् । कुतः ? तथा हि स्थितिमाह—

‘पादोऽस्य विश्वाभूतानि त्रिपादस्यामृतं दिवि’ इति पुरुषसूक्तस्य श्रुतिरेव हिर-
ण्यगर्भातिरिक्तस्य परब्रह्मणः अवस्थानं प्रतिपादयतीत्यर्थः । ‘पादोऽस्य विश्वा
भूतानी’ति श्रुतेरयमर्थः—अस्य परब्रह्मणः सर्वाणि भूतानि चतुर्भुजादिविपीलिका-
न्तसकलशरीराणि प्रविश्य सकलशरीरेषु विद्यमानं सकलशरीराभिमानविशिष्टं स-
कलभूतसम्बन्धि सुखदुःखहर्षशोकभयादिसमन्वितं विराट्पुरुषचैतन्यमेकः पादः ए-
कोऽंशः, दिवि ब्रह्माण्डमध्ये विद्यमानमपि ब्रह्माण्डान्तर्बैतिसकलशरीराभिमानरहि-
तम् अमृतं मरणमयशोकादिरहितं शुद्धचैतन्यं त्रिपात् अंशत्रयवदित्यर्थः ॥ १९ ॥
हिरण्यगर्भातिरिक्तपरब्रह्मसद्भावे पुरुषसूक्तातिरिक्तं प्रमाणान्तरमप्याह—

दर्शयतश्चैवं प्रत्यक्षानुमाने ॥ २० ॥

प्रत्यक्षानुमाने ‘द्वे ब्रह्मणी वेदितव्ये परञ्चापरञ्च’ ‘द्वाविमौ पुरयी लोके
क्षरश्चाक्षर एव च’ इति श्रुतिस्मृती हिरण्यगर्भातिरिक्तं परब्रह्म दर्शयतः प्रतिपा-
दयत इत्यर्थः । तथा च परब्रह्मण एव पञ्चमहाभूतस्रष्टृत्वं, हिरण्यगर्भस्य तु पर-
ब्रह्मणः आज्ञया चराचरसकलभौतिकशरीरस्रष्टृत्वमिति भावः ॥ २० ॥

एवं प्रसङ्गादागतं परब्रह्महिरण्यगर्भयोर्भेदविचारं परिसमाप्य प्रस्तुते उपासका-
नां देवासुरादिशरीरस्रष्टृत्वाभावे हेत्वन्तरमाह—

भोगमात्रसाम्यलिङ्गाच्च ॥ २१ ॥

हिरण्यगर्भस्य यादृशो भोगः, तादृशो भोगः उपासकानामप्यस्तीति भोग-
मात्रसादृश्यस्यैव श्रुतिषु प्रतिपादितत्वात् सर्वात्मना हिरण्यगर्भसादृश्यस्य अप्रति-
पादितत्वाच्च अस्मादपि लिङ्गात् ज्ञापकात् नोपासकानां देवादिशरीरस्रष्टृत्वमित्य-
र्थः । इदमुपलक्षणं उपासकानां स्वातन्त्र्येण देवासुरादिभौतिकशरीरस्रष्टृत्वाङ्गीकारे
परस्परकलहप्रसङ्गात् हिरण्यगर्भाज्ञावशात्तत्त्वेनैव उपासकानां स्रष्टृत्वं वक्तव्यम् ।
तथा च आवश्यकत्वात् लाघवाच्च एकस्यैव हिरण्यगर्भस्य भौतिकशरीरस्रष्टृत्व-
मङ्गीकर्तव्यं, नानेकेषामुपासकानामिति भावः ॥ २१ ॥

ब्रह्मलोकं गतानां सर्वेषामपि ब्रह्मणा सह मुक्तिर्वा, उत केपाञ्चित् ब्रह्मणा सह
मुक्तिः, केपाञ्चित् कश्चिदकालं भोगानन्तरं भूलोकादिषु पुनरावृत्तिर्वा इति संशये
प्राप्ते निर्णयं करोति—

अनावृत्तिश्शब्दादनावृत्तिश्शब्दात् ॥ २२ ॥

ब्रह्मलोकं गतानां सर्वेषामुपासकानाम् अनावृत्तिः भूलोकादिषु पुनरावृत्त्य-

भाव एवाङ्गीकर्तव्यः । कुतः ? शब्दात् एतेन प्रतिपाद्यमाना इमं मानवमावर्तं ना-
वर्तन्त इति श्रुतेरित्यर्थः । अनावृत्तिशब्दस्य द्विरुक्तिरध्यायपरिसमाप्तियोग्यतायां ।
न च गङ्गाशन्तनुचक्रवर्तिप्रभृतीनां ब्रह्मलोकवासिनामपि हिरण्यगर्भशापवशात्
भूलोकं प्रत्यावृत्तिः पुराणादिषु प्रतिपाद्यत इति वाच्यम् । ब्रह्मलोकवासिभिः कै-
श्चिदपि रागद्वेषादिकं न कर्तव्यमिति ब्रह्मलोकवासिनां शिक्षार्थं हिरण्यगर्भेण शापे
कृते सति तं शापं कञ्चित्कालं भूलोके अनुभूय पुनः ब्रह्मलोकं गतानां शन्तनुचक्र-
वर्तिप्रभृतीनां ब्रह्मणा सह मुक्तेः तेष्वेव पुराणेषु प्रतिपादितत्वेन विरोधाभावा-
दिति भावः ॥ २२ ॥

इति सूत्रवृत्ती चतुर्थाध्यायस्य

चतुर्थः पादः ॥

॥ अध्यायश्च सम्पूर्णः ॥

॥ ॐ ॥

